

Фазлиддин Муҳаммадиев




ҲИЁБОНИ НОДИР



Равшанфикр
Огоҳӣ Озодӣ Ободӣ
www.ravshanfikir.tj

ХИЁБОНИ НОДИР



Душанбе,
«Адиб»,
2010

ББК 84 Тоҷик 7 – 4
М-95

Мураттиб *Абдулҳамиди Самад*
Муҳаррир *Гурез Сафар*

М-95 **Фазлиддин Муҳаммадиев.**
Хиёбони Нодир (қисса ва ҳикояҳо).
– Душанбе, «Адиб», 2010, 240 саҳ.

Нависандаи халқии Тоҷикистон, дорандаи Ҷоизаи давлатии Тоҷикистон ба номи Рӯдакӣ Фазлиддин Муҳаммадиев поягузори таҳқиқи равонии қаҳрамони армонӣ дар насри муосири мо мебошанд. Маҳз эшон ба ҳунару заҳмати хеш дар баланд бардоштани сатҳи маърифати насри муосири тоҷик, махсусан жанри ҳикоя хидмати бемисл кардаанд.

Қиссаи «Варта» ва чанд ҳикояе, ки дар ин маҷмӯа гирд омадаанд, гувоҳи инанд.

ISBN 978-99947-64-61-7

© Фазлиддин Муҳаммадиев, 2010

БОҒБОНИ ХОСАКОРИ НАСР

Ҳар шахсияти адабӣ шарофату хосияте дорад ва дар ҳамин замина дар ёди ҳамқаламону шогирдон ва ҷомеа мемонад. Масалан: ҳамин ки қадами Боқӣ Раҳимзода ба Иттифоқи нависандагон мерасид, дар як лаҳза деги ҳазлу шӯҳӣ ба ҷӯш меомад. Бо муаллим Мирсаид Миршакар рӯ ба рӯ меомадед, ҳатман мепурсид: «Ягон асари нав навишта истодаӣ ё не?».

– Ҳо, кам-кам ҷумбучӯл дорем, – посух медедем.

– Асари нағз бо ҷумбучӯли кам-кам рӯи қоғаз намеояд, – бо шакарханд мегуфт муаллим.

– Темаат чист? Дар бораи имрӯз навис. Гузаштаро устод Айниву Ҷалолхон хуб тағуру карданд... Баъд дастхатро биёр, ки ман хонам...

Аммо устод Фазлиддин Муҳаммадиев тамоман як олами дигаре доштанд. Инсони хушсурат, аз чеҳраашон нур мерехт, нигоҳашон гарми меҳрбор, ботамкину камгап, вале ширингуфтор. Ба шиносҳо, – хоҳ адиб бошад, хоҳ аҳли касби дигар, – аз рӯи мушоҳида ягон сухани ба хӯву хислати эшон шинамро ёфта чунон бамаврид мепартофтанд, ки ба лаби каси, фаразан, хаставу аз ноомади қор асабӣ ҳам, ханда медавиду ба дили ториқаш рӯшноӣ роҳ меёфт.

Устод ақсар вақт ҷузъгири бузурге дар даст, андешмандона нарм-нарм қадамзанон ба Иттифоқ меомаданд. Вақеан мутолиа ва муҳокимаи дастхатҳо як баҳши қори шӯроҳо ва нашрияҳои Иттифоқ ба шумор мерафт. Силсилаи шеърӯ ҳикоя, мақолаҳои алоҳидаро муҳокима мекарданд. Роману қиссаҳоро мешуд, ки ду-се бор гаштаву баргашта хонда, дар кӯраи андешаҳо пазонда, аз парвезани танқид гузаронда, ҷоеро бурида, ҷоеро дӯхта, сипас ба чоп иҷозат медеданд. Маҷмӯаҳои нахустини адибони навқалам низ бо ҳамин дастур аз имтиҳон гузашта, барои нашр роҳхат мегирифтанд. Ва мурод аз ин саҳтгириҳо, ки дарси маҳорати адабӣ низ ба шумор мерафтанд, он буд, ки эҷодкор аз қадами аввал масъулияти сухан ва суханварию эҳсос бидунад, аз ҷониби дигар, муҳити адабӣ ба навиштаҳои ӯ шинос шавад, баҳо бидиҳад. Устод Фазлиддин чун раиси Шӯрои насри Иттифоқ ба мутолиа ва муҳокимаи асарҳои нависандагон ниҳоят ҷиддӣ ва

ғамхорона муносибат мекарданд. Худашон, ки инсони дақиққору дақиқназар буданд, аз дигарон низ устувории аҳду паймонро чашмдор мешуданд. Ва инро як ҷузъи ахлоқи инсони бофарҳангу эҷодкор мешумориданд.

Боре мутолиаи дастхати адиберо аз устод хоҷиш кардам. Ман, ки ходими шӯъбаи настри маҷаллаи «Садои Шарқ» будам, ба устодон супурдани дастхатҳо ва ороستاني муҳокимаро ба ўҳда доштам. Муаллим розӣ шуданд. Лек рӯзи ваъда ман аз рӯи зарурат беруни шаҳр рафта, дастхатро расонда натавонистам. Ва фардоҷаш рӯи миз чашмам ба ин номаи кўтоҳ ва бо ҳарфҳои зебову хоно бархўрду зеро хичолат мондам: «Мулло Абдулҳамид, гуфта будед, ки романро барои хондан рӯзи душанбе медиҳед. Ф. М.»

Устод ба ҳама хайрхоҳ буданд. Кўҳздро дўст медоштанд; ба Муҳиддин Хоҷазод ва Саттору Сорбон бамеҳр муносибат мекарданд; Кароматуллоро эҳтиром, ба Бурҳон Ғаниву Маҳкам Пўлод чун ошно деги сўҳбат ба ҷўш меоварданд. Ба Гулназар, Саидалӣ, Камолу Ҷонибек муносибати бародарона доштанд. Аммо ҳангоми муҳокимаи асарҳои ин адибон ҳеҷ гоҳ хотир намедиданд ва аз сари манфиати адабиёту талаби замон як сари мўй дур намерафтанд. Аҷиб ин буд, ки баробари муаллиф, шояд баъзан аз муаллиф бештар барои пухтаву хоно баромадани асар масъулият ҳис мекарданд. Аз ин рӯ бештари вазни баҳо додан ба асарҳо ба дўши эшон меафтод. Тасаввур кунед: ҳолатҳое рух меод, ки он кас як романи калонҳаҷми пуробро се маротиба ҷафида маслиҳат медоданд, лек муаллиф меранҷид ва мешуд, ки бо қаҳру алам талху пичинг ва суханҳои заҳрогин низ мегуфт. Дар ин ҳолат табассуме гирди лабони муаллим медавид ва нигоҳи гарми чашмони шаффофи зебоҷшон ба махзани роз табдил меёфт: яъне фаҳмиши нависанда ҳамин бошад, вой бар ҳоли мову хонанда...

Муаллим Фазлиддин Муҳаммадиев фикру андешаҳои ӯро дурушт баён ё ба сари касе бор намекарданд. Дағаливу беназокатиро ҳам дар адабиёт ва ҳам дар муносибат хуш надоштанд. Нарм, маслиҳатомез ва дўстона сўҳбат меоростанд. Вале барои андешаҳои касеро шунидану гаштаю баргашта асареро таҳрир кардан низ нерӯи мардона, рўҳи қавӣ, дили бузург ва назари фарроҳу меҳр лозим аст. Заҳмати эҷодӣ осон нест, қувваи бузурги рўҳиро металабад. Ва ҷӣ афсўс, ки ин неъмат чун истеъдоду дарки маънӣ ба ҳамаи эҷодкорон баробар насиб нагаштааст.

Чонкоҳони беҳисоб ва як андоза ройгон рафтани соатҳои умри азизи устод Фазлиддин Муҳаммадиев дар мутолиа ва муҳокимаи асарҳои сусти камарзиш аз ҳамин боис буд. Устод сидқан мехостанд, ки асари хоме пухта шавад, номи муаллиф аз нашри асари аз ҷиҳати бадеи сусти доғдор нагардад, вақти хонанда низ дар мутолиаи асари хому хатала ройгон нагузарад.

Шахсан, камина ифтихор дорам, ки устод аз рӯи хоҳишам ҳар чизи иншокардаамро мехонданд ва дар ҳошия ё поварақ бо ҳарфҳои калон-калони зебо менавиштанд. «Нағз... Бад не, мулло... Кашол ёфтааст... Нашуд! Такрори маҳз, аз баҳри дурӯғаш гузаред».

Имрӯз он дастхатҳоеро, ки аз ҳусни хати муаллим ганҷу арзише доранд, варақ мезанаму чун дарс аз онҳо баҳра мебардорам.

Инак, мухтасари ёддошти устод Фазлиддинро дар ҳошияи варақҳои «Паррончакҳо» ба шумо пешниҳод мекунам, то аз он ҷи андоза ҳассосу дақиқназар ва дилсӯзу хушзарофат будани эшонро пай бубаред.

«Қисса ҳаст. Бо шавқ хонда мешавад. Қиссаи такомули ҷавонон. Дар заминааш умуман масъалаҳои тарбияи ҷавонон, проблемаҳои ахлоқи ҷамъият, мавқеи мактаби олии дар ин кори муҳим.

Маҳорати муаллиф дар афзоиш, такомул. Дар ҳар бозёфташ дили кас хурсанд мешавад, ки нависанда аст муаллиф, то рафт устувортар шуда истодааст ҳамчун нависанда.

Ва боиси хурсандии маҳсус ин ки маҳз табиатан нависанда аст...

Абдулҳамид намесозад, аз дилаш, аз шуураш ҳамин қисса бармеояд.

Норасоиҳо ҳастанд, 10-12 саҳ. аввал бори казои надоранд... Ихтисор бояд кард. Манзара, гуфтугӯи даромадгоҳи институт такрор, шинос ва нозарур менамояд...

Адоват бар бародар. Батафсил тасвир шудааст. Мегӯед, ки сабаб марги кабк. Лекин кина ба андозаи сад рама гӯсфанд... Ба назарам қайла аз мазза гузаштааст андаке...

«Овоз баровард» ба ҷои «гуфт» дар 30-35 ҷой омадааст...

Ҷоҳи нағз аз сусташ мӯлтар...

Оид ба маҳалпарастон порчаи бисёр баҷо ва пухта.

Пеш ба миллатҳо, ба маҳалҳо, ба кофиру мусулмон ҷудо кардан одат буд, табиӣ менамуд, ҳатто савоб буд мисли ҷудо кардан

ба ҳалолу ҳаром. Ҳоло ин кор, то ба дараҷаи ҷиноят паст аст, доимо такрор бояд кард, ки дар шуури мардум таҳшин шавад. Хусусан ки матбуоти сиёсиамон хомӯш аст. Ф.М.» с.81

Ин фишурда аз шаш саҳифа мусаввадаи устод Фазлиддин Муҳаммадиев аст. Ба ростӣ дастхатхонӣ ва муҳокимаи асарҳо як қисми бузурги фаъолияти муаллим Фазлиддин Муҳаммадиев ба шумор мерафт. Соатҳои бешумори умри азизи муаллим дар ин роҳ танҳо ба хотири баланд бардоштани сатҳи адабиёт, ҳоса бахши наср, ташаккули маҳорати нависандагони ҷавон сарф шудааст. Ва зикри заҳматҳои бедареғи устод имрӯз қарзи ҳар як шогирд аст.

Алҳол дастхати «Паррончакҳо»-ро варақ мезанаму дигар ишораҳои ҷолиби муаллимиро пайдо мекунам. Масалан дар саҳ. 46 навиштаанд: «Ба гуфти фалон, қавли фалонӣ гуфта, пас аз ин суханеро мегӯянд, ки ҳосияти ҳосе дошта бошад. Ба хари касе бор набошад. Дар баёни гапи оддӣ дар истинод ба касе эҳтиёҷ нест... Ф.М.»

Ин шарҳ ба ибораи «Ба гуфти Раҳматшоҳ аст».

Дар саҳифаи 60 ман ибораи «мисли шахси оталахӯрда»-ро истифода бурдам ва муаллим андешаашонро ин тавр баён кардаанд:

«Мулло Абдулҳамид!

Аввал ин, ки атола ва шумо, ки адибед, ҳамин варианти адабиашро бояд нависед. Сониян, оё лабу лунҷ пок кардани атолахӯр аз лабпоқкунии мошобахӯр фарқ дорад?»

Зери ибораи «аз камари Алибой набошам» касе аз устодон хат кашида, дар ҳошия «ҷудо кашол» навиштааст. Ду ҷумла поён устод ба зери нимҷумлаи «... дар шаҳр коҳи сабилмонда ёфт намешавад» хат кашида навиштаанд: «Нағз, ин ҷоҳо нағз, кашол-пашол не».

Дар саҳифаи 80 муаллим ба ҷумлаи «Вай хандон-хандон сӯи хонашон тохт» ишора гузошта, навиштаанд: «Мулло, хандон-хандон тохтан мушқил аст. Хандон-хандон рафтани табиист. Як дам мулоҳиза кунед, розӣ мешавед, иншооллоҳ. Ф.М.»

Баъди муколамаи қаҳрамон дар саҳ. 100 аз номи муаллиф поре меояд, то ки гуфтаҳои болоро қувват бахшад. Муаллим дар шафати ин пора навиштаанд: «Ана ҳамин нукта баён шуд: ба василаи андешаҳои пирамард, яъне чунон ки бояду шояд, яъне чунон ки санъат тақозо дорад.

Дигар ҳоҷат ба такрори хушкаш нест. Ф.М.»

Ба тасвири «... аз мӯи ба пешонӣ овезонаш оби тирафони борон таровида...», ки дар саҳ. 111 омадааст, муаллим эродашонро ин тавр баён кардаанд: «Ин гап дуруст нест. Хоҳед, қасам хӯрам?»

Дар аксар маврид эродҳои устодро ҳаҷв ва зарофатҳои намакин оро медиҳанд. Бубинед, дар саҳ. 120 навиштаанд: «Бесабаб абзас мондан убол аст, агарчи фоидае дорад...» Ин ишораи истеҳзоомез ба он аст, ки баъзеҳо ба хотири бештар ситонидани ҳаққи қалам ба таври сунъӣ мисраъҳоро мешикастанд ё ҷумлаҳоро дароз ва ҳаҷми асарашонро бузург мекарданд.

Дар ҷое аз рӯи безҳаққии калимаи «киса» бо ду «с» чоп шуда будааст. Муаллим навиштаанд: «Кисаи Абдулҳамид калону пур аз пул аст, чунки ду ҳарфи «с» дорад. Ф.М.»

Дар боби XIV чунин ҷумла буд: «Акнун мисли нимтанаҳо (маъҷубони ҷанг бо чигас роҳ мегарданд). Муаллим эътирози худро ба ин ташбеҳ ин зайл ифода кардаанд. «Акнун чӣ тавр роҳ гаштанашон маълум. Гапа такрор накунад, нахоед, мулло.

Сонӣ дузда ба инвалиди ҶБВ шабоҳат надихед. Ба шумо чӣ шуд?»

Устод калима, ибора ва ҷумлаҳои ночаспон ё ба назарашон зиёдатири ҷо-ҷо бо қалам ҷудо карда, бо думи дарози морпеч баровардаанд. Ин корашон ҳадаф дорад. Ва ба хотири он аст, ки ҳамин ишора ба дили банда, яъне нависандаи ҷавон саҳт нарасад, дар пушти саҳ. 126 навиштаанд:

«Мулло Абдулҳамид, дар чанд ҷой калима ё иборай барзиёдро ишораи партофтан гузоштам. Агар думчаи ишора дароз бошад, ба ин маънист, ки зиёд будани он калима ба ҳамин дараҷа аён ва ошкор асту шумо эътибор надодаед.

Ҳамин ишораҳо дар ёдатон монанд, дар навишти чизи оянда шояд ба хотир расанд гуфта думдароз кардам.

Ҳангоми ба хаткӯркунак кӯр карданатон андак азият мекашед ва ба таҳшин шудан дар хотира кӯмак мекунад.

Дигар ғаразе нест. Ф.М.»

Фазлиддин Муҳаммадиев боғбони хосакори насри тоҷик буданд. Ва ҳадафи часпу талошҳои зиёдашон дар мутолиаи дастхату муҳокимаи асарҳо сарчамъ овардани адибон, аз ибтидо рост ва таъби дил сабзидани навниҳолони боғи адабиёт буд. Ташвишу муроди боғбони асил чист? Ниҳолаке қач насабаду ба муҳит осеб нарасонад, нахле дар гармои сӯзон аз беобӣ нахушқад, шохе аз боду тӯфон нашиканад. Ва аз ҳама муҳимаш дастниҳолони ӯ

меваҳои хушранг, ширину болаззат диҳанд. Муаллим аз ҳар адиби навқалам, чун аз навниҳоли боғ, ҳамин таманноро дошанд.

Оре, устод Фазлиддин Муҳаммадиев чун шахсияти нотакрори бузурги адабӣ бо асарҳои аҷибу муносибати наҷибашон ба мо ва ҳамагон маданияти олии инсониро талқин мекарданд. Сад дарег, ки қурбонии оғози ҷаҳолату пастфитратӣ гаштанд ва ҷояшон ҳамеша дар байни аҳли адаб холист.

Дар ин нигошта аз вижагиҳои осори пурмуҳтавои устод Фазлиддин Муҳаммадиев ба он хотир ёд накардем, ки пажӯҳишгарони маъруфи тоҷик С. Табаров, М. Шакурӣ, А. Сайфуллоев, Ҷ. Бақозода, А. Набавӣ, бисёр адибони номварамон аз паҳлуҳои мухталиф ва арзишҳои эҷодии устод китобу мақолаҳо офаридаанд. Ва шоистаи таъкид аст, ки устод Фазлиддин Муҳаммадиев – нависандаи бузурги тоҷик, поягузори таҳқиқи равонии қаҳрамони армонӣ дар насри мо мебошанд. Маҳз эшон бо ҳунари заҳмати хеш дар баланд бардоштани сатҳи маърифати насри муосири мо, махсусан жанри ҳикоя хидмати бемисл карда тавонистанд. Ҳар асари хурду бузурги офаридаи устод дар муҳити адабии тоҷик чун падидаи адабӣ пазируфта мешуд. Ва имрӯз низ қимати осори устод побарҷост ва шахсияти адабияшон ҷилои хоса дорад.

Аз баракати қаламу ҳунари устод ситораи ҳунари устод сол ба сол дурахшонтар гашта, чеҳраҳои басо шукӯҳманди дар наср офарида, забони равону пурлатофати осорашон чун рӯи пурнуру чашмони нозанинашон ба дилҳо зиё ҳоҳад бахшид. Бале, устод марди озода, нексиришту боғперой буданд. Ва боғи сарсабзу сафобахше аз эҷодӣ, боғе аз шогирдон, боғе аз нақӯкориву хушномӣ то ҷовидон ба ёдгор гузошанд, ки ҷояшон ҷаннат бод!

ВАРТА

Қисса

Мӯзаи Саидбек ба чизе андармон шуду пайкараш аз фуру лағжидан бозистод. Шақарросу тақарроси гӯшхароши сангу сангрезаҳо қатъ гардид. Аммо абри ғализи чанги нафасгир дар гирди сараш ҳанӯз мепечид ва димоғашро хориш меод.

Дилаш ба шиддат метапид ва дар гӯшҳо, дар мағзи сараш ғулғулаи баланде афтода буд, ки ин гуна садои ношиноси пуршӯрро дар умраш нашунидааст. Гуп-гуп... гуп-гуп... гуп-гуп... – табл мезад дил. Гуё вай дигар мушт барин дилаки майдаяки нарму гармаки худаш набуд, дили итоатқору латбардори пешинаи худаш набуд, балки тояки масте буд, ки баногоҳ аз шабаҳе рамида ба ҷастухез афтодааст ва гурс-гурси изтиробангези сумҳояш путку сандони гарони корхонаҳои азим барин базарба садо медиҳад.

«Дар ин дунё зистан мушқил, мурдан осон» – гуфтааст касе. Чӣ гуна одам бошад ҳамон кас? Фарз кардем, зистан саҳл нест, зиндагонӣ силсилаи ноҳамвори талошқост. Лекин чаро мурдан осон будааст? Гап аст ҳамаи ин, гапи одамони бедард. Чон ширин аст, зиндагӣ азиз. Барои ҳама ба як сон азизу нотақрор.

Саидбек нафас ба дарун бурд то сангрезаҳои атрофаш дубора ба ҷунбиш наоянд ва бо эҳтиёти зиёде гардан тофта, бо гӯшаи чашм ба боло нигарист. Ба ҳамон ҷое, ки санги пой мондааш ҷунбид, баъд лағжид ва ӯ барои ҷаҳидан ба санги дигар ҳанӯз фурсат наёфта, вазни пайкараш ба чап моил гардид ва ӯ мувозинатро гум карда, ночор ба тӯдаи сангреза пой гузошт ва пояш то ба суриш фуру рафт ва тӯдаи сангпораҳо низ фуру нишасту ба ҳаракат даромад ва сангпар оғоз ёфта ва ӯ то ба ҳоли ҳозирааш расид.

Аз боло то ба ин ҷо ғелиданаш мӯл бошад, сӣ ё чил сония тӯл кашидааст. Аммо ба хаёли вай муддати дарозе, гӯё як соати тамом мепариду меафтоду бармеҳост ва боз меафтоду мелағжид, метапиду меғелид. Ба буттаҳо, ба решаҳои урёни сари роҳаш, ба қирраи сангҳои ба хаёлаш устувору ноҷунбон бо умеде чанг мезад. Дар ин муддат ва дар ҳамин

ҳолат он қадар манзараҳо, симоҳо пеши назараш омаданд, он қадар воқеаҳо ба ёд оварду он қадар андешаҳо аз дилаш гузаштанд, ки вақти дигар мешуду онҳоро дунболи ҳамдигар мечид, як дафтар пур мешуд. «Тамом. Мурдам. Тамом шуд ҳамаи умр, ҳамаи гузашта ва ояндаҳо, ҳамаи корҳо, нақшаву ниятҳо, орзӯҳо... Тамом.. Афсӯс ки банохост ба ройгон ҳалок шудам...» Ин буд аввалин фикре, ки ба сараш омад. Барқосо омаду ҳамин сон гузашту рафт. Сипас ба ёдаш расид, ки занаш, Нигораш ба деҳа, ба назди бародараш рафтааст ва баргашта хабари фоҷиаро бишнавад, ҳоли ӯ чӣ хоҳад шуд. Духтараки чаҳорсолашонро пагоҳӣ ҳудаш ба боғча бурда буд. Имрӯз касе ба суроғаш нахоҳад рафт... Пагоҳ ӯ, Саидбек мебоист ба Сочак мерафт ва пасфардо маросими ёдбуди бобояшро сардорӣ мекард...

Лаҳзае буд, ки ӯ гунбади осмонро аз чӣ сабабе бошад, хеле аз наздик бидид, ки вожгуна меафтод ва ин нуктаро ҳанӯз дарк накарда, боз олам дар назараш торик шуд.

Аз ин баландӣ, ки аз сад метр кам нест, баъд гуфт дар дилаш, эҳтимол рост бар сари яке аз харсангҳои канори наҳр биафтад, бар сари ҳамон сангҳои тираи босалобат, ки ҷонварҳои ғароибшамоили афсонавӣ барин дар оғози тирамоҳ аз зери об берун меоянд ва айёми баҳорон – мавсими обхез боз ба таги об мераванд ва ҳамаи тобистони дарози ҷануб корашон ин аст, ки мавҷҳои хурӯшонро дарҳам бишкананд ва рӯи наҳрро аз кафки ширгуни дамрон сап-сафед бидоранд.

Не, худ ба худ эътироз кард Саидбек. Ба рӯи об биафтад ҳам, оқибат ҳамон хоҳад буд, чунки то расидан ба он ҷо пайкари ӯ ба чандин теғаву паҳлӯҳои барҷастаи соҳили рост бархӯрда реш-решу афғор хоҳад шуд. Вай он теғаву мазбутро аз он соҳил борҳо дидааст, боз чун роҳгузар ё тамошобин ҳам не, балки чун касе ки бо ин дара, бо дарёю соҳил, бо пуштаю ёнаю сангҳои бари он сарукур дорад, бо чашми тадқиқ дидааст.

Ногоҳ ба хотираш расид, ки калиди сандуқи пӯлодини бригада дар кисаи ӯст ва он ягона калид аст ва дар ин афтударафт ҳатман гум хоҳад шуд, балки кайҳо гум шудааст ва барои рафиқонаш ба даст овардани ҳуҷҷатҳо, хусусан лоиҳаи овезаи охири бидуни ташвиш муяссар намешавад...

Чӣ рӯзи ачибе, чӣ рӯзи хуше буд ҳатто ҳамин рӯзи вопасин, бо ҳасрату алам аз фикр гузаронид Саидбек ва бар хилофи мантиқи муқаррарӣ, воқеоти имрӯза не, балки рӯзи тӯйи арӯсиву домодиаш, саҳеҳтараш, шаби нахусти баъди тӯй пеши назараш омад. Нигор, арӯси маҳбубааш, духтаре, ки худ ўро писандида дил баста буд ва чандон зоҳир накунад ҳам, рӯзи тӯйро як сол инчониб баробари ў нигарон буд, дар ин хусус ҳаёлотии ширин мепарварид, арӯсе, ки дар боздидҳои сершумори байни шиносӣ, хостгорӣ ва тӯй ба навозишҳои вай ҳалимона ва бо назокати ҳаёмезии хоси духтарони боиффат посух меод, он шаб намегузошт, ки ў дар паҳлӯяш ба бистар дарояд. «Пагоҳ, аз ту илтимос, Саидҷон, азизам, имрӯз не, пагоҳ, рӯзи дигар...» мегуфт бо чеҳраи аз изтироб ва ҳаё арғувонӣ ба ў нигоҳи илтиҷоомезе дӯхта...

Сонӣ боз ҳамон фикри аввала такрор шуд, ки тамом, акнун мурдам, вале афсӯс, ки ба ройгон мемирам. Пас, як ҳафта қабл аз ман ғавтидани Бузург маъние низ доштааст. Агар ў зинда мебуду огоҳ мешуд, ки ман ба ин тарзи нангин, бар беҳуда, бар абас, мисли як пора чӯби ковок, ба монанди як наъли кӯҳна, мисли як дона сабҷаи харбуза талаф мешавам, ба ҳоли ман чӣ мегуфт ва ҳоли худаш чӣ мешуд?

Саидбек шунида буд, ки ҳамин қадар андеша, воқеа ва манзара ҳамагӣ дар бадали чанд сония ва он ҳам лаҳзаии пуртахлукаи пурхатар аз дилу дидаи кас метавонад бигзарад. Вале чунин ҳоли ғарибро ҳозир аввалин бор дар умраш худ аз сар гузаронида буд ва ҳоло намедонист, ки бо мулоҳизаи вазъии афтадааш машғул бишавад ё ба андешаи аҷобати ин бозии ғалатии шуури одамай.

Хайр, ҳар чӣ шуд – шуд. Як қадами нобахангом ба соҳили ҳалокат овард. Акнун илоҷе бояд кард. Аввал дар ин ҷо баъътимодтар андармон шуда, пас роҳи халосиро бояд чувт. Аммо оё роҳи халосӣ вучуд дорад? Андаке пой чунбонӣ, ҳамин ки пошнаи мӯза сари мӯе билагҷид, рост ба коми нестӣ меравӣ. Фақат кӯмаке аз поён, ё аз боло метавонад Саидбекро аз ин варта наҷот бидиҳад. Вале дигарон аз ҳоли ў, ё ақаллан аз ғайб задани ў кай огоҳ мешаванд, кай ба имдодаш мерасанд?

Ҳар ду даст аз каф то бозу сахт дард мекунад. Хусусан сӯзиши кафҳо, панҷаҳо тоқатфарсост. Саидбек дасти чапашро аз оринҷ поён оҳиста-оҳиста, зарра – зарра ҷунбонида, тадриҷан боло бардошт. Ба ҷои холишуда шиқирросзанон фуру рехтани сангрезаҳоро баръало шунид. Ба дасташ нигарист. Як мушт барги сабзи бо баргҳои нимзардшуда омехтаро ҳамчунон дар каф мефишорид. Баргакони майда-майдаю дандонадори дӯлонае, ки ҳо дар болотар рӯидааст ва ӯ ғангоми лағзиш беихтиёр даст ба навдаи овезони вай бурдааст. Навда нашикастааст ё канда нашудааст ва қариб ҳамаи барги он дар мушти Саидбек ҷамъ омадааст. Лекин пардаи байни нарангушт ва ангушти ишорат дарида, баргҳо, дасту панҷаҳо хунолуд шудаанд. Банди соат ҳам шояд дар ҳамин асно канда шуда бошад.

Саидбек ба ҳамон тариқа дасти росташро низ боло карда нигарист, ки аз ҷароҳати банди он ғанӯз хун метаровад. Инашро яқин қирраи тези санге харошидааст. Мехост боиси дарди зонуро низ бифаҳмад, вале аз ин ният баргашт. Чӣ ҷои таҳқиқу тадқиқ? Ба санг бархӯрдааст. Аз муайян кардани ҷои ҷароҳат ё ҳаҷми он чӣ мурод ҳосил? Аз ду сар дармоне нест. Ба ҷуз тоқат кардан, ба ғайр аз наҷунбидан, ҳаракате содир накарда, ҳамеша зираку хушёр буда, соати халосиро нигарон шудан дигар чорае нест. Ҳа, маҳз зираку хушёр хобида. Андаке бичунбӣ, пошнаи мӯза аз лаби санг бархезад, кор тамом. Воқеан, кӯшиш бояд кард, то сулфа накунад, ё атса назанад.

Аснои ғелидан эҳтимол чандин маротиба чаппаву роста шудааст, ки ба гӯшу даҳону биниаш хок даромадааст. Ба кунҷи чашмонаш ангушт расонида дид, аз он ҷо лойи маҳине таровида, ҳоло хушк шудааст. Зери дандонҳояш регу сангреза ғичиррос мезанад. Аввал ҳамин чиркҳоро бояд тоза кард. Ҳоло ҳозир аз ин бештар ҳаракат карда намешавад.

Умри Саидбек дар кӯҳсор, миёни сангу санзор гузаштааст. Ба чунин вазъ ҳеҷ гоҳ наафтада бошад ҳам, санги ба пояш такягоҳ гардида, санги наҷотбахшро аз паси пошнаи мӯза нағз ҳис мекунад. Модом ки пайкари бошаст лағжандаи ўро боздошта тавонист, маълум мешавад, аз сангҳои ғелон нест, ё поя, ё қароргоҳи устуворе дорад.

Шукронаи ин тасодуфро гуфта, барои худ бояд ҷой тоза кард. Дигар ҷой шак нест, шаб ин ҷо мемонад.

Ҳм, «шаб ин ҷо мемонам» гуфтаниш ба паймони меҳмоне монанд аст, ки ба хотири навозишкориҳои мизбони кушодарӯи саховатманде ба мондан розӣ шудааст. Гӯё дар хонаи гарм, дар бистари нарм, бо шиками сер ва хотири чамъ мемонад.

Дилаш сигор кашидан хост, аммо дарҳол аз фикраш гузашт, ки ба гумон аст, ки ин кор ба ӯ муяссар шавад. Модом ки сарулибосаш ба ин дараҷа хароб гаштааст, ҳатто банди маҳками соат гусаста барафтааст, сигору гӯгирд дар ғилофҳои нозуки коғазин бутун мемонад? Оҳиста даст ба кисаи сарисинагии комбинезонаш бурда, аз боло палмосид, пас ангуштонашро ба киса даровард. Аз гӯгирд нишоне набуд, сигору халтачааш баробар ҷиғда-ҷиғда шуда, ба як каф талқони қаҳваранг табдил ёфта буд. Саидбек аз он талқон як пучак гирифта, ба таки забонаш партофт. Ку, аз ин таҷриба чӣ натиҷа хоҳад баромад? Одамон тамокуро ба бинӣ кашид, атса мезананд ва хуморашонро ба ҳамин тариқа мешикананд. Тоифае нос мекашанд.

Тамоку даҳонашро сӯзонид, қариб буд, ки оби тунди он ба гулӯяш равад. Саидбек дарҳол тамокуро туф карда, худро сарзаниш намуд, ки ҳамин қадар сол ибрат ва андарзҳои бобояш Сангинбекро дар ёд дошта, дар табиати худ сабру бардошт мепарварид ва акнун, ки маҳз мавриди тоқату шикебоист, ин тавр сабукборӣ кард. Ин дам бобояш, риши паҳни сап-сафеди ӯ, чеҳраи ба табассум моил, чашмони нигоҳашон ҳам меҳрбор, ҳам андаке гилаомези ӯ пеши назараш омад. «Тоқат бояд кард», – бори дигар ба худ таъкид намуд Саидбек.

Акнун ба ёдаш расид, ки кӯлбораш ҳам гум шудааст. Ё дар ҳамон ҷо, дар боло аз китф афтада, дар миёни сангу бутгаҳо андармон гаштааст ё баъдтар ҳангоми чандин маротиба ғел задан аз пушташ ҷудо шуда, аз пайкари худаш тезтару пештар ғелида ба партгоҳ рафтааст. Хайр, дар кӯлбор ба ғайр аз пармаи дастӣ, болға ва як лӯнда таноби дурушти кӯҳнавардон дигар чизе набуд. Лекин дар кисаяки беруниаш як каф ириси «Калидаки заррин» меҳобид, ки

Райҳон барои дадаҷонаш андохтааст.

Саидбек аввалҳо аз вучуди қанди ширину бомазаи какавдор дар кӯлбор хабаре надошт. Худи Райҳон рӯзе пурсид, ки чаро дадаҷонаш канфети вай додари намехӯрад?

– Қадом конфет, духтарам?

– «Калидаки заррин» чӣ? Ба кисаи кӯлборатон мондамку!

– Ҳа, ҳа, мехӯрам, духтарам. Ба хаёлам, як-дутаашро хӯрдам. Боракалло, Райҳонакам, – шояд ба раъйи фарзанд рафта, аз дилаш бофта гуфт падар.

– Не, нахӯрдаед. Бистта буд, дина шумурдам, ҳозир ҳам биста.

– Ту канфета мешуморӣ, духтарам? Барои чӣ?

– Барои ки очам мегӯд. Аз панҷта мӯл нагир, мегӯд. Мӯл хӯрӣ, дандонат лиққонак мешавад, сонӣ вая муш мебарад...

– Ҳм, пас ту аз ҳаққи худат, аз ҳамон панҷтагӣ ирис ба ман чудо мекардӣ?

– Ҳа-а-а! Аз ҳаққи худам! Ҳар рӯз яктагӣ! Э шумо чӣ хел, дадаҷон, нафаҳмидед-а? – мад кашида, бо оҳанги дилтангона ва шодиву таънаомезе гуфт Райҳон, ки чунин оҳанг дар гуфтори кас баъди ғалабаи душворе дар кори мушқил, масалан, пас аз фаҳмонидани як ҳақиқати оддӣ ба шахси кундзехн пайдо мешавад. – Ҳо-о рӯзи ба сирк рафтанимон сета канфет мондам, боз нафаҳмидед.

– Э офарин, ҷони ширини дадош, офарин Райҳонаки ман, булбулаки ман.

– Шумо ириса хӯред, ман боз мемонам. Сонӣ боз мемонам. Хай, дадаҷон, хай?

Овози гӯшнавози кӯдак гӯё аз ҳамин қарибӣ садо дод ва банохост Саидбекро хун ба сару рӯй заду мисли он ки ҷисмаш ба миёнаҷои гулхани азиме афтода, дар як они воҳид дудаш ба фазо печида бошад, аз нӯки пой то ба фарқи сар сахт тасфида рафт.

– Райҳон... Райҳонакам! – нолишомез ва бо дард ба қадом як нуқтаи осмони кушод чашм дӯхта, пичиррос зад Саидбек. – Қариб монда буд, ки ятимча шавӣ.

Аз ин маҳлака ҷон ба саломат барам, ба касе чизе намегӯям, шикоят намекунам, ривоят намекунам, рост ба

идора мераваму аз сари мизаш ба мобайни кабинет кашида бароварда, муддаои табъ мекӯбам, пас аз дақиқае дар дилаш аҳд кард Саидбек. Афсӯс, ки ҳоҷат ба кӯфтан ҳам нест, ҷони казой надорад. Не, аз кабинетааш кашолақунон ба зинаи фарохи даромадгоҳ баровардан лозим. Дар ҳамон ҷо чӣ махлуқе будани ўро дар пеши мардум ошкоро гуфтан даркор. Ана баъди ин агар тавба накунад, ба таки манаҳаш мефарорад, ки ба фарши зина нақш бандад. Ба ҳамон фарши бетони оина барин ялтосӣ. Не, беҳтараш, озод мебардораду аз болои зина ба замин меандозад, бар оби чиркини ҷӯи чиркине, ки партови нафтолуди чоҳи мошиншӯяки гараж ҷорӣ шуда, ба тарафи ҳавзи равшанпола меравад...

Агар ҷон ба саломат барам...

Рӯз ба анҷомаш мерасид. Баландтарин қуллаи кӯҳи Арча ҳанӯз аз партави офтоб заррин метофт. Саидбек муддате ба рангҳои мухталифи он – аз зарди норинҷитоб то кабудии нофармон – нигоҳ дӯхта, пай бурд, ки офтоб домани худро аз он ҷой низ ноаён мекашад.

Панҷаи хунолудашро бо азияте ёзонид, пиёла барин санги ба ронаш халида хобидаро бардошт ва то ба ҷое ки даст мерасид, ҳар чи дуртар бурда, болои сангрза гузошт. Аз болояш андаке фишор оварда, сангро устувортар ҷойгир намуд. Сипас муште аз сангчаҳои наздики ронашро гирифта, дар паҳлӯи он санг бирехт ва онҳоро бо эҳтиёт чунбонида-чунбонида, хубтар ҷойгир кунонид. Ба таври худ, шибба намуд. Вай дигар дардро фаромӯш карда, ҳамин корашро идома меод. Ҷои тозае ки санг мекӯчонид, агар аз миён поён ё баробари миён бошад, бо кафи даст аз болои фишор оварда, онҳоро ба ҳам ҷафстар ҷойгир менамуд, аз миён боло бошад, ин корро бо пушти даст анҷом меод.

Дигар дар баландтарини қуллаҳо низ нури офтоб намонда буд. Саидбек мехост ҳанӯз торикӣ нафаромада, такягоҳи пояшро ақаллан як назар бинад, то ба қадри ҳол муайян карда тавонад, то ки чӣ андоза ба вай умеди наҷот ё мадад метавон баст, то чи андоза такя метавон кард. Нимҳез шуда, нигоҳ қарданро албатта ҳатто ба гӯшаи хаёл ҳам намеорад: ҳамин ки сар аз ҷоғаҳи сангин бардошт, анбӯҳи сангрзае ба сару китфаш танбазада ба чунбиш хоҳад омад ва он гоҳ

маълум нахоҳад буд, ки ин сангрез то чанд муддат идома хоҳад ёфт ва то ба чӣ натиҷае хоҳад расонид.

Саидбек акнун аз болои сар ва китфҳояш сангпора мегирфт ва ҳарчи дуртар бурда ҳамвор мекард, бо кафи даст, бо панҷаҳо палмосида, месанҷид, ки оё он сангпораҳо устувор ҷой гирифтаанд ё не. Ва ҳамин ки хотираш биосуд, боз як мушти дигар санг мегирфт ва ба ҷои нав мекӯчонид. Деворҳои сангини бо маҳорати аҷиб дар атрофи боғҳо, полизҳо бардоштаи мардумони Дарвозу Бадахшон ва сарғаҳи Зарафшон пеши назараш омаданд. Онҳо бидуни лой (маҳлули оҳак ё семент он сӯ истад) санг ба рӯи санг чида, баробари қадӣ одам деворҳои ғалатие мебардоранд, ки солиёни зиёд пойдор мемонанд. Сангҳоро ба сатҳи ноҳамвори якдигар – ба чуқураку дандонаку ҳавзаку ғурмакони ҳамдигар чунон муносиб ва мутаносиб чида, ба тарзе паҳлӯи ҳам ва болои ҳам мечинанд, ки онҳо гӯё қулфу калид мешаванд. Баъди рост шудани девор онро қасдан такон диҳед ҳам, аз ҷой намечунбад. Вагарна боду боронҳои шадида, ки дар ин ҷоҳо мешавад, он ҷо низ ҳаст, балки аз ин ҷо гоҳҳо пуршиддаттар мешавад. Зилзилаи аёну ноаёни қариб ҳарҳафтаинаи замин дар ҳамон ҷо ҳам ҳаст.

Деворҳои ғалатии кӯҳистонаш ба ёд расиду дилаш андаке қувват гирифт ва муддате дарди ҷароҳатҳои хуншорро фаромӯш карда, ҳамаи санги болои сараш тӯдашударо ба тарафи чап кӯчонид.

Акнун метавонад ба паҳлӯи чап гардад, сар ба рӯи сина ҳам карда, ба нӯки пояш бингарад. Агар барои рафъи бим, барои эмин будани дил боз ягон такягоҳи дигаре мешуд, албатта, нуран алонур буд. Аммо дастгир ё пуштибони дигаре нест. Агар ана он шоҳи дӯлона, ки аз боло овезон шудааст, ба даст мерасид, қисме аз вазни ўро бар дӯши худ метавонист бигирад. Афсӯс ки вай дастнорас аст, барои доштани он ҷӯби чангакдоре ё ақаллан боз як навдаи дигар лозим аст, ки андармон сохта, нӯкашро ба поён бихамонӣ.

Ў нахустин бор дар ҳамаи муддати ба ин варта афтодана, ки аслан бештар аз як соат набуд, вале ба хаёлаш рӯзҳои дарозе барин беҳадду бекарон менамуд, ба нӯки пояш нигарист. Як қисми санги оддӣ хоро буд он санг, ки

пошнаи мӯзааш андармон шудааст ва нӯки ғӯлаи нимсӯхта-еро мемонад ва рангаш низ ангиштпораи рӯяш гардгирифта барин тира буд. Саидбек аломате надид, ки ба сари санги бузурги нопойдор будани вай далолат кунад, ё бигӯяд, ки яке аз дандонаҳои харсанги мазбути ночунбонест он.

Хайр, гуфт Саидбек ба худ, дидан мехостам, дидам. Ба ҳар ҳол ягона такагоҳ ҳамин санг аст. Ҳоло бояд кор кард.

Чанд лаҳза ба девораи нишеби кӯҳпораи он сӯи наҳр нигоҳ дӯхта хобид, ки ҳанӯз баъди пешин ба он ҷо ба осонӣ баромада, корашро анҷом дода фаромада буд. Пас ба шуввоси якнавохти оби наҳр гӯш андохт. Аз дил гузаронид, ки аз роҳи мошингарди он соҳили наҳр автомобилҳо мегузаранд, вале пайкари ӯ дар ҷое воқеъ гаштааст, ки фаразан роҳгузарон махсус аз роҳ бозистода, ба ин сӯ назар кунанд, ҳатто бо дурбин нигаранд ҳам, нишоне аз ӯ нахоҳанд дид. Оре, маҷрои ин сангрезгоҳ ба хокандози азиме монанд аст ва новаи он аз мадди назари роҳгузарони он сӯи наҳр хеле баланд, чашмнорас воқеъ шудааст. Касе ба гӯшаи хаёл нахоҳад овард, ки дар он нова, дар миёни садҳо, балки ҳазорон мукаабметр сангу сангпора як зарра ҷони одамӣ низ дар таҳлука афтодаасту муштоқи садои одамист, дида ба сӯи дасти мададгори одамист.

Бале, он роҳ роҳи калони мошингард аст, аммо ачиб, ки алҳол боре садои мотор ба гӯши Саидбек нарасидааст. Ё ғурриши мотор дар пеши садоҳои табиӣ дарёю дара ҳеч аст ва дар ҳамон ҷо, дар поён, дар хурӯши мавҷҳои наҳр ғарқ ва нопадид гардида, то ба ин баландӣ намерасида бошад?

Рӯмолчаро ба оби даҳонаш нам карда, хуни шахшудаи банди дасташро пок ва ба озод кардани паҳлӯи росташ аз сангу сангреза шурӯъ намуд. Азияти ҷароҳатҳо, хусусан дарди зирқ-зирқ нолишкунандаи зонуи чап пайваста озор меод. Гуруснагӣ ва хумори тамоку сарборӣ буд.

Бо хичолат аз дил гузаронид, ки талаби бисёркаратаи бо-бояш Сангинбек ва ваъдаҳои худро дар хусуси тарки тамоку ба адо нарасонид.

... Дар телеграмма касе аз забони бобо навишта буд: «Писарам, гапи зарур дорам. Биё. Бобои ту». Саидбек аввал ба

идорааш, сонӣ ба занаш сим заду ҳамаи корҳоро ба Новиков супорида, ба аэропорт шитобид.

Мӯйсафед дар пешгоҳи хонаи калони ёздаҳболораш ба рӯи кӯрпача ба болинҳо така карда менишаст. Саидбекро дида, ҳаракате кард то аз ҷой бархезад, вале Саидбек чобукона ба наздаш расида, зону зад ва пайкари боборо оғӯш намуд. Пас мӯйсафед дастони набераашро кушода, худаш ўро нарм оғӯш намуд, сари кифт вз тахтаи пушти ўро нарм-нарм молид. Дергоҳе Саидбекро аз оғӯшаш раҳо намекард ва, ба назараш, сару синаи ў, дасту бозувони ўро бӯй мекашид.

– Хуш омадӣ, писарам, – гуфт ниҳоят бобо ва ба пирамарди ҳамсояш, ки дар рӯ ба рӯ, дар зеҳи девор менишаст, нигоҳи маънидоре афканд. Пири рамузфаҳм дарҳол чойникро бо лаби дастархон пӯшонида, берун рафт.

– Ҳеч ҷо намеравам, – гуфт ҳамсоя дар сари остона лаҳзае таваққуф карда. – Ман дар ҳамин ҷо, дар рӯи ҳавлӣ.

Бобо ба аломати ризо сар ҷунбонид.

– Ин ҷо нишин, – фармуд ў. – Ҳанӯз тамоку мекашӣ?

Саидбек сар хам кард.

– Хайр, Бек, ихтиёрат. Хуш омадӣ, Бек, – такрор намуд Сангинбек ва нохост пурсид: – Нигор наомад?

– Не, Бузург. Ҷеғ занам?

– Э албатта. Ту ғалатӣ, Бек. Ҷеғ зан, Бек, ҷеғ зан. Биёяд Нигораки бобош, Нигораки хушрӯи ман.

Муддате ба тиреза чашм дӯхта нишаст. Пас гуфт:

– Бирав, писарам, тилгиром зан. Пӯшта дур не. – Саидбек чолокона аз ҷояш барҷаст. – Не, Бек, сабр кун. Хоб зер мекунад мана. Ҳа, як-ду ҳафта мешавад, ки банохост хобам мебарад. Гап дорам ба ту, – боз дақиқае хомӯш монда, риши паҳни ғуллияшро бо панҷаҳо молиш дод. – Хайр, ин корҳои дунё ба худат маълум. Ҳамааш аз дастат меояд. Шукр, йигити калон шудай, Бек, дада шудай. Ман дигар чиза гуфтаниам.

– Гӯшам ба шумо, Бузург.

– Ҳм, – хаёле табассум кард бобо. Саидбек ҳанӯз дар айёми наврасиаш аз унвонҳои дар ғайби бобо гуфтаи падар ибори «Падари бузургвор»-ро писандида, аз он барои бобо

номи шӯхиомезе сохта буд. Рафта-рафта он ибора ихтисор шуд ва як калимаи «Бузург» боқӣ монд. Зоҳиран ҳамаи ин муддат ин хитоба ба гӯши мӯйсафед ё ғалатӣ, ё бегонаю ғайритабӣ мерасид ва ҳар дафъа дар чехрааш осори тааҷҷуб ё ҳеч набошад, нишонаи ҳайрати яклаҳзаинаи даргузаре ҳувайдо мешуд ва ӯ, хусусан солҳои аввал, ба андоми набера дергоҳе озмоишкоруна назар меदӯхт, баъд, аз афти қор, дар дилаш «бигузур гуфтан гирад» мегуфтун дигар эътиборе намедод.

– Ҳм, «Бузург», – боз лабхандомез зери лаб ғур-ғур қард бобо. – Ту ғалатӣ, Бек. Хайр, ман... Гӯш кун, писарам, ба рӯям нигоҳ кун. Ман аз ту яки ба ҳазор розӣ. Барои ту дуо мекунам, шукруна меғӯям. Лекин талаб ҳам дорам. Падарат, Пӯлодбек, худо раҳмат кунад, марди нағз буд. Марди асил буд гӯем, ҳаққамон намеравад. Ба хаёли мани пир ҳамту. Худат ҳам, чашм нарасад, йигити баҷо. Талаби ман, муродам якта: ҳама вақт мард бош, Бек. Ғалаёни нафс ҳаст. Чизи зӯр, бисёр зӯр. Ба хаёли мани пир ҳамту. Лекин муллоҳо васвасаи шайтон меғӯянд. Меғӯянд-дия, шайтони бечора ҳуда-беҳуда гунаҳгор мекунанд. Лаҷоми нафс бояд, ки дар дасти худӣ одам бошад. Хӯш... – бобо ба хаёл рафт, ришашро қабза намуда молид, баъд аз так, аз тарафи сина панҷа зада боз парешон намуд ва дар ин муддат риштаи гусастаи андешаҳояшро пайванд дода, илова намуд: – Мушкилиҳо дар зиндагонӣ бисёранд, лекин мард будан лозим. Зарур, Бек. Ба хаёли мани пир ана ҳамту.

Саидбек гарчи мувофиқи фармоиши бобо рост ба рӯи ӯ менигарист, сараш банди хаёлот буд. Бобо ин қабил суҳанҳоро ба дигар тариқа пештар ҳам мегуфт, аммо ҳоло насихаташ як навъ оҳанги ошкорои васият дошт. Сангинбек ба чехраи вай нигоҳ карда, боз табассум карду «акнун ба пӯшта бирав» гуфт. Чун дид, ки Саидбек дарҳол аз ҷой начунбид, боз ба гуфтораш давом кард.

– Чӣ? – гуфт ӯ. – «Ҳамаи гапи бобоям ҳамин будааст?» гуфта ҳайрон шудӣ? Ҳа, Бек, ҳамааш ҳамин. Ҳамаи дигар гапҳо аз ҳамин гап мебарояд. Ба хаёли мани пир ана ҳамту. – Нохост ӯ бетоқатона ба даромадгоҳи хона нигоҳ афканду таъкид кард: – Хез, бачем, ба пӯшта бирав. Лекин зудтар

биё. Вақтҳои охир хоболуд шудаам.

Саидбек велосипеди кадоме аз писараммаҳояшро савор шуда, ба почтаи Сочак равон шуд. Роҳравон фикр мекард, ки як-ду маротиба аз ин пеш ҳам бобо ба оҳанги васият сӯҳбат карда буд. Аз пир шуданаш ҳазломез сухан сар мекарду гӯё дар бораи ташкили ҳашар барои андоваи бому девор ё тоқгӯркунӣ гап мерафта бошад, зимнан таъкид мекард, ки соҳиби мурдаю зиндаи бобо Саидбек аст. Фаромӯш накун, мегуфт табассуми фароҳе карда, ёру ошнои бобоят, шукр, бисёр. Одам мӯл меояд. Ба дилат нагир, баъзе таъиноти майда-чуйда ҳам дорам. Барои оши худой биринчи нағз мехарӣ. Мо мардуми Чину Мочина иззат мекунем, аммо биринчашон ба девзираи мо расида наметавонад. Ба фикри мани пир ҳамту. Аз бозор мехарӣ, аз нархи магазин қиматтар бошад ҳам, майлаш. Пул ҳаст. Равғани зағир ҳаст. Ду чоба. Мегӯӣ, ки камтар равғани дунба оmezанд. Худоия, Бек, тӯӣ барин карда мегузаронӣ.

Саидбек ночор гӯш дода менишаст. Барои мӯйсафедон ин гуна сӯҳбатҳо одатист. Ҳамин ки аломатҳои пирӣ пайдо шуданд, ғами гӯру кафанашонро мехӯранд, то ки ташвиши ворисон ҳарчи камтар шавад. Агар фаразан касе лаб кушояд, ки монед ҳамин гапҳоя, сиҳат-саломат гаштаед, мана ҳозир ҳам хушу хурсандона чақ-чак карда нишастаем, чи лозим муҳокимаи масъалае, ки ба кадоме аз солҳои дури оянда дахл дорад ва кас намехоҳад аз ин хусус ёдовар шавад?.. Агар касе ба ҳамин мазмун эътироз кунад, ҳатман боз як силсилаи дарози панду андарз хоҳад шунид. Оид ба ин ки ба дунё омадан ҳасту рафтан ҳаст. Омадан фарз бошад, рафтан қарз аст. Дар ин нукта ҳаргиз ҷои гуфтугузор нест. Ҳеҷ кас то ҳоло ба дунё сунун нашудааст. Ба ҳақиқат бо дидаи боз ва дили бебок бояд нигарист ва ҳоказо.

Дафъаи охирин, ки оғози зимистон ба зиёраташ омада буданд, ба Нигор низ чанд сухан гуфта буд, ки аз он бӯи васият меомад. Ҳамон дафъа пеш аз намози хуфтаниш, баъди он ки хешу табори дуру наздик ба хонаҳошон рафтанд, ӯ набераарӯсашро дар рӯ ба рӯи худ нишонид ва аз рӯи одати худ ба чеҳраю чашмони ӯ аз наздик бо диққат нигоҳ карда пурсид:

– Ин писар, – ў ба сӯи Саидбек сар афшонид, – туя озор намедиҳад-а?

– Не, бобоҷон, озор намедиҳанд. Худатон медонед, чиба мепурсед, бобоҷон?

– Боз як бор, ба ҳар эҳтимол, пурсидан даркор буд, духтарам, нозанинам.

– Ин хел гапҳоя нагӯед, бобоҷон. Ман медонам барои чӣ мегӯед. Нагӯед, бобоҷонам, илтимос, нагӯед.

– Хайр, Нигори бобо, намегӯям. Лекин аз ту ҳам якта хоҳиш дорам. Бигӯям?

– Марҳамат, бобоҷон, бигӯед.

– Аввал ин ки аҳл бошед. То охир. Хайр?

– Хуб, бобоҷон.

– Сонӣ, ба писараки ман, – ў боз ба тарафи Саидбек ишора кард, – якта... писар зоида те... Хайр?

Нигор сар хам карда, рухсори арғувонӣ гаштаашро аз назарҳо пинҳон кард.

– Хайр? – исрор мекард бобо.

Нигор дастони серочинги боборо гирифта навозиш кард, ба рӯяш, ба пешониаш молид.

– Ҳа, бале, офарин, нозанини бобо, марҳами ҷони бобо, – гуфт Сангинбек ва осудаҳолона нафаси тӯлоние кашиду ба рӯи болинҳо ёзид...

Саидбек ба Нигор телеграмма фиристод. Ба омаду рафти ў ақаллан ним соат сарф нашуда буд. Дар бозгашт ҳанӯз ба нимаи роҳ нарасида, фарёди фиғномези аммаашро шунид, ки аз даргузашти падар ба аҳли қишлоқ хабар меод. Саидбек дид, ки мувозинатро гум мекунад, дар зини велосипед дигар худро рост дошта наметавонад. Фаромада онро то масофае етаккунон тохт. Баъд дар тақи девори кадоме аз ҳамқишлоқиёни бобо партофта, пиёда давид.

Пирамарди ҳамсоя манаҳи боборо баста буд. Аммо дар рӯи ҷилди сафеди болин, дар заминаи риш ва арақчини сафеди Бузург суфи ҳамранги манаҳбанд ноаён буд. Дар чехраи Бузург ҳамон лабханди сабуки ў нақш баста буд. Гӯё ҳамон суханони чанд дақиқа қабл аз ин гуфтаашро ба забони ҳол такрор менамуд, ки мардумон дар талош бо нафси худ очиз меоянду ҳамаи айбро ба гардани шайтону васвасаи

вай ҳавола мекунад...

* * *

Ҳаво торик шуда буд. Дар осмон ситораҳо медурахшиданд. Имшаб Саидбек онҳоро дуру дароз, ба фурсат тамошо хоҳад кард. Аммо кор аз ёд наравад, ба худ таъкид кард Саидбек ва аз паҳлӯи рост мушт – мушт сангреза гирифта, даст ёзонида, дургар аз пайкараш мерехту ба ҳамон тарзе ки дар паҳлӯи чап карда буд, шибба менамуд. Акнун вай дар ин кор, гарчи бори аввал ҳам бошад, малакае ҳосил карда буд. Пеш аз кўчонидани сангпораҳо мавқеи ояндаи онро бо дастонаш палмосида, муайян мекард, ки ҷои муносибтарин дар кучост ва мувофиқи ҳамон, муносиби масоҳати ҳавзак, ё нишебӣ, ё ҷўяки пайдокардааш аз паҳлӯи худ санг мебардошт ва беҳато ба он ҷои нав мерехту бо ангуштонаш ҳар як сангпора ва сангрезаро маҳз дар ҷои ҳудаш устувор месохт. Ба таври худ ба деворсозони кўҳистони кишвараш тақлид менамуд.

Ногоҳ чашмаш ба чароғаки сурхи лип-лип хомӯш ва фурузоншавандаи ҳавопаймо афтод, ки дар қаъри осмони сиёҳи дара ба самти ҷануб мерафт. Чанд дақиқа мегузараду ҳавопаймо дар фазои водӣ кам-кам ба рост тоб хўрда, тадричан поён меравад ва аз наздикиҳои Деҳнав ба фуруд омода мешавад. Агар ҳавопаймои шабонаро аз паҳлӯ бингарӣ, чароғҳои маҳфилашро мебинӣ ва аз рӯи миқдори он пай мебарӣ, ки он чи гуна тайёраест. Саидбек кўшиш намуд, ки садои моторҳои онро шунида, муайян кунад, ки кадом хели мусофиркашон аст. Вале шарфаи об дигар садоҳоро пахш карда буд. Фақат аз кучое, зоҳиран аз ҳамин қарибиҳо «Ҳақ! Ҳақ!» гуфта фиғон кашидани чуғзе шунида мешуд. Садои мурғе, ки мардум беҳосият ва наҳс мехонанд, ба дилаш лаҳзае ҳузн овард. Ва ҳуди ҳамон дам ривояти ҳалқӣ ба ёдаш расид, ки ин мурғ замоне дар биҳишт маъво доштааст ва рўзе дар асари фиребгарӣ ба ғзаби парвардигор гирифторм шуда, аз ҷаннат ронда шудааст ва мурод аз «ҳақ!» – гўён фарёду фиғон кашиданааш ва дар ҷойҳои ноободу дар кўҳсори дури беодам манзил гузиданааш ҳам маҳз омуриши талабидан будааст. Ин тавр бошад, ҳарчанд ҷонвари гу-

наҳгор мешуморанд, дар роҳи тавба ва ислоҳ будааст, аз фикраш гузаронид Саидбек ва дилаш боз андак равшан шуд, ки гарчи дар ин шаби торик ва ин партгоҳи пурхатар ба ӯ ҳанӯз эҳтимоли марг таҳдид мекунад, бо вучуди ин мана вай мурғи нолони ноаён барои гуноҳи ҳазорон сол қабл аз ин содиркардаи аҷдоди аҷдодонаш аз мавҷудоти олам афв металабад. Бо вучуди он дастае аз ҳамдиёронаш аз оғӯши осмони тира гузашта сиҳат-саломат ба хонаҳои равшани худ рафтанд.

Аммо ҳоли Райҳони ӯ чӣ шуд?

Нигор духтарчаро ҳамроҳаш ба деҳа бурдан мехост, Саидбек розӣ нашуд. Аз машғулиятҳои боғча намонад, гуфт, ғайр аз ин маълум нест, ки сафарат аз чиҳати нақлиёт бароҳат хоҳад буд ё не, гуфт. Чаро ин тавр кард? Магар хуб набуд, ки Райҳонак ҳам аз ҳавои беғубори деҳот ақаллан рӯзе баҳраманд шуда меомад?

Акнун ӯро аз боғча кӣ мегирад? Касе гирифта бошад, ё не? Кӣ медонад, ки духтарчаи майдаяке баногоҳ бепарастор мондааст?

Саидбек чанд бор аҳд карда буд, ки ба мураббия аз рӯи эҳтиёт телефони хонаи додарарӯси хурдиаш Султонро навишта бидиҳад. Яъне агар рӯзе зарурат афтод, ба ҳамин хона сим зада гуфтан мумкин. Боз ҳар дафъа истиҳола мекард, ки ба эҳтимоли рӯйдоди нохуше чораи эҳтиёт дидан гарчи кори ақлона аст, аммо дилнокаш аст. Нияти нек ними давлат. Кӣ медонад, нияти нохуш чӣ оқибате дорад...

Аз равшание, ки аз чароғаки ҳавопаймо ба дилаш афтода буд, осоре намонд.

Чӣ мехоҳад аз ӯ Давид? Аз кори ӯ, аз умри ӯ, аз тақдири ӯ чӣ мехоҳад?

Сардори участкаи сохтмони хатти баландшиддати электр аслан Довуд ном дорад. Аммо ҳанӯз солҳое, ки дар донишгоҳи политехникӣ таҳсил мекарданд, аз ҷӯраҳо, ҳамкурсон илтиҷо мекард, ки ӯро Довуд не, Давид биноманд. Медонист, ки Довуд шакли тоҷикии номи ҳамон ҷўпонписари паҳлавон аз қиссаҳои Тавроту Инҷил, ҳамон Давиди машхурест, ки аз ривоятҳои динии бостонӣ баромада, то ба ин замона расидааст. Аммо Довуди асл ба гӯшаш намефо-

рид. Ҳоло сесад нафар зердастонаш Давид Салимич гуфта муроҷиат кунанд, ба рӯи чашмонаш аз ҳисси қаноатмандӣ гӯё пардаи рағфанин медавад, нигоҳаш гарму нарм ва наво-зишкор мегардад.

Гӯё аз пайи нест кардани Саидбек афтодааст ӯ. Аввалҳо рашк мебурд. Ҳасад мебурд, ки ҳамсабақаш гарчи ҳамагӣ сардори як дастаи хурд аст, дар мартабаи як коргари оддист, дар доираи саноати онон шӯҳрати аз ӯ баландтаре дорад. Рафта-рафта рашкаш ба кина бадал шуд. Адовати тарафайн, душмани ду нафар зодаи инсон ба якдигар, фарз кардем, ки ҳодисаи маълум аст. Лекин сабабҳои кинаи якҷонибаро кӣ маънидод мекунад? Кӣ таъбиру тафсир мекунад, ки дар зиндагонӣ ин навъи адоват ҳам мешавад ва ана дар чунин ҳолату дар чунон шароит ба арсаи вучуд омада, реша медавонад ва ба чунону чунин натиҷа метавонад бирасонад?

Як сабаби рашки сардорро Саидбек ҳис мекунад, онро ҳам тақрибан, гумономез ҳис мекунад. Идораи ҳамаи онҳо аслан яктост, мухтасар Тоҷикэнерго ном дорад. Аммо ба қитъаи тобеи Давид ӯро дигарҳо оварданд. Сардори корво-ни мошину механизмҳо Саидбекро аз Норақ даъват кунони-да оварониду ба Давид Салимов фармуд, ки ӯро ба яке аз бригадаҳои созандаи хатти электр қад-қади Кашолдара сардор таъин кунад. Ин фармоиши сарвари идора рафиқ Люлька, таъкид кард ӯ.

Ана ҳамин нукта ба дили Давид саҳт расидааст, бешубҳа. Як тоифа зотҳоро чунон сохтаанд, ки мантиқи андешаву амалашон гӯё подарҳавост. Онҳо назар ба хайрхоҳонашон, назар ба валинеъматони худ бештар ба касоне дилбастагӣ доранд, ки худашон валинеъматони онҳоянд. Масалан, Аҳмад сарпарастии Раҳмат аст, Раҳмат пуштибони Неъмат. Раҳмат ба ҷои он ки пеш аз ҳама сипосгузори Аҳмад бошад, бештар ба Неъмат меҳрубонӣ дорад, агарчи ҳоло маълум нест, ки дар ивазаш аз ӯ некӣ хоҳад дид ё не.

Ин муаммо ҳам, аз афти кор, аз асрори бекарони дили одамист ва чаро ин тавр аст ва сабаб дар чист, гуфта ба хаёл рафта дарди сар меораду бас.

Инак, Саидбек ҳарчанд сардори яке аз шаш бригада аст,

дар вазифа хеле ва хеле поён аст, фаромӯш накардаанд, ки аз «боло» омадааст. Дар назари сардори қитъа ба мисли ашӯи гаронбаҳои шахси мӯътабарест, ки дар хонаи вай амонат гузоштаанд. Гаронбаҳо буданаш, амонат ва, аз ин ҷиҳат, дастнорас буданаш дили ўро хичил мекунад, дидаашро дуди талх барин кофта меҳўрад.

Саидбек сардори калони идораашон Люлькаро аз наздик ҳатто ягон маротиба надидааст. Ҳар сол дар охири декабр иди умумииттифоқии энергетикҳо мешавад. Ўро дар ҳайати раёсати маҷлиси пешқадамон мебинад. Мисли бобояш Сангинбек марди таҳамтани баҳодуршакл. Аз ҳамсафонаш як сару гардан боло, овозаш ҳам муносиби тану тўшаш ғафси ширадор, дар толорҳо бидуни микрофону тақвияти садо ғулғула меандозад. Рафиқи ҳамкораш Алексей Люлькаро хуб мешиносад, ба хонаи вай равуо дорад. Пайваста тавсиф мекунад. Аз рӯи ҳикоятҳои Алёша вай ба Тоҷикистон ба сифати аскарӣ сурхи савора омада, дар муҳорибаҳои ҷанги граждани чандин маротиба захмдор шудааст. Ба таъбире, аз захми тири босмачиҳо «мурда, мурда, аз лабҳои гӯр гашта омадааст». Сонӣ дар сохтмони аввалин иншоотҳои обёрӣ чун заминкан, бетонрез кор кардааст. Дар мактабҳо, курсҳо хонда ба мартабаи усто, техник, прораб, инженер расида, охир ба мақоми баланди ҳозирааш омадааст.

Ҳар гоҳ ки Саидбек аз гузаштаи сардор ривоятҳо мешунид, хаёлаш ҳамаро монда, ба ду нукта банд мегардид: аввал ин ки дар айёми аскарӣ савора буданаш ин мард чӣ гуна асперо савор мешуд? Дигар ин ки чунин шахси салобатноки чиддӣ, ки дар бунёди пояҳои рӯзгори тозакишвари ў ширкат доштааст, чаро ин хел номи сабукбори хандаовар дорад? Гаҳвора. Боз ба худ мегуфт, ки мардуми украин шўху ҳазлқашанд, дар байни онон ҳатто Лаблабу ё Шалғам барин номҳо низ ҳастанд. Хайр, дар миёни мардуми худамон ҳам Табару Теша, Партову Сафолу Ҷорўбу Хошокҳо кам нестанд... ё шояд, мегуфт Саидбек, гаҳвора ном гирифтани сардор аз ширинкориҳои тақдир будааст? Замони ба кор саркардани Люлька саноати электрии диёри вай дар синни кўдакӣ буд ва ба гаҳвора ниёз дошт.

Хуллас, ҳамин мард шунидааст, ки Саидбек дар бунёди

хатти электр ихтирое таклиф кардааст, худи ҳамон рӯз моҳияти он навиро фаҳмида ва дар машварати мутахассисон маъқул ёфта, фармон додааст, ки ўро ба ҷое бигзаронанд, ки барои амалӣ кардани нақшаҳои худ шароити мусоид дошта бошад.

– Медонӣ, Саид, ман чӣ қадар шодам! – бо вачду сурур мегуфт Давид Салимич дар кабинетааш. Бо вачду суруре, ки бо ҳамаи оҳангу тобишояш самимона менамуд. Вай аз курсии худ бархоста, ба сари мизи кӯндаланг омад, ки он ҷо одатан арздорон ё даъватшудагон менишинанд ва аз рӯ ба рӯи Саидбек ҷой гирифта, аз ҷойник ҷойи гарм рехта дод. – Худам дар ҳамин андеша будам, чӣ кор карданамро намендонистам, то ки туро ба хатти Кашолдара оварам... Охир ҷавониамон якҷоя гузашт. Ҳамин қадар солҳо ҳаммақтабу ҳамхона будем. Эҳ ҷавонӣ, ҷавонӣ... Хуш омадӣ, дӯстам, дӯсти азизам.

Давид Салимич аз пешомадҳои электрикони республика ва ҳатто мамлакат суҳан мегуфт. Саросар аз электр таъмин кардани муассисаҳои давлат ва хонаҳои мардум аз қувваи электр ба анҷом расидааст, мегуфт ӯ. Вале дар ин кор марҳилаи тозае оғоз шудааст. Истеҳсол ва нақли қувваи электр принципан интиҳо надорад. Ёд дорӣ, – мегуфт ӯ ба дасти рӯи миз гузоштаи Саидбек нӯги ангушташро расонида, – вақте ки мо мактабхон будем, автобусҳои шаҳрамон чӣ гуна буданд? Базӯр сӣ кас меғунҷид. Ҳозир чӣ? Ҳозир Икаруси чордараи кӯшасалон якбора то дусад касро савор мекунад. Боз шому саҳар истгоҳҳо пурпури одам. Ин барои мисол. Кори мо ҳам ба ҳамин равиш аст, дӯстам. Аввалин гәсҳои Тоҷикистон чӣ қадар қувват доштанд? Ҳамаашро якҷоя кунӣ, ба нисфи Норак намерасид. Зӯртарин хатҳои нақли электр фақат 35 киловольт иқтидор доштанд. Ҳоло дар Шимоли мамлакат ба кашидани хатҳои миллионвольтӣ омодаанд. Мо ҳам ба сохтани хатҳои панҷсадҳазорӣ сар мекунем...

Саидбек аввал тааҷҷуб кард, ки чаро ошнояш ин чизҳои барои ӯ кайҳо маълумро мегӯяд. Баъд тахмин кард, ки эҳтимол барои кафшери сӯҳбат мегӯяд, чунки аз хатми институт ба ҳар ҳол ду сол гузаштааст, кайҳо боз ин тавр наздик ва

бафурсат нишаста сӯхбат накардаанд. Сонитар ба оҳанги сухани сардор дурусттар эътибор дода, як-ду маротиба ба чинҳои пешониаш, ба чашмони андаке барҷастаи ӯ нигоҳ карда, дарёфт, ки Давид Салимич худ гап мезанаду дар айнаи замон фикраш банди муаммоест, ки бо гуфтаҳои робитае надорад.

Бори дигар ба пешонии собиқ ҳамсабақаш нигоҳ карда, кори дар курси саввум кардаи Давид ба ёдаш расид ва пай бурд, ки лабаш ғайриихтиёр ба ханда моил мешавад. Дарҳол даст ба рӯй бурда, масҳи кашид ва осори табассумро аз қиёфааш дур намуд.

... Аз он курс ҳама ба таълими таҷрибавии думоҳа рафтанд. Давид, ки як лаёқати модарзоди дидадарой дошт, бо муаллимону роҳбарон ҳамеша ба зудӣ ва осонӣ унс мегирифт ва ана мана нагуфта, ба мағзи пӯсту гӯшти онон ҷойгир шуда метавонист, ҳамон тобистон ба Ленинград роҳхат гирифт. Дигарон ба Норақ, Қайроққум, ё дур рафта бошанд, то ба Тохтоғули Қирғизистону Чирчиқи Ўзбекистон рафтанд. Давид – ба Ленинград. Аз он ҷо бо қиёфе баргашт, ки рафиқонаш дида, дақиқаи аввал ҳайрон мешуданд. Давид ҳамон Давиди пешина буд, аммо чизе дар андомаш ба назар ачиб менамуд. Дурусттар муоина ва муқоиса карда, пай мебуданд, ки дигаргунӣ дар пешониаш пайдо шудааст. Дар кадом як муассисаи орою пардозии чехрасоз як тасма мӯйсари пешониро тарошонидани ва пӯсти зери онро ҷарроҳӣ қунонида, ҷабини аслан тангу пасти худро фароҳу баланд созонидааст. Азбаски аз ҷарроҳӣ ҳанӯз фурсати бисёр нагузашта буд, осори он амал мана ман гуфта, худнамоӣ мекард. Ба театр бираведи ҷои нишастатон аз қаторҳои пеш бошад, ғайриихтиёр мебинед, ки актёре аз рӯи мазмуни пйеса ва фармоиши таҳиягар ба сараш латта кашид, мӯйсари тозатарошидаро вонамуд мекунад ё, баръакс, аз таги ришу фаши ориятиаш ҳамон латта намудор аст ва ҳол он ки пардозгарону чехрасозони театр бисе кӯшишҳо ба кор бурданд, то латта ҳамранги пӯсти зиндаи актёр бошад. Аммо хосияти театр чунон аст, ки тамошобинро ба сохта будани риш ё қоғазӣ будани барги дарахтони саҳна коре нест.

Қариб як соли дароз, то даме ки ду тасмаи ҳаррангаи

пӯсти пешонии Давид аз нури офтобу таъсири бод ва равғану дорувори ҳар шаб пеш аз хоб молидаи ӯ якранг нашуд, кирдори каснодидаи вай мавзӯи мутоибаи ҷавонон буд. Бачаҳои тезабон гоҳо дар ғайбаш, гоҳо ба худаш шунавонида, пичингҳои обдор мегуфтанд.

– Ҷӯраи мо Довуд набудааст, як лӯнда офат будааст, – мегуфт яке. – Тақдира тадбир кард-е, шаҳбоз!

– Хӯш? – гап мекофт дигаре.

– Нафаҳмидӣ? Пешонии васеъ – нишонаи хирад, мегӯянд. Ақл, ки деҳқонӣ шуд, корд болои равған, гуфтан гир.

– Як савол дорам, бачаҳо, – бо ваҷоҳати шахси гӯлу гумроҳ ба гап меदारомад саввумӣ. – Мегӯянд, ки рӯҳи гузаштагонро безобита кунед, устухонҳояшон дар қабр ба ҷунбиш омада, шақаррос мезадааст.

– Рост мегӯянд. Аммо ту чӣ гуфтани?

– Донистаниам, ки ҳамин хосияти рӯҳ чанд сол пойдор мемонад?

– Ту ба масҷид бирав, ошно, ба ин саволат аз ҳамон ҷо ҷавоб мегири.

– Не, мон, гап занад вай. Чӣ гуфтан мехоҳад?

– Мегӯм, ки Суқрот, Ибни Сино, Аҳмади Дониш ҷабини базеби фароҳе доштаанд. Аз кори ҷӯраи мо арвоҳи онон пай барад, чӣ мешуда бошад?

– Лекин савол бечо не, – бо ваҷоҳати олимонае ба оташи мунозира равған мерехт боз яки дигаре. – Хайр, ба фавти Суқрот дуним ҳазору ба Сино ҳазор сол рафтааст. Аммо Алломаи Аҳмад ба ҳамин қарибӣ дафн шудаанд. Боз оромгоҳашон ҳам чандон дур не, дар ҳамин атроф – дар Бухорои худамон...

Давид ҳанӯз ҳамон вақтҳо ба Садаф ном духтараки ҳамкурсашон хушомад зада мегашт. Бачаҳои тундзабони камшафқат ба Садаф ҳам гӯшрас мекарданд:

– Ба акаи Давиди мо расидагӣ зана пешониш ҳафт ваҷаб.

– Садаф, ба Давид бирасӣ, гавҳар мешӣ...

Як нимишабӣ Давид ба хобгоҳ маст шуда омад. Чароғи хонаро наафрӯхта, калавида-калавида ва ҳар дам ба мизу курсиҳои мобайни хона ва кати ҳамхонаҳо бархӯрда, либосашро бароварду ба бистараш даромад. Даромаду фиқ-

фиқ ба гирия сар кард, пас аз дақиқае бо овози баланд мегирист, ниҳоят гирияш ба навҳаи баланди ҳой-ҳой гузашт. Саидбек бархоста, чароғи хонаро даргиронид, дигарон низ тани бараҳна ба сари каташ омаданд. «Барои чӣ маро бад мекбинед? – гириямез фарёд мекашид Давид. – Ман дар ҳаққи шумо чӣ бадӣ кардам? Хайр, ду ҳарфи номама дигар кардам. Номи худам-ку, ба шумо чӣ? Мӯйсарама тарошидам. Мӯи худам-ку! Ба шумо чӣ?!».

Бачаҳо ба ташвиш афтоданд. Яке аз суроҳӣ об рехта меод, ки бигир, бинӯш, ором шав. Ҳеҷ воқеа нашудааст. Ана бирав, дигар касе аз пешонии ту даҳон намекушояд. Дуввумӣ сачокро тар карда, ба сараш мебааст, то шиддати мастиаш пасттар шавад. Саввумӣ ба роҳрав баромада, сокинони хонаҳои ҳамшафатро ба сабру тоқат даъват менамуд, ки аз ғалоғулаи бемаҳал ба танг омада, бо мушту лагаду пошнаи ботинкаҳшон девори хонаи онҳоро аз ду тараф башиддат мекӯфтанд.

Оташи алами Давид дергоҳе паст намешуд.

– Аз пахта омадем, ҳамаат дар чойхона палав пухта хӯрдед, – ҳамчунон менолид вай. – Як ҷонзот ба ман хабар надод, ки ҳарифона мехӯрем...

Саидбек ана ҳамон рӯзҳоро ба ёд овада, ба лексияи Давид Салимич гӯш дода менишаст, қи аз имрӯз эътиборан сардори ӯ буд ва шояд аз ҳамин сабаб ба ӯ такрор гуфтани нуктаҳои маълумро ба худ эб меконид.

Ниҳоят, Давид Салимич ба таърифу тавсифи Саидбек гузашт.

– Не, ба вичдонам, каллаи ту баҳо надорад, Саид! – мегуфт ӯ ва Саидбек беқаророна дар рӯи курсӣ меҷунбид, баҳонае мечуст, то сӯҳбат зудтар ба анҷомаш бирасад. – Ҳамин қадар солҳо боз хатти электр мекашем, ҳам дар водихо, ҳам дар кӯҳсорон. Ина бин, ки ба сари инженерҳои овозадор ҳамин хаёл наомадааст, «ки дар тангноҳо симро ба худи кӯҳпора, ба тангаи харсангҳо овехтан мумкин. Медонӣ, кори мо чӣ қадар осон мешавад? Ман он ҳалқаи дар дараи Болооб ба гӯши харсангҳои ду соҳили наҳр бастаатро бо чашми худам дидам. Қоил, дӯстам, қоил, чӯраи чони ман, сад ҳазор бор қоил! Ман, Давид Салимич, фаҳр мекунам, ки

ҳамроҳи ту дар як курс, дар як факултет хондаам. Мана акнун ҳамроҳ кор мекунем. Ту, худат намедонӣ, ки ман чӣ қадарҳо хурсанд? О магар ин гапи ҳазл аст? Аз ҳисоби сарфаи пояҳо чӣ қадар пӯлод, ҳазор-ҳазор тонна бетон ба фоида мемонад! Маблағи маош, харҷи нақлиёт, аз ҳама муҳиммаш вақти гаронбаҳоя намегӯӣ! Э агар ин ихтирои ту ба дигар республикаҳои кӯҳсор паҳн шавад, медонӣ, дар миқёси мамлакат чӣ қадар фоида мерасад? Не, ту худат тасаввур карда наметавонӣ. Охир ҳамаи Кавказ кӯҳистон, Қирғизистони ҳамсоя худамон барин саросар кӯҳистон, нисфи Ўзбекистону Қазоқистон ҳам кӯҳсор. Кӯҳҳои Карпат, Сибири ғарбӣ чӣ?!

Охир Саидбек бидуни рухсати соҳиби кабинет аз ҷой бархост. Сардор ёро то ба сари зина мегуселониду ҳамчунон бо ҳарорат ба тавсифаш идома мекард, ваъдаҳо медод, ки дар бораи ихтирои дӯсташ ба рӯзномаю маҷаллаҳои соҳавӣ ва марказии мамлакат ҳатман ва шахсан мақола хоҳад навишт. Бигузур мардум бидонанд, ки дар байни энергетикҳои тоҷик чӣ хел мутахассисони равшанфикр ҳастанд.

Аммо Давид Салимич мақола нанавишт. Ин нуқта дигар ҳатто ба ёдаш нарасидааст.

* * *

Саидбек «бистари» худро аз сангҳои халалгор озод ва ҳамвор карда буд. Акнун дигар кори карданӣ ҳам надошт. Зиёда аз ин санг гирифта, ба ҷои дигар кӯчонидан лозим ҳам нест, хуб ҳам нест, балки метавонад қайларо аз маза бигзаронад.

Агар илоҷе ёфт мешуду вазни пайкарро ба ягон муттақои дигар ақаллан қисман воғузоштан имконпазир мегардид, ё то ба миён бархоста, бо эҳтиёт ба пеш ҳам шуда, тағи пояшро низ аз сангрезаҳо андаке озод мекард, то як ҳавзаки пургунҷоиштаре муҳайё шаваду фақат пошнаи мӯзаро не, балки ҳамаи кафи пояш, ё агар мумкин бошад, кафи ҳар ду пояшро ба сари он санги наҷотгар андармон кунад.

Афсӯс, ҳоло ин хел шароит нест. Таваккал гуфта, ягон тадбире пеш гирифтани ва ҷони бе ин ҳам ларзонро ба хатар андохтани маънӣ надорад. Санги наҷотгар қисми болои ша-

хе ё харсанги бузурге бошад, ба чунбиши ў, ба чомаи амал пўшидани нақшаҳои таваккалии ў тоб меорад, аммо рафту худ фақат як сангпораи на чандон калоне бошад, ки базӯраки дармондасту муваққатан устувор аст... Он гоҳ, чӣ мешавад? Беҳтараш тоқат бояд кард. Беҳтараш ҳамин фарзияро қабул бояд кард, ки ўро тасодуф аз вартаи ҳалокат нигоҳ доштааст, ба тарзи китобӣ гўем, чони ўро дар ин партгоҳ мусоидати тасодуфии мусалласоти¹ сангҳо, ба паҳлӯву тағу рўю дунболи ҳамдигар расида, дар мувофиқати нопадидор даме қарор гирифтани онон зинда медорад.

Аз чӣ пайдо мешаванд ин параҳасангҳо? Заминшиносон, кўҳшиносон, албатта медонанд. Ана вай шахе, ки Саидбек барои ҳалқаи даҳпудии пўлодӣ овехтан интиҳоб кардааст, санги мазбути яклухтест. Пайкари тирагунаш таҳамтани африкой барин бо виқор сар ба осмон кашидааст. Шахҳо ва харсангҳои ин соҳил низ аксаран ҳамин гуна матину муштаҳкаманд. Саидбек борҳо рўзона омада, соатҳои дароз тадқиқу таҳқиқ кардааст. Дар партави офтоб ҷило медиҳанд. Гўё аз ғурури ҷавонӣ, нерумандӣ, маҳкамӣ ва устуворӣ ҷило медиҳанд.

Лекин ана он шахи болои сараш пир шудааст. Бармаҳал пир шудааст. Эҳтимол, аслан каммадор, камшира будааст. Дар байни одамизод ҳам чунин зотҳо ҳастанд: аз кўдакӣ заифу наҳиф, ҳамаи умр гирифтори ину он ранҷ ё нуқсон. Хулоса, умр не, як силсилаи бепоёни азияту заҳмат. Ҳатто хишт ё бетонтахтаҳои ба дасти одам сохташуда ҳам ҳар хел мешаванд. Масалан, сад дона тахтасанги бетонӣ оварда, барои пайраҳаи нав ё роҳи мошин фарш мекунад. Аз ин сад адад чандтоаш ба таъсири обу офтоб, гармову сармо тоб оварда натавониста, ба ҳолаш футур меравад, лекин якбора не, аввал рўяш доғи нағзак хўрдагӣ барин ҷўтур мешавад, сонӣ ҷо-ҷо чуқураку ҳавзак пайдо мекунад. Баъдтар симҳои қафасаш, «қабурғаҳои» танаш намоён шуда, гўшти боқимондаи баданаш аз ҳам мерезад. Раҳгузарон шабона пешпо хўрда меафтанд. Хусусан ҷавонон ва духтарони дил-

¹ Тригонометрия

дода, ки дар ин айём парвои замину осмонро надоранд. Ҳа, ачиб аст қорҳои дунё: устои бетонрезе дар заводи масолеҳи бинокорӣ рӯзе аз рӯзҳо аз кори дастгоҳи бетономез фақат лаҳзае беҳабар мемонад ва пас аз ду соли дигар ошиқе дар шаби баҳорон ба сими урэншудаи бетонтахтаи он усто пешпо хӯрда меафтаду дар пеши дилбараш ғарқи хиҷолат мешавад...

Аммо шираи он шахи афсурда кучо рафтааст? Инро заминшиносон медонанд. Дар назари онҳо ҳамаи ин кӯху дарёву даман ҳарфи оддӣ, китоби алифбо барин чизи равшан. Хурдтарин ченаки вақт барои эшон миллион сол... Кӯхҳои Тоҷикистонро назар ба дигар кӯхҳо кӯдак мегӯянд ва касе намехандад. Ҷое, ки Саидбек хобидааст, дар дидаи онҳо рӯзномаи кӯхнаи зарду фитшуда барин манзараи муқаррарист.

Саидбек оид ба сангҳо, доир ба пайдоиши онҳо, умри онҳо, оғозу анҷом, навъҳо, хелҳои онон ягон китоби махсус нахондааст. Ва ҳол он ки аз соҳаҳои гуногуни илм бисёр набошад ҳам, ба қадре ки ҳамкасбон ва ҳатто муалимонаш кофӣ мешуморанд, воқиф буд. Аз баъзе бобҳои дониш, аз чи сабабе бошад, аз ҳадди лозима зиёдтар китобҳои илмӣ ва оммавӣ хондааст. Чунончи, оид ба ҳавопаймоӣ ва ҳавопаймоён ва дар хусуси чуворимақка. Аз таълимоти институт аз боби муқовимати моддаҳо (сопромат) оид ба табиати санг ҳамин қадар дар ёд дорад, ки мазбутии он ба микдори кварси дар таркибаш омехта вобаста аст ва сангҳо асосан ду хел мешаванд: хоро ва лой. Ва ҳамин нуқта ҳам аз он сабаб дар хотираш таҳшин шудааст, ки марҳум муаллими сопромат то ба онҳо фаҳмонидани ҳамин боб ва ба хусус мафҳуми кларки аносири химиёвӣ хуни чигар шуда буд. Кларки аносир, яъне унсурҳои химиёвӣ...

Одамон пешомадашонро медонистанд, бисёр корҳо мекарданд. Ҳазлкаше гуфтааст, ки агар медонистам падарам мемурад ва муфт зери хок мешавад, ақаллан ба як коса сабӯс иваз мекардамаш...

Моҳ баромад. Ҳанӯз қурси худаш намоён нашудааст, фақат партаваш ҳо он қуллаи барфинро равшантар кард. Фосилаи байни фиғонҳои чуғз ҳам тӯлонитар шуд. Вай аз

равшаной ҳазар мекунад, мегӯянд. Дар талаби омуриши мардумон дарбадар бошӣ, аз равшани канор гирифттанат чӣ маънӣ дорад?

Ранги осмон ҳам тадричан тағйир меёбад, аз тираи тор ба нилгуни сиёҳтоб табдил меёбад. Лекин дар домани кӯҳҳо ханӯз дигаргуниест. Аҷаб, одамон аз табиат сол то сол бештар дур мераванд. Пештар аз касе пурсед, ки моҳ чандрӯза шудааст, фикр накарда, ҷавоб меод. Ҳоло аз мардуми шаҳр ба сад кас савол диҳед, ки моҳ чандрӯза шудааст, эҳтимол фақат як-дутоаш посух дода тавонад. Касеро ба ҷуз мунаҷҷимон ба ҳаракати моҳ коре нест. Вай мусофири ба деҳаи ношинос афтода барин худ ба сари худ тулӯ мекунад, гуруб мекунад, нав мешавад, кӯҳна мешавад.

Оё сабаби ба чунин аҳвол афтодани Саидбек низ аз ҳамин қабил нест? Амиқтар фикр кунад, маҳз аз ҳамин ришта аст. Пештар ҳар касе қадам ба пайроҳаҳои душворгузари кӯҳистон мениҳод, пайваста дар ёд дошт: «Аё сайёҳ, дар сари миҷгон чу ашк истодаӣ, хушёр бош!». Акнун кӯҳсори саркашро фармонбардори худ кардаем, гуфта бепарво шудаанд. Аз дили кӯҳ роҳҳои васеъ кушодаанд, нақбҳои тӯлонӣ кандаанд, хатҳои нақли электр аз оғӯши абрҳо, ҳатто аз болои абрҳо гузашта, водиҳо, ноҳияҳоро ба ҳам пайваст мекунанд. Мавзее нест, ки барои автомобил ва ҳавопаймо дастнорас бошад. Агар ин гуна макон ёфт шавад, ба он ҷо вертолёт ҳозир мешавад.

Ана ҳамин наштаи ғалаба бар кӯҳсори саркаш ҳамаро сармаст кардааст. Саидбекро низ.

Боз як ҳавопаймо аз фазои дара гузашта, ба ҷануб рафт. Инаш, эҳтимол, аз кадоме аз курортҳо меояд, аз дил гузаронид Саидбек. Ҳавопаймоҳои байни шаҳрҳои курортҳо, аз ҷӣ сабабе бошад, аксаран шабу ними шаб парвоз мекунанд. Саидбек кӯшише кард, ки садои моторро бишнавад. Аммо чизе нашнавид. Пас ба шарфаи наҳр гӯш доду боз садо нашнавид. Чӣ шуд? Оё аз қабати поёни дара шамоли тунде вазида, шуввоси обро ба сӯи водӣ мебарад? Бале, дар кӯҳистон гоҳо ҳамин гуна ҳавои чандқабата муддате ҳукмрон мешавад, ки дар наздикии замин бод сайр мекунаду дар баландии қуллаҳо – сукунат ё баръакс. Аммо боде, ки дар

поён гӯё мевазад, навод ҳамин қадар тезу тавоно бошад ақаллан доманаш ба ин ҷо, ба гӯшаи новаи Саидбек хобида нарасад? Панҷ-шаш дақиқа пештар вай садои нахрро баръало мешунд. Лаҳзаи аввал он ба гӯшаш якмарому якнавохт мерасид. Лекин бадиққаттар гӯш дода, пай мебурд, ки он садо якнаво нест, балки ба мисли он ки дар китобҳо менависанд, дарвоқеъ ҳам дарё бо соҳилҳои маҷрояш, бо сангҳои сари роҳаш гӯё сӯхбате дорад. Гоҳ-гоҳе одами зинда барин охи гароне мекашад ва пас бо ҷӯшу хурӯш аз саргузаштҳои ривоят мекунад.

Ҳоло шарфаи об кучо рафт? Чӣ шуд?

Тавба, гӯши худаш маҳкам шуда будааст....

Саидбек оҳиста ҳаво ба дарун кашид. Ҳангоми фуруди ҳавопаймо тазйиқи фазо пардаи гӯшро мебандад. Ҳаво ба дарун кашед, пардаи гӯш боз мешавад. Барои осон шудани гап «пардаи гӯш» мегӯянд. Аслан ҳеҷ гуна парда-марда нест, гап дар ҳаракати хунест, ки рағҳои сомаеро озук медиҳад, гуфт Саидбек дар дилаш гуё худ ба худ баҳс мекарда бошад.

Шарфаи обро аз нав шунида, андаке биосуд. Аммо худи ҳамон лаҳза диққаташро овози барои ин ҷойҳо ғайримунтазирае ҷалб намуд. Гӯё нолиши ҷонвари захмин барин, ҳатто ба фарёди шикваомези касе мемонад. Не, одам чӣ кор мекунад дар ин поси шаб? Рост, ки дар он сӯи нахр, дар канори роҳ кулбае ҳаст. Касе тахмин даҳ-дувоздаҳ сол қабл аз ин санг чида, девор бардошта, хонае сохтааст. Аз афташ, як-ду тобистон он ҷо иқомат доштааст, баъд тарк карда рафтааст. Дар шаҳри калон ҳаводорони табиат зиёданд, дар ҷоҳои хушманзари соҳили дарё ҳафтаҳо хайма зада истироҳат мекунанд. Ана аз ҳамин қабил одамоне яке манзили нисбатан муқимтаре сохтааст, сонӣ ё аз сангреси дара, ё аз сел тарсида, ё худ танҳои ба дилаш зада, онро тарк гуфтааст. Қадқади Кашолдара гардед, ин хел кулбаҳо, ҳатто хонаҳои калон-калони бесоҳибмондари бисёр мебинед.

Ба кулбаи он сӯи соҳил кайҳост, ки касе сар нахалонидааст. Саидбек худи ҳамин рӯз, не, акнун дирӯз гӯяд дуруст аст, дирӯз бегоҳӣ аз пайроҳа фаромада, аз дари шалаку ба як часпак овозони вай ба дарунаш нигоҳ карда буд. Коғазпораҳои кӯҳна ва консервқуттиҳои пачаку зангзадае, ки дар

фарши хона парешон мехобиданд, манзараи ҳузнангезе дошанд.

Боз кӣ метавонад бошад дар ин қарибиҳо? Вагонаки тахтагини бригадаи Саидбек чаҳор километр поёнтар аз ин ҷо истодааст. Аммо вай ақаллан посбоне надорад, чунки эҳтиёче нест ба посбон.

Овози фосиладори ҳавлангез дигар шунида нашуд. Ба гӯшам расидааст, қарор дод Саидбек. Осори танҳой ва но-роҳатӣ. Ҳа, ин кори ҳаёл аст. Ба назари ташнаҳо дар биёбон нахри пуроб ва бўстонҳои хуррам, ба дидаи сармозадагон деги шӯрбо ва гулханҳои гарм падидор мешаванд. Саидбек, ки муштоқи садои инсон аст, ба гӯшаш ҳамин гуна овоз даромадааст.

Дарди ҷароҳати зону ва кафи дасташ андак-андак хурӯҷ мекард. Шояд аз он сабаб, ки ҳаво торафт хунуктар мешуд. Дар ин қитъаи Кашолдара зимистону тобистон ҳарорат назар ба водиҳо, ҳатто назар ба он ҷоҳо, ки фақат даҳдувоздаҳ километр ҷанубтар воқеъ гаштаанд, хеле фарқ мекунад. Охир, мана барф, дар ҳамин қарибиҳо. Боз каме болотар биравӣ, ба домани пирияхҳои ҳазорсола мерасӣ. Бод ҳам аксаран аз ҳамон самт мевазад ва ҳавои сармоолуд меорад.

Ба замми ин шикам гурусна.

Аҷиб, қади умраш чанд маротиба побанди воқеае ё зарурате шуда, дур аз назари мардумон афтода бошад, ҳар дафъа чунон шудааст, ки як чизи ноаёне, гӯё дасти ҳарифи бадғаразе раҳнамунӣ вай аст ва он рӯз вай ҳатман ё бе ношто мондааст, ё хӯроки чошт нахӯрдааст.

Э бас, худ ба худ амр дод Саидбек, шиква ҳам эбаш-катӣ.

Ва ӯ дӯстони худро ба ёд овард. Дӯстонаш чандон ангиштшумор нестанд, шукр, бисёранд, аммо ӯ маҳз касонеро ба хотир овард, ки симои онон ҳамеша дар соатҳои мушкилтарини ҳаёташ ғайриихтиёр пеши назар мерасиданд. Яке аз онон бобои худаш, Бузург аст. Дигаре як олими кутбшинос, як одами тамом ношинос, аз миллати дигар, аз кишвари дигар, ҳатто метавон гуфт аз он сӯи дунё, аз нимаи дуввуми кураи арз аст. Саидбек ӯро ҳеҷ гоҳ надидааст, овозашро шунида аст. Фақат ҳикояти воқеиро дар бораи вай аз кучое

(агар сахв нашавад, аз маҷаллаи «Огонёк») хондааст. Олим яке аз минтақаҳои Антарктидаро ҳамроҳи шариконаш тадқиқ мекардааст. Баъд аз ҳамкорон ҷудо шуда, ба қутби ҷануб наздиктар рафтааст. Дар яхистони бекасу нопаддока-нор хаймаяки худро рост карда, ба қораш идома меодадааст. Аз қазо дарди кӯррӯдааш мегирад, хурӯчи саввум, ҳамлаи охирин ва феълан марговари ин ранҷ мегирад. Ва ӯ дар ҳола-те ки аз таби баланд месӯзаду гоҳ-гоҳе беёд мешавад, худашро худаш ҷарроҳӣ мекунад. Бо кӯмаки оиначаи майдак, кордаки тез, як ҷуръа спирт ва сӯзану ресмони оддӣ шиками худро ҷок карда, кӯррӯдаро бурида мепартояд ва ҷароҳатро медӯзад.

Саидбек ҳатто сурати он олимро надидааст. Дигар чизе дар хусуси вай нашунидааст. Аммо шефтаи мардӣ ва мардонагиаш шудааст. Рост, зиндагониро барои ту як бор ато кардаанд. Барои он ҳар қадар талош кунӣ, меарзад. Дар ин талош бурдборӣ, ҷасорат ва матонат нишон диҳӣ, мезебад.

Дӯсти қаринтаринаш, албатта, Бузург аст. Қиссаҳои бобо аз ҳикоятҳои падар, нақлҳои модар, ҳамдеҳагони куҳансоли бобо дар бадали бисёр солҳо ба ҳам омадаанд. Падар як бор аз ҷавонии падараш нақл кунад, дафъаи дигар воқеаеро аз гузаштаи наздиктар мегуфт. Модар низ ривоятҳо мегуфт. Вале аз нақлҳои вай бештар рӯзгордории бобо, хислатҳоиаш, хусусан дасти кушоди ӯ, тӯйи арӯсии модар ва падари Саидбекро ба чи тариқа гузаронидани ӯ ва ба ҳамин монанд рӯйдодҳои «даруни хонагӣ» равшан мешуд.

Он чи ки бо чаши хеш дидааст, ба синни панҷсолагиаш дахл дошт.

Пайкари азими Бузург, ки бар иловаи бузургиаш боз саҳт варам карда буд, рӯи хонаи ёздаҳболор ва кошинкории бобо ва модаркалон, дар адл мобайни он хона, дар рӯи бистари баланде мехобид, ки онро гуё аз чил қабат кӯрпаи нарм сохта ва сарғаҳашро аз лӯлаву болинҳои зиёде баланд бардоштаанд ва аз паҳлуи чапаш низ ба ҳамин тариқа тақя сохтаанд.

Бобо аксаран беҳушу беёд мехобид ва модаркалони сафедҷеҳраи сафедмӯй ба даҳони ӯ бо чумҷаяк гоҳ атолаи башир ё ҳалилоба мерехт, гоҳе маҳлуле аз кадом як гиёҳи

давоӣ. Варами сандуқи синаи бараҳнаи бобо махсусан баланд ва ваҳмангез буд. Аз қаъри синааш хишшаси гӯшхароше берун омада ва аз даҳлезу айвон гузашта, ба рӯи ҳавли ва ҳатто боғ паҳн мешуд. Ҳама нӯг-нӯги пой роҳ мегаштанд ва бо нимовоз ба ҳам гуфтугӯ мекарданд.

Падари Саидбек саҳт ошуфта буд, ки мӯйсафед ба духтурхона бурданаширо манъ кардааст. Шахсе ки ҳанӯз чиҳил сол қабл аз ин маҳз аз дасти духтурҳо умри дубора ёфта, пой аз лаби қабр канда буд, чаро ҳоло намегузорад, ки ба табобатхона барандаш? Вай ба ин нуқта сарфаҳм намерафт ва дар айни замон чуръат карда наметавонист, ки бар хилофи раъйи мӯйсафед ўро аз хона берун баранд. «Ин кори табибон, – гуфтааст мӯйсафед дар кадоме аз лаҳзаҳои ба ёд омадааш. – Шумо хабар диҳед, худашон меоянд. Табибҳо ҳам бисёр давоҳо доранд... »

Ба хонаи бобо дунболи ҳам гоҳ духтурон меомаданд, гоҳ табибон. Дар соатҳое, ки падар набуд, модаркалон муллоҳои азоимхон, фолбинҳои машҳури музофотро ҷеғ мезад. Бо фармоиши онон гӯсфанди сиёҳи шохдор, мурғи чипори парпо мекуштанд. Ба гӯшаҳои дуру наздик, ба мазорҳо, таги пулҳои сари ҷӯйборон нӯкчаву чароғҳо меафрӯхтанд. Вале ҳамин ки соати баргаштани падар наздик мерасид, модаркалон аз бими таънаю сарзаниши ў дарҳол осори хуни ҷонварони қурбоншударо аз рухсор ва пешонии ҳамсараш пок мекард.

Саидбекро шавқи бозиҳои аҷоиб ба рӯи боғ, ба кӯча, ба пеши ҷӯраҳояш мекашид. Вале ҳатто дар ҳамон айёми беғамӣ ҳам дилбастагии ў ба бобои меҳрубон гӯё аз садоқати калонсолони ранг мегирифт ва ў баъзан дар айни авҷи чормағзбозӣ нотобии боборо ба ёд оварда, чормағзҳои ғундоштааш ё дар бозии ҳалол аз ҷӯраҳо бурдаширо ногоҳ ба замин рехта, сӯи хона медавид. Ба хона мерасиду аз паҳлударии даҳлез ба нафаскашии ноорому пуршиканҷаи бобо гӯш дода меистод. Сипас ба хона ворид мешуд, аз пайгаҳи бистари ў чаҳорзону зада менишаст. Калонсолон ўро намеронданд, ба омада нишастанаш монёъ намешуданд, фақат ҳангоми иваз кардани рӯйҷои мӯйсафед ўро бо баҳонае аз хона мебароварданд.

Рӯздармиён раиси колхоз меомад. Ва ҳар дафъа як сабадча анорро ба қоши зини аспаш монда меовард ва таъйин мекард, ки шарбати онро фишурда, ба ҷои об ба бемор бидиҳанд. Раис ба хона даромада, дақиқае чанд дар паҳлӯи бистари баланди Сангинбек менишаст. Пас ҳангоми баргаштан ба модар ва модаркалони Саидбек мегуфт, ки аз корномаи Сангинбек ҳоло ҳамаи калоншавандаҳои район ва вилоят огоҳанд. Колхоз ўро ба мукофоти бисёр калони ҳукумати пешниҳод кардааст.

Милитсионери деҳа низ зуд-зуд меомад ва мепурсид, ки оё тағои Сангинбек андак қувват гирифтанд, оё тобу тавоне доранд, ки ба чанд саволи вай ҷавоб бидиҳанд. Аммо ҳанӯз бемадор ва аксаран беҳуш будани мӯйсафедро фаҳмида, афсӯсхӯрон ва чуқур-чуқур оҳ кашида, ба роҳи омадааш бармегашт.

Пас аз чандин сол Саидбек яқин дарёфт, ки бобояш на аз тасодуфи фалокатосор ё аз бепарвоии худ ба зери чархи мошини боркаш монда будааст, балки дуздон, як дастаи калони мавиздуздон нимишабӣ барои муқобилат нишон доданаш, ба сӯи онҳо аз милтиқ оташ кушода, таҳдид карданаш бар болои ӯ мошин рондаанд ва ҳамроҳи козаи хасини посбони мавизчо пахш ва маҷак карда гурехтаанд.

Ниҳоят, рӯзе аз рӯзҳо модаркалон Саидбекро аз ҷоғаҳаш хезонида, дастурӯ шӯенид ва куртаву эзори тоза пӯшонида, ба назди бобо даровард. Бузург бо чашмони пӯшида мехобид. Хаш-хаш нафаскашиаш акнун хеле фуру нишаста буд.

– Бобош! – бо овози нарм гуфт модаркалон ва баъд баландтар такрор намуд: – Бобош!

Сангинбек чашм кушода, ба ҳар дуи онҳо нигарист, лабҳои парсинбастаашро ҳаёле ҷунбонид, гӯё табассум намуд ва бо имои чашм ба дасти росташ ишора намуд. Онҳо баробар ба дасти пирамард чашм дӯхтанд. Бобо ангуштонашро беқаророна мечунбонид. Модаркалон фармуд, ки Саидбек сарашро ба рӯи дасти бобо бимонад. Саидбек пешониашро ба пушти дасти бобо ниҳод. Мӯйсафед бо нӯги ангуштон мӯйсари набараро молид ва чизе, гуфт. Модаркалон гӯш ба сари шавҳар наздиктар бурд.

– Саидҷон, бобоят мегӯянд, ки пага-фардо мехезанд. Ту

катӣ ба сари кӯча, ба магазини Сочак, сонӣ ба бозор мераванд, – модаркалон боз лаҳзае ба рӯи ҳамсараш чашм дӯхта нишасту баъд оби дидагонашро бо нӯги қарсаш пок карда, гуфт: – Биё, бачаам, наздиктар шин, худат гӯш кун.

– Бек, ту писари майдаяки бобош, – гуфт пирамард ва чуқур нафас кашида, муддате хомӯш монд ва боз гуфт: – Ту чонаки бобош, Бек...

Саидбек дар кӯча мавридаш ояд, бо сари баланд, бо ифтихори ошкоро ба писарбачаҳои Сочак эълон мекард:

– Бобои ман аз ҳама зӯр!

Ҳамсинҳояш ба рӯи ӯ нигоҳ мекарданду чизе намегуфтанд, баҳсу талоши пурҳарорате ки одатан дар дигар мавридҳо, дар миёни дигар бачаҳо меафтад, ин ҷо ба вуқӯъ намеомад. Ҳама хомӯшона эътироф мекарданд, ки бобои Саидбек воқеан зӯртарини бобоҳост.

Ҳа, ба тарбияи Саидбек падар ва падари падар баробар машғул буданд. Аммо падари падар, ҳамон Бузурги меҳрубон дар хотири ӯ нақши равшантаре гузоштааст.

Вай аз синфи саввум ба таътил баромада буд. Як сахари баъди ношто бобо аз ӯ пурсид, ки оё меҳоҳад ба саёҳати Ҷом ҳамроҳ бираванд?

– Ҷом дар кучост? – савол дод писарак.

– Дар кучо? Дар тарафи офтоббаро.

– Меравам.

Бузург кайҳо боз аспсаворӣ намекард: савории асп ва нигоҳубини он ташвиши бисёре дошт. Он солҳо бобо хари сафеди калоне дошт, ки қаду басташ баробари хачир ва дар кӯчаҳо ангуштнамои роҳгузарон буд. Вақте ки ӯ хари худро қашав ва ҷорӯб мезаду маркабаш қаноатмандона бинӣ афшонид, пой дар замин мекӯфт, Бузург аз чӣ гуна ҷои хушобу ҳаво будани Ҷом, аз урфу одати мардуми меҳмоннавози он, аз чӣ гуна осиебу обчувозҳо доштани он нақл мекард.

Сипас маркабро об дода, ба сутуни собот баст ва ба охураш ҷав рехту... пиёда аз дарвоза берун шуд. Писарак ба тааҷҷуб афтад. Аммо дар шигифт мондани худро зоҳир накард. Фақат пас аз соате, гоҳе ки ба роҳи фарохи мумфарш бароманд, оҳиста савол дод:

– Бобочон, то Ҷом чӣ қадар роҳ?

– Се санг, писарам.

Бузург барои ифодаи ченаки вазну масофа қадоқу пуд, сангу фарсах барин истилоҳҳои қадимаро ба кор мебурд. Мамлакатҳо, минтақаҳо низ бо исмиҳои пешинашон ном мебуд: Чину Мочин, Шому Сарандеб, Руму Фаранг ва ҳоказо. Аммо агар ӯ «то Қом бисту ду километр роҳ аст» мегуфт ҳам, Саидбеки даҳсола аздусар намефаҳмид, ки ин чӣ масофаест. Ин нахустин саёҳати калони пиёдаи ӯ буд ва ӯ фақат фаҳмидан мехост, ки оё дар ягон ҷо ақаллан ба аробае савор намешаванд?

Роҳи васеи мумфарш аз мобайни киштзорони пахта, тамоку ва ҷуворӣ гузашта, тирсон рост ба сӯи кӯҳсори ба тумани кабуд печида мерафт. Бобо мегуфт, ки Қом дар домани ана ҳамон кӯҳи кабуд ҷой гирифтааст. Тахмин ду соати аввал Саидбек сабук ва чолок роҳ мепаймуд. Наҳрҳо, пулҳо, ҷойхонаю магазинҳои сари роҳ, тӯбсадаҳои азим, ҳавзҳои пуроби атрофшон сафедорзори назди ҳар гуна бошишгоҳҳо бо шавқ тамошо карда, хушҳолона қадам мезд. Баъд хаста шуд.

Онҳо аз пайраҳаи канори роҳ мерафтанд ва Бузург аз ҳар гуна воқеаҳо ва одамони ғалатии замони пеш ҳикоят мекард. Чизҳои мароқоваре нақл мекард, чунки вай, охир, асри гузашта ба дунё омада буд ва бисёр одамон, шаҳрҳо, деҳаҳо, ҳодисаҳо бо чашми худ дида буд.

Бобо хӯрчини хушранги ироқӣ дар китф аз паҳлуи ӯ бардам ва солорона қадам мезд. Аз тарҳи зоҳирии паллаҳои хӯрчин, аз таранг ва зич ба сари китф хобидани васати он аён буд, ки ин дафъа низ ғайр аз тӯшай роҳ вай қариб ҳамаи асбобҳои гарони пӯлодини касби ҷувозсозӣ ва сангтарошиашро ҳамроҳ мебарад: чанд навъи дасттеша, чанд хел болғаҳои қачдами сангтезкунӣ, исканаҳо, кӯбаҳои рангубарангашро низ бар дӯш бардоштааст. Одати деринааш ҳамин аст: хоҳ касе ба коре даъват карда бошад, хоҳ не, ҳамин ки аз остонаи хонааш берун шуд, анҷоми устоиашро низ бо худ мегирад.

Аз роҳ ба ин сӯву он сӯ мошинҳо дартоз мегузаштанд ва дар байнашон автобусҳои мусофиркашон низ буданд.

– Бобочон, ба Қом автобус намеравад? – ниҳоят ошкоро

савол дод Саидбек.

– Меравад, Бек, лекин мо бо пои худамон меравем. Мову ту, шукр, бўзбала-ку! Пиёда гаштан лозим, Бек. Ин дунё бисёр, бисёр васеъ. Фақат пиёда гашта, сайр карданаши мумкин. Ба хаёли мани пир ҳамту.

Аз паҳлуи онҳо аробаи чорчарҳаи қачовааш бағоят калоне гузашта мерафт, ки махсус барои бедакашонӣ сохтаанд. Аробакаш дар болои ғарами баланди хасбеда бахузур ништа, тозиёнаи дарозеро алвонҷ меод ва ба ҳавои помонии аспонаш сурудеро замзама мекард. Писарбачае низ дар теппаи ғарам бо ҳаловат меёзид ва ба Саидбек назараш афтода, лабу даҳонашро қач карда, масҳара дод.

Саидбек ҳам шуда, кулӯхеро аз замин бардошт, аммо бо бо ёро даст гирифт:

– Мон, Бек, намеарзад. Вай кӯдак, ту йигити калон.

Саидбек кулӯхро ба мурдоби найзор ғурронид ва хониши қурбоққаҳо лаҳзае қатъ гардид.

Бобо таклиф намуд, ки дар сояи дарахтони лаби ҷуй як дам нишинанд. Фармуд, ки Саидбек батинкаҳояшро барорад. Поҳои ёро аз панҷа то пошна бо диққат аз назар гузаронид ва ризомандона сар ҷунбонида гуфт: «Нағз, Бек, офарин, ту ҳақиқатан писари худам».

Саидбек гуфт, ки меҳоҳад аз он ҷуй об бинӯшад.

– Боз камтар сабр мекунем, Бек. Баъди ним санг роҳ чашма мебарояд. Чашмаи соф. Ҳам об менӯшем, ҳам наҳори меҳӯрем.

Шабона дар хонаи ошнои бобояш Саидбек таб баровард. Байни ронҳои писарак суп-сурх гӯшт гашта, ҷо-ҷо пӯст партофта буд. Бузург ва ошнояш, ки пирамарди зиндадилӣ чобукҳаракате буд, аз чи гуна гиёҳҳо ва равғанҳои давоӣ марҳаме сохта, ба ҷароҳати сӯзишкунандаи Саидбек мемоланд. Саидбек ба андоми бобо, риши паҳни баҳам пачидаи вай менигарист ва ба назараш ҷунон менамуд, ки ӯ Саидбек не, балки худи бобояш Сангинбек асту дар адл миёнаи хонаи калон хобидааст ва аз синаи варам карда, боло дамидаи вай хишшоси баланде берун рафта, ба атроф паҳн мешавад, то ба дараҳои кӯҳсори кабудӣ Ҷом мерасад.

– Аз ҳама зӯртар аст бобои ман! Сангинбек – бобои ман!

– дар оташи табаб сӯхта, алоиомез фарёд мекашид Саидбек.

– Дарди туро гирад бобоят, ақлаша хӯрдааст бобои ту Сангинбек! – мегуфт пирамард рӯ ба дигар сӯ гардонида. – Мушт барин кӯдака ҳамин қадар азият дод бобои аҳмақат, – боз мегуфт ӯ оби биниашро ба рӯмоле сахт афшонида.

Қариби бомдод таби Саидбек фаромад. Ва ӯ ҳис кард, ки бобо бо кафи шахшӯлаш тахтапушти ӯро мемолад ва дар хонаи торик ҳамчунон худаширо худааш сарзаниш мекунад.

– Обутоб медиҳам гуфта, қариб бачая кушта будӣ, пири гаранг. Ҳа, ҳа, пири гаранг!..

Дар зарфи ду шабонарӯзе, ки дар Ҷом буданд, пой Саидбек сиҳат ёфт. Ва онҳо боз бо ҳамон роҳ, боз ба ҳамон тариқа ба хона баргаштанд. Дар бозгашт Саидбек дигар баробари бобо бардам қадам мезад.

* * *

Чаро моҳ аз рӯбарӯяш, аз самти подарозкардааш набаромада, аз тарафи чап тулӯъ кард, аз шарқ неву аз шимол баромад?

Осмони пурситора мисли тасмаи паҳни зарринкӯб менамуд. Саидбек фавҷи ситораҳоро қитъа-қитъа аз назар гузаронида, дар каноре Ҳафтдодаронро дарёфт, ки ҷойгардони сарозер овезон барин менамуд.

Ба вай чӣ шуд? Фаромӯш кардааст, ки ҷои ба ин варта афтодаи вай дар гардишгоҳи наҳр воқеъ гаштааст. Маҳз дар ҳамин ҷо маҷрои наҳр ба рост тоб мехӯрад ва тахмин чаҳор-ряки фарсах на аз шимол ба ҷануб, балки аз шарқ ба ғарб меравад. Маҳз ҳамин ҳамгашти танги дарё лоиҳакашонро ба ташвиш андохта, интихоби навъи пояҳо ва ҷои поясозиро мушкил карда буд. Ва аз тарафи дигар, қабули нақшаи Саидбекро дар хусуси сохтани овеза ба ҷои пояҳои муқаррарӣ осонтар гардонида буд.

Ҳа, дуруст, Саидбек пой бар ҷанубу сар ба шимол афтодааст.

Нахустин бор дар зарфи чанд соати пурзаҳмат ҳис кард, ки лабаш ба табассум моил мешавад. Ба ҳар ҳол сода аст Саидбек. Қариб буд ба гумоне ояд, ки имшаб моҳ роҳи ҳазоронсолаашро тағйир додааст. Ба хотири чӣ? Барои ҳам-

дардӣ ба вай, ки ба ин вазъи ногувор афтадааст?

Садои чуғз ҳам дигар ба гӯш намерасад. Ё ба мисли дуздони шабрав ба шикори шабонаш рафтааст, ё ба ҷои дигар. Бад нест агар ба ҷоҳои дигар рафта бошад. Бигузур ба китъаҳо, ба кишварҳои дигар биравад, ба мавҷудоти олам бигӯяд, ки дар талаби афв омадаам, биёмурзедам. Бесуд нахоҳад буд.

Моҳи пурраи шомхӯрда хеле баланд баромадааст. Пас, шаб аз нима гузаштаст. Тоқат кардан лозим. Тоқат кардан метавон. Саидбек метавонад. «Ту, Бек, писари худам» – борҳо гуфтааст бобояш Сангинбек. Ҳеҷ қисса не, рӯз ҳам мерасад, агар касе ба имдодаш наояд, худаш чорае хоҳад ёфт. Мушкеле нест, ки осон нашавад, мард бояд, ки ҳаросон нашавад, гуфтааст шоире ва азбаски хуб гуфтааст, мардумон ин байтро аз вирди мудом ба масал табдил додаанд.

Ана он тарҳи ҷаҳоргӯшае, ки дар тегаи кӯҳи Арча дар торикӣ ба назараш хонаи вайрона барин менамуд ва ба дилаш ҳузни илова меафканд, акнун дар партави моҳ айнан ба ғарами беда шабоҳат пайдо кард ва ғарами бедаи айёми ошиқиашро ёдрас шуд. Ҳамон хирманеро, ки дар канори деҳаи Нигор дар қарибии говхонаи колхоз воқеъ буд ва чандин маротиба барои ӯ чун паногоҳ, ҳатто боре ҳамчун ҷои мулоқот бо Нигораш хидмат кардааст.

Аз ин андешаҳо дилаш оромид ва ӯ ба худ аҳд кард, ки чун ҳоло ба ҷуз ёдоварии рӯзҳои гузашта дигар шугле надорад, ҳатман аз бобҳои гуворои умраш ёд хоҳад кард. Зиндагонии бобояш аз ҳамин қабил бобҳост. Ҳатто онро сароғози дафтари умраш метавон донист.

* * *

Сангинбек аз устоҳои номии музофоташ буд. Танҳо худ ба чандин ҳунар мумтоз ва ҳар кадоми онро ба субут расонида буд. Обҷувоз месохт, ҷувози равғанкашии аспӣ ва обӣ месохт, санги осиеб метарошид. Боз ӯро Сангинбеки шонатарош ҳам мегуфтанд. Лекин шонаи тайёр наметарошид, балки танаҳои сада, тут ва ё шамшодро аз деҳоти атроф, аз қишлоқҳои дур харида, дар ҳамон ҷо арра мекарду ба хонааш мекашонид ва баъд ҳар кадом ғӯларо ба садҳо қисмат

чудо карда, ба шаклу андозаи шонаи урфии дудами занона тахтачаҳо метарошид ва ин масолеҳи нимтайёро соле се ё чаҳор маротиба ба шаҳр оварда, ба шонатарош месупорид.

Рӯзе аз деҳаи ҳамсоя хаста шуда омад. Он рӯз кундаи ҷувоз шинонида буд, ки хотима ва масъулиятноктарин бахши ин кор ба шумор мерафт.

Сангинбек кундаҳоро аз қисми поёни танаи мазбути дарахтони бузург метарошид. Аввал тақи кундаро аз решаҳои дарозу дурушташон озод карда, рост ва устувор мегузошт ва дар болояш борхона меканд. Яъне ҳавзакеро, ки зағир ё кунҷидро барои пош нахӯрданаш ҳамроҳи пунбадона ё пахоли нарм мерезанд. Ҳамон ҳавзае, ки гарданаи тири ҷувоз давр зада, равғани зағирро афшурда мебарорад ва кунҷораашро ба шакли танӯраки подарҳаво саҳт мекунад.

Сонӣ дар зери борхона равғанхона, ба иборае «камар» меканд, ки он ҷо ҳам нӯги тир ҷой мегирад, ҳам равғани полоида ғун мешавад.

Бобо ҳамаи ин корҳоро ба як тешаи тези кӯтоҳдастаи дурдгарӣ ва ду навъи искана анҷом меод. Дар кандани хоки ҷувозхона, ки аз сатҳи замин одатан як қади одам поёнтар мешавад, дар тайёр кардани кундахона ва сохтани суфаҳои бормонаки атрофи ҷувоз соҳиби кор, ё ҳашарчиён, ё мардонии дигарро кор мефармуд, зеро дар ин маврид ба хунари хо-са ниёзе набуд.

Инак, ҳамаи корҳо анҷом ёфта буданд ва Сангинбек ба кундашинонӣ омода мешуд. Ҳанӯз дина бегоҳӣ дар хона паллави равғани дунба фармуда, муддаои табъ хӯрда буд ва ба қавли худаш, «дами палав ҳоло баланд» буд. Бинобар ин чоштгоҳ фақат бо як коса мосту як дона фатир қаноат кард.

Ҳар гоҳ Сангинбекро кори зӯрталаб ё мураккаб, ё сафари муҳимму мушкиле дар пеш бошад, тоату ибодати одатинашро бо ҳавсалаи том адо менамуд. Вале он рӯз нагузоштанд, ки бо анҷоми намози пешин ба тарзи дилхоҳаш машғул бошад. Ҳанӯз қисмати фарз ба охир нарасида, дар паси девори боғ саворе пайдо шуд, номи ўро гирифта фарёд кард. Вай саргарми ибодат будо бо як гӯш мешунид, ки дар атроф чиҳо мешавад. Соҳиби ҳавлӣ гуфт, ки усто ба намоз нишастааст. Савора аз аспаш нафаромад. Аспи тасфида зери

дасти савори бетоқат беқаророна пой меқўфт, шеҳа мекашид, фулузоти зину лаҷомашро ҷарангос занонида, сар меафшонид, дар ҷояш пойқўбон чарх мезад.

«Боз омаданд» бо ғусса ва кароҳат аз дил гузаронид Сангинбек. Фотиҳа монда, ба дари ҳавлӣ баромад. Йигити хушмӯйлаби саллаву чомадор, яке аз дастёрони Исломбек ҳамчунон болои зин менишаст.

– Усто, бек фармуданд, шуморо ба ҳузурашон мебарам.

«Мебарам» мегӯяд шахбоз, бо заҳрханда аз дил гузаронид Сангинбек ва ҷавоб дод:

– Худам меравам. Сонитар.

– Бек фармуданд, ки зуд меорӣ.

– Қорам нотамом аст.

– Кори дунё тамомӣ надорад, усто. Бек хафа мешаванд.

– Кори имрӯзаам нотамом мемондагӣ не. Кунда тайёр, мешинонам, сонӣ меравам.

– Бек хафа мешаванд, усто. Қарзи ман гуфтан буд, лекин, усто, бек сахт хафа мешаванд.

– Ман ҳам пир дорам, ошно, тадбир дорам.

«Оббо, якта кунда будааст» норозиёна ғурунғос зад дастёри бек ва аспӣ бе он ҳам масташро тозиёна зада, чанги кӯчаро ба ҳаво хезонида рафт.

«Дина ҳам ҷеғ зада буд бекаш. Нарафтам. Чӣ кард? Ҳеҷ. Боз намеравам. Кораш бошад, худаш биёяд, дар дил қарор дор Сангинбек. Дузди дирӯза, як авбоши айёш имрӯз ба сари халқ ҳукумат ронданист. Говдузд...».

Аз нек шарофат, аз бад касофат. Кор ба таъхир афтод. Як гӯшаи дилаш торик шуду пас аз баргаштан ба назди ҷувозхона дарҳол ба кораш идома дода натавонист. Одаде дошт, ки кунда ҳар қадар бузургу гарон бошад, ба танҳой мебардошт. Дари ҷувозхонаҳо яктабақаи оддианд. Кундаро дукаса бардоранд, аз эҳтимол дур нест, ки чизе ба ҳамвор гузаштан аз дар ҳалал расонад. Назми бори понздаҳшонздаҳпуда ҳалал пазирад, метавонад нохушиё пеш оварад: кас дар таки ин хел кунда бимонад, ҷон ба саломат нахоҳад бурд.

Даҳ-дувоздаҳ нафар ҳангоматалабон ҷамъ омада буданд. Мардум чӣ навъ огоҳ шудаанд, ки дар фалон ҷой ҷувоз ме-

шинонад? Хайр, гуфт Сангинбек дар дилаш, хосияти деҳот ҳамин. Хоҳ бигӯй, хоҳ не, медонад, ки фалонӣ буқаашро кай ахта мекунад, осиеб кай буд мешавад, ба кишлоқ аз кучо ва ба хонаи кӣ табиб омадааст. Кадом воқеа, ки бошад, тоза бошад – шуд, албатта мавриди тамошо ё ақаллан мавзӯи сӯҳбат ва мубоҳиса мешавад.

Сангибек домани чомаашро барзада, аз он болинаке сохт ва дар болои камараш аз пас устувор намуд. Аз болои он чули нармеро дуқат карда, аз сари кифт то миён партофт. «ё пирам, мадад кун!» пичиррос зад зери лаб ва бо овози баланд «Омин!» гуфта, даст ба рӯй кашид. Шаш нафар аз атрофиён низ омин гуфта, кундаро бардошта, бар тахтапушти ӯ ниҳоданд.

Ҳаҷдаҳ-бист қадам масофаи байни кунда ва дари чувозхона тай шуд. Акнун аз остона то ба мобайни чувозхона даҳ қадам роҳи нишеби душвор монда буд. Аз дили Сангинбек гузашт, ки қосиди бек бемаҳал омад, хонасӯхта. Омаду хавоси ӯро парешон карду рафт. Сангинбек ҳис кард, ки кадоме аз рағ ё пайҳои камараш ҳаёле ҷиззас мезанад. Пошнаи чапаш ҳам ҳангоми гом ниҳодан аз тазъиқи бор зирқ-зирқ нолиш мекунад.

Дар як он дилашро ваҳм зер кард: агар пояш саҳле биларзад, бор яктарафа меравад ва ҷуссаи ӯро пахш мекунад. «Пирам, даст бигир!» ба такрор илтиҷо намуд дар дил ва муддате аз роҳ бозмонд. Атрофиён дам ба дарун кашида, сокит меистоданд. Ба усто чунин менамуд, ки муддати зиёде дар ҳамин ҳолат шах шуда рост истодааст ва аз пайраҳаи нимторики сарнишеб чашм намоканад. Ниҳоят, ором ва чуқур нафас кашиду ба худ гуфт: «Ҳеҷ воқеа нашудааст. Қосиди шум омад, омад-дия. Ба пеши бекаш нахоҳам рафт. Ба бекҳо хизмат мекунам, гуфта ваъда надодаам. Аз онҳо некие дида, карздор нашудаам. Одами ба раҳам ростам. На аз инаш муттаҳам, на аз онаш-дия. Ба пеши бекаш нахоҳам рафт. Бе бекҳо хизмат мекунам? Худи фардо меравам....»

Инро гуфту дилаш таскин ёфт. Ҳушу ёдашро ба як нукта – ба зарурати ҳамвор тай кардани ҳафт-ҳашт қадам пайраҳаи боқимонда равона кард. Ва кунда ба ҷояш расид, ба «хонааш» фаромад. Ба таъбири худаш, «бисёр нағз ни-

шаст».

Шабона бо вучуди хастагӣ дергоҳе хобаш набурд. Ан-дешае ором намегузошт, ки синнаш аз сӣ гузаштаасту баъзе корҳояш ханӯз хоманд. Як тарафи зиндағониаш ноором. Аммо чӣ илоҷ? Табиаташ ҳамин хел: кореро дилаш накашад, дасташ ҳам намеравад, пояш ҳам намекашад. Ба ҷамонат хизматаш лозим шавад, боре дар умраш гардан натофтааст. Мана, даъваташ карданд, пули Равонакро дар як ҳафта аз нав сохта дод. Ҳамон пулери, ки одамони бек оташ зада буданд. Аз рӯи ситеза ба ҳукумати нав. Ба лашкари ислом аз сар қатӣ нашуд, акнун чаро шавад? Аз ўҳдаи роҳбалад шудан мебарояд, албатта. Роҳи наздиктарини байни Сочак ва Қаротоғро панҷ панчааш барин медонад. Ҳанӯз пеш аз инқилоб, бистучорсола буд, корвони ду олими харитакашро роҳнамо шуда буд. Тоҷири қашқариро низ ба хару хингалааш ҳидоят карда буд. Аммо онҳо бо нияти хайр мерафтанд. Ҳоло бо фармоиши аскарҳо пулери соз кунӣ, ҳомиёни шариатро намефорад. Бо супориши саркардаҳои лашкари ислом коре бикунӣ, ба одамони ҳукумат саҳт мерасад. Беҳтараш гӯшата ба карӣ андозӣ.

Аслан ба ягон кас, ақаллан бо чӯрааш Рустам маслиҳат мекард, бад намешуд.

Сонӣ хаёлаш ба андешаҳои дигар банд шуд, ки вай онҳоро фикру хаёли мушкили пургиреҳ мешуморид. Чаро худованд бадонро ҷазо намедихад? Магар муроди ӯ аз халқ кардани инсон шарофати вай, манфиати вай, инсони мукамал шуда, дар ҷамъияти ҳамқавамони худ бо кори неку номи неқ зистан нест? Агар ин тавр бошад, чаро парвардигор ин қадар бисёр зотҳои бадхӯ, дурӯя ва дилсиёхро офаридааст, ки рӯзгори дигаронро тира месозанд? Агар бидуни раъйи ӯ як тора мӯе аз сари банӣ одам кам нашавад, агар ба дунё омадану рафтани лаки дар лак одамон ба иродати вай вобаста бошад, агар он яздини пок дар ҳама ҷо ва ҳамеша ҳозирӣ нозир бошад, пас чаро бо ин ҳама иқтидор ва тавоноӣ коре намекунад, ки хунрезӣ камтар шавад, шикваи бенавоён бикоҳад, мардуми заҳматкаш ақаллан муддате биосянд?

Муллоҳо ба ин гуна саволҳо посух дода мегӯянд, ки офа-

ридгор дидаву дониста ҳамин тавр мекардааст, то имони бандагонашро биозмояд, эътиқоди ононро бисанҷад ва баъд дар охират, дар он дунё мувофиқи амал мукофот диҳад. Боз ҳамон гап, ҳавола ба охират. Дар ин ҷои андеша дар дили Сангинбек шубҳае пайдо шуд ва ӯ ба хотир овард, ки аз ин пеш ҳам борҳо ба идроки ин муаммо даст зада, ба кӯҷаи сарбаста даромада буд. Ба худ гуфт, ки бо андешаҳои носавоб машғул шуд, бо фикру андешае, ки барои мӯъмину мусулмон манъ шудаанд. ӯ ба паҳлӯи дигар гашт ва оёти пеш аз хобашро аз ҳаррӯза бештар такрор намуд.

Ними шаб тақ-тақи дар бедораш кард. Ҳамонҳо, аз дил гузаронид Сангинбек. Халосӣ нест, аз афти кор. Дасттешаро аз тақи яктаҳ ба миёнбандаш гузаронид. Усто нахоҳад, ки асбоб доштаниш аён шавад, онро ба тарзе эҳтиёт мекунад, ки то напалмосӣ, пай намебарӣ. Дилаш гувоҳӣ меод, ки бе аслиҳа набояд берун равад. Кордҳои нағз дорад, яктааш дудами дасташ тобдори устухонист, ки онро чандин маротиба ба сафарҳои дур ҳамроҳ бурдааст. Аммо аз ҷӣ сабабе тешаро гирифт. Шояд аз он сабаб, ки маълум аст дар ин по-си шаб кӣ омадааст.

– Бек омаданд, усто. Худашон омаданд. Шуморо мунтазиранд, – гуфт касе аз оғӯши торикӣ. Ин овози ҳамон дастёре буд, ки рӯзона ба сари кораш рафта буд.

– Кани он кас?

– Он ҷо, дар тутзори лаби ҷар.

Шаб чунон तरीкистон буд, ки каси дигаре мешуд, як қадам пеш рафта наметавонист. Сангинбек бо эътимод қадам мегузошт. Ҳар як ваҷаби пайраҳаҳои боғаш, боғи ҳамсоя ва рафиқаш Рустам, боғҳои атроф, пасту баландиҳои ҷари хилват ва тутзори ба он пайваста барояш ба мисли кафи даст озмуда буд. Бале, эътимодаш аз он буд, ки роҳ воқеан шинос аст ва боз дар он буд, ки вай, Сангинбек, дар пеши одамоне, ки ӯро ду рӯз инҷониб ором намегузоранду ҳоло нимишабӣ аз бистари хоб бардошта, ба кучое мебаранд, гуноҳе надорад. Рост, ки талаби онҳоро ба иҷро нарасонид, дастаи фиристодагонашонро ба роҳи пурхатари кӯҳистон, ба роҳе ки аз чандин дара, ағба ва хаму кӯталҳои силсилаи Зарафшон гузашта, ба Ҳисори шодмон мебарад,

ҳидоят накард ва нахоҳад кард. Дигар роҳбалади эътимод-бахше наёфтанд, магар, ки аз домани ӯ ин қадар саҳт доштаанд.

Сангинбек пешопеши навқари Исломбек қадам мезаду ҳаёл мекард, ки ин одамон ба вай зарар нахоҳанд расонид, зеро агарчи ба ҳукумати нав ва кордориҳои аввалини вай таваҷҷӯҳ дорад, ошқоро ба он тараф нарафтааст. Сониян, вай аз хунармандони баобруи ин музофот аст. Ба хуни чунин кас зомин шудан бадномӣ меовард. Агар аз гарданшаҳиҳои ӯ бисёр дар ғазаб шуда бошанд, гӯшмоле медиҳанду бас. Ҳамин тавр фикр мекард худ ба худ Сангинбек, чунки аз воқеаҳои охири дохили дастаи Исломбек беҳабар буд. Гофил буд, ки он воқеаҳо бо номи вай, бо гардантобии вай аз фармоиши бек вобаста буданд ва як қисматашон бо хунрезӣ анҷомид ва боз тақозое дошт, ки хуни тозае бирезад.

Даста дар деҳаи канори шаҳр базме дошт. Базми ноором ва ошуфта, маҷлисе, ки бунёдаш на дар созгор омадани корҳо, балки бештар дар ноомади онҳо буд. Йигитҳо мусаллас менӯшиданд ва маслиҳате доштанд, ки ба назди Иброҳимбек, аниқтараш ба деҳаи Ҳакимӣ ба Ҳисори шодмон кӣ меравад? Роҳи душворгузар, вале наздиктари кӯҳистонро роҳбалади хубе лозим аст. Вагарна эҳтимоли дар ягон вартаи хатарнок набуд шудан вучуд дорад, чунки дар ҳамин роҳи нисбатан хилват ҳам ба аскарони сурх ё ҳавохоҳони онон дучор метавон омад. Роҳбалади хубтарин дар ин гирду атроф усто Сангинбек аст, ки аз амри бек гардан метобад. Умуман вай ҳамин хел зоти ноасл аст, фақат ба каси дилхоҳаш ҳамтабақ мешавад, фақат ба кори дилкашаш камар мewanдад.

Роҳи калону ҳамвортари Китобу Ғузору Бойсун пур аз «гӯшу чашми» ҳукумати нав аст.

Чӣ бояд кард?

Гӯё охири хуми мусалласи зӯри шашсола кӯмак кард: қарор доданд, ки ҳар чи бодо бод, бо роҳи ҳамвор вакил фиристода шавад. Дунболи ҳам ду вакил роҳи карда шавад. Иншооллоҳ, ба манзили мурод ақаллан яктоаш хоҳад расид. Ҳа, масъалаи иттиҳоди дастаҳои парокандаи ҳомиёни шаритро ҳарчи зудтар бояд ҳал кард. Ҳукумати нав рӯз ба рӯз

кувват мегирад, майдони ҳарб торафт тангтар мегардад, агар чунин аҳвол боз муддате давом кунад, дастаҳои парешон ҳатто дар қароргоҳи худ паноҳе наёфта, маҳв хоҳанд шуд.

Оре, хуми мусалласи кӯҳна ба зудтар пухтани маслиҳат мадад расонид. Қарор шуд, ки бомдоди дигар фалонӣ ва фалониҳо ба роҳ мебароянд. Муаммо аз байн рафт, аммо аз қадим маълум аст, ки шароб дар ҳалли як муаммо кӯмак кунад ҳам, ба майлу ихтиёри худ муаммои тозае ба миён меоварад. Хусусан, ки айшунӯш ҳамчунон давом мекард, балки аз боиси кушоиши кор ба авҷи тозааш расида буд. Инак, дар оғози поси дуввуми шаб, қарибиҳои фароварди базм муовини Исломбек, дасти рости ӯ дар ҳамаи корзорҳо аз таъсири май ё аз часорате, ки дар ниҳодаш фаровон буд, ба киноя гуфтан сар кард. Сонӣ бекро ном набурда, таъна зад, ки аз фориғболии баъзе йигитҳои бегурда фурсати зиёде барабас рафт.

– Йигитҳо ном надоранд? Кадомаш бегурда? – ногаҳон хун ба сараш давида ва саропо тасфида бонг зад Исломбек.

Шароби фаровон гӯё маҳаке буд, ки занги деринаро зудуда, қимати асли сангҳоро падидор менамуд. Муноқиша рангу оҳанги ошкоро мегирифт. Аз як гап гапи дигар бармеомад, ки аз пешина сахттар, талху тундтар буд.

– Муттаҳам! – гуфт ниҳоят бек ба муовин. – Медонам, нағз медонам, ки миёни йигитҳо тухми низоъ мекорӣ. Мақсадат ҳам равшан: худат бек шудан меҳоҷӣ.

– Ту ба ном бек... бошӣ, ман чӣ кунам? Худат муттаҳамӣ, ки як шонатарош фармоната ба ду пули пуччак нагирифт. Бек хомӯш шуд. Ҳама хомӯш шуданд. Дигар аён буд, ки яке аз ин ду саркарда аз ин меҳмонхона зинда нахоҳад баромад. Пас аз дақиқае яке аз калонсолтарон гӯшаи дастархонро қат карда, аз ҷояш бархост, кадаме ба пеш гузошт ва гуфт, ки дар чунин замонӣ алғавдалғав ҳама бояд батоқату пурбардошт бошем. Ба хотири иттифоқ ҷамъ омада будем, ману туву туву ман накунем, аз як гиребон сар бароварем...

Сухани маслиҳатомези вай таъсире набахшид. Бек сар боло карда, чашмони хунгирифтаашро ба муовин дӯхт ва бо овози пасти пуртахдид гуфт:

– Тавба мекуни! Худи ҳозир.

Вай худро дар канори партгоҳе мидид. Дар калимаи «шонатарош» таҳқири сахте ҳис карда буд. Номи асбоби ороиши занон дар назараш ишораи ғайримустақиме дошт ба заъф, ба сустихоӣ мардони зантабиат.. Агар тавба накунад, аз беки Исломбек осоре нахоҳад монд.

– Аз роҳи рост намегарданд! Дар кори ҳақ тавба ҳаром аст, – паст наомад муовин ва даст бар бағали чомааш бурд, ки он чо аслиҳааш меҳобид. Вале дасти ӯ ба дастаи револвер нарасида, садои тир фазои хонаро тарконид.

Ҷасади муовинро бардошта, ба айвон бароварданд. Исломбек ба дастраш ва се нафари дигар амр дод, ки худи ҳозир ба Сочак меравед, Сангинбекро аз бистараш бардошта, ба қатл мерасонед. Лекин бе шавқуну фарёд, бидуни тирандозӣ.

Сангинбек аз ин ҳодисот ғофил буд. Ва он чӣ, ки ҳамагӣ дар чанд дақиқаи ин шаби зулмот пас аз боло баромаданаши аз пайраҳаи хористони ҷар рӯй дод, низ барояш аз лаҳзаҳои даҳшатноктарини умраш буд, ки чӣ шуданаширо баъдтар ҳарчанд зӯр занад ҳам, ба як тартиби муайян пеши назар оварда наметавонист. Ва хусусан чандин шабонарӯзи баъдинаро. Ҳамин қадар ҳикоят карда метавонист, ки аз пайроҳаи пурхор боло баромад, ба паҳлӯи танаи ғафсу ковоки тути куҳансол расид ва расидан замоно аз зарбаи сахте бар буни гардан ба хоки майдон парӯ афтод. Дар ҳамон ҳолат хобида, ҳис кард, ки гӯё сиче аз тақи шонаи чап пайкараширо сӯзонида, ранҷи ҷонкоҳе, азоби тасвирнопазире оварду аз пеши сина баромад ва ба ҳаёлаш, аз он ҳам гузашта, ба тапурхоки нарму серуни майдон даромад. Сонияе пас боз чизе гарданаширо саҳт сӯзонид.

– Номардҳо, говдуздон, одамқушҳо... – дар хоку хун тапида, пичиррос мезад Сангинбек. – Тамом шуд корам... Ҳайфо, Пӯлодбек, духтарчаҳо ятим монданд...

Ногоҳ Сангинбек ба ёд овард, ки ӯ Пир дорад. Ва худи ҳамон лаҳза гӯё нидое дар гӯшҳояш садо дод, ки барҳез, Сангин, барҳез, ки фурсати таъхир нест. Дар камарат теша дорӣ. Ҳозир равост, ки он асбоби иморат, олоти ободкорӣ аслиҳаи интиқом бошад... Барҳез, писар, ту паҳлавонӣ...

Ҳолати ачибе рӯй дод ба Сангинбек. Чашмонаш ба таври фавкуллодае равшан гардиданд. Дар шаби зулмот, ки дар сафҳаи осмон ақаллан ситорае ба назар намерасид, вай на фақат шабаҳи кушандагонаш, танаи дарахтон, балки буттаҳо, ҳатто ба хаёлаш, нақши поро дар рӯи хоки майдон мездид.

– Аблаҳ! – аз канори тутзор фарёде шунида шуд. Ин овози шиноси навқари бек буд. – Вая Сангинбек мегӯянд. Ду корд катӣ тан намедихад.

– Тамом шуд, – қасе дар ҷавоб мегуфт. – Валло тамом шуд, ноҷунбон мехобад.

– Бирав, гуфтам, буздил! Ту ҳам бирав, Малла.

Вақте ки Сангинбек қоматашро рост гирифт, суробе ханҷар ба даст ба сараш ҳамла овард. Сангинбек бо мӯҳраи теша аввал ба банди дасти вай зад, пас худи ҳамон мӯҳраро бар тори сараш фаровард. Зарби теша садои кунди нарме баровард, ки ҳангоми бархӯрдан ба ҷӯби пӯк ё хишти хоме ончунон садо бармеояд. Шабаҳ нидое баланд кард, ки ба овози шахси дилаш беҳузуршуда монанд буд ва дар ҳамон ҷо ба замин фуру нишаст. Сояи дигар аз тарафи чап наздик меомад. Сангинбек ҳамаи ашёи атрофу акнофашро ҳамчунон равшан мездид. Ба андозае аён мездид, ки дар шаби маҳтоб ба ин дараҷа ошқору ҳувайдо дидани чизе кам муяссар мешавад. «Шамъ пеш аз хомӯш шуданаш лаҳзае хонаро равшан мекунад. Яқин, ин манзараи хунин охири диданист маро» аз дил гузаронид Сангинбек ва ба ҳамла омода шуд. «Чаҳор нафар будаанд номардон. Чаҳор марди аслиҳадор бар муқобили каси танҳое, ки фақат як тешаи корӣ дорад. Лекин ман онҳоро мебинам, онҳо маро не. Ин дасти пирам аст, дастгирии пирам аст. Шукр, овози пирро баръало шунидам».

Шабаҳ ҳамчунон ба оҳистагӣ пеш меомад. Сангинбек тешаро ба дасти чапаш гирифт. Вай ҳис мекард, ки хуни гарм аз гардану тахтапушту синааш ҳанӯз дар таровиш аст. Дар атрофи банди эзор ғун шуда, онро шип-шилта тар ва гарон кардааст. Хусусан қисми пешро, зери шикамашро. Миқдоре аз хун поёнтар ҷорӣ шуда, дар тихигоҳаш шах мешавад ва узвҳои нухуфтаи ӯро бо гаронӣ ва сардии ғичи-

новаре оғўшта ба поён мекашад.

Ин дафъа Сангинбек ба ҳамлаи ҳариф мунтазир нашуда, худаш ду қадам пеш рафт ва ҳамаи қуввати боқимондаашро ба як ҷо ҷамъ оварда, ҷаҳиду дами тешаро бар сари он суроб фаровард.

Дигар ёддошти бонизоме надорад. Ёд дорад, ки ғарчасанон бар ҷисми он суроб фуру нишастани асбоби алмосвор тезашро шунид ва худаш низ дар паҳлӯи ҷасади ҳариф дубора биафтод. Он чи пас аз он рӯй дод, фақат аранг-аранг, фақат баъзе пораҳои ҷудогонааш ба шуури вай расидааст, саҳеҳтараш, ба кадом як канори дури шуур сабуксабук расида, ҳамчунон сабук гузашта рафтааст. Гӯё ду нафари дигар, навқари бек аз ҷумла, пайқари ўро боз муддате чаппаву роста мекарданд. Садои яке ба гӯшаш даромад, ки «корда тоб те, тоб дода гир» мегуфт. Аммо зарбаҳои ба шикамаш расонидаи корд дигар аз озору азият озод буданд.

Сонӣ олам аз аккоси баланд, ғавғои гӯшкарқунандаи сагон пур шуд. Аввал сағҳо як села буданд ва гӯё маҳз аз болюи ҷашми калон кушодаи вай парида мегузаштанд, вале овозашон дур намерафт, балки торафт наздиктар ва боз наздиктар меомад, дар косахонаи сар, дар мағз андар мағзи синаи хунолудаш ларза меандоخت. Баъд селаи сагон бо иттифоқ ба якта сағи калон бадал шуда ва он сағи азим бо ҷашмони оташин, бо даҳони арғувониранги калон кушода ва дандонҳои дароз-дарози хунолуд тирсон ба сӯи вай мепарид. Аммо дар лаҳзаи охири чӣ мешуду сағ хато меҳӯрд ва шатарросзанон аз паҳлӯи ў паррон мегузашт ва Сангинбек низ ба такони мавҷи башасти тохти вай тоб оварда натавониста, ба замин меафтод.

«Аз дасти нокасон мурдан нанг аст», – касе дар беҳи гӯши Сангинбек гӯё пичиррос мезад. Вай ҷашм кушода дид, ки дар ҳар ҷо-ҳар ҷои тутмайдон партави моҳ афтадааст. Аз қучоёе ҷеғи хурӯс ба гӯш мерасад. Ҷароҳати шикамашро бо кафи чап дошта, аз ҷой бархостани шуд. Натавонист. Ба зону баланд шуду боз барафтод. Ва ҳис кард, ки аз зарби ин лат ҷараёни тозаи хун аз зери панҷаҳояш ба таровиш даромада, ангуштонашро гарм намуд. Муддате таҳаммул кард,

сонӣ ба паҳлӯи рост ёзид, бо дасти рост ва пои чап пайкари худро тахмин як ваҷаб ба пеш тела дод. Ба сӯи пайраҳаи хористони ҷар, ба сӯи хонаи худ, ба сӯи наҷот аз чанголи марг... Боз як ваҷаб пеш рафт, боз андаки дигар ва пас дубора ба олами пур аз ғавғои сагон, шақарроси таҳдидомези дандонҳои хуношоми онон ғарқ гардид.

«Бархез писар, ту паҳлавонӣ». Дафъаи дуввум ба ёд омада, аввал ҳамин калимаҳоро ба ёд овард ва қарор дод, ки то рамақе дар ҷон дорад, кам-кам пеш равад. Агар то фардо ин ҷо бимонад, ҳатман мемирад. Бе ин ҳам аз ҷароҳатҳояш хуни фаровон рафтааст. Офтоб барояду рӯз фаро расад ҳам, аз ин пайраҳаи хилвати хористон эҳтимол касе нагузарад ва ба ҳоли ӯ, ба ҳоли он ду нафаре ки ҷасадҳои он дар мобайни тутмайдон меҳобид, чашми касе наафтад.

Бори охирин бӯи тез, бӯи бағоят ғализу ширини анҷирро шунида ба ҳуш омад. Бӯи худи анҷир не, албатта. Моҳи ҷавзо фақат тут мепазуду гелоси сиёҳ. Ин бӯи хуш нақҳати махмуркунандаи баргаш аст, ки аз чи хосияте баробари расидан ба димоғ бӯи ёли асп ё харбуза ба ёд мерасад.

Пас, Сангинбек то ба ин ҷо, то ба сарғаҳи боғи дӯст ва ҳамсояш Рустам беҳушу беёд расидааст? Пас, дар хоку ҳаси пайраҳа аз дунболи худ доғи тӯлонии хунин боқӣ гузошта, аз миёни хористони ҷар ҳам ҳазида гузаштааст? Аҷаб... Фарз кардем фаромадан ба нишебӣ осонтар аст, аммо кай ва чӣ тавр ва дар чанд муддат ҷуссаи хуншори худро ба боло кашида бошад?

Сангинбек бо ҳамон паҳлӯи рост рӯи кулӯҳҳои калон – калону саҳти анҷирзор ҳазид ва аз бағалаи буттае се-чор барги калонтарро канда, рӯи ҳам монду ба ҷароҳати шикамаш дошт...

Давоми фоҷиаро одамон аз забони Рустам шуниданд.

Сағҳои атроф ҳамон шаб хеле ноором буданд, нақл мекард Рустам. Як пос аз шаб гузашта буд, ки сагон хомӯш шуданд. Аммо қариби бомдод сукути деҳот аз садои тир битаркид. Рустам аз ҷой бархост, вале беихтиёр ба садои тирандозӣ даме гӯш дод ва дарёфт, ки он садо аз поёни боғи ҳудаш меояд. Касе бо низом пайи ҳам аз таппончаи пуртавоне тир меандохт. Як, ду, се, чор... шаш тири паёпай...

Сангинбек дар лаби чӯяи фароҳу пуроби тоқ сар ба поён меҳобид. Садои суми чанд асп дар кӯчаи қишлоқ дур ва то-рафт паст шуда мерафт.

Шаҳси тирандоз Исломбек буд, ки аз хабари ҳалокати ду навқари вафодор бағоят дарғазаб шуда, субҳгоҳон худ ба ин ҷо омад ва дар равшании оғози рӯз дид, ки устои саркаш ҳамчунон зинда аст ва доғи хунин ба рӯи замин гузошта, то ба тоқу анҷирзори ҳамсояш кашола шуда омадааст. Бек лаҳзае ба андеша рафт. Шояд дар ин вазъ фоли ноаёне бошад? Вагарна чӣ гуна мумкин аст, ки инсонии оддӣ аз зарби ин қадар ҷароҳат ҳанӯз ҷон насупорида бошад?

Ин мулоҳиза Исломбекро фақат сонияе машғул дошта тавонисту бас. Лаҳзаи дигар вай ба адои ният баргашт. Аспи худро дар сари пайқари беҳаракати усто Сангинбек бозӣ доронида, ҳамаи тирҳои таппончаашро ба тани нимҷони ӯ фуру нишонид.

Рустам гӯш ба синаи рафиқаш наҳода пай бурд, ки дили вай ҳанӯз дар ҳаракат аст. Набзаш қариб эҳсос намешавад, аммо садои сусти дил аранг-аранг ба гӯш мерасад. Куртаи худро дарронида, барги анҷирро ба даҳони пиёла барин ҷароҳати хунбори шикамаш ҷафс карда бааст. Барои бастанӣ ҳамаи ҷароҳатҳо латтаи бисёре лозим буд. Рустам тозон ба ҳавли даромад, аспро зин зада, ба аробааш кӯш намуд. Бо кӯмаки зан ва писараки ваҳшатзадааш пайқари гарони устои таҳамтанро навъе карда бар болои ароба, ба рӯи би-стари ғафсе хобониданд.

Вақте ки ба дарвозаи касалхонаи шаҳр расид, рӯз чошт-гоҳ шуда буд. Ду ҷарроҳи рус, як марду як зан гоҳ дукаса ва гоҳе бо навбат то беғоҳ ҷароҳатҳои устори медӯхтанд, аз баданаш тир ва хоруҳас мебароварданд, ба рағҳояш хун ме-фиристанданд.

Сангинбек ду моҳ дар табобатхона хобид. Рӯзе набуд, ки барои дидани «сахтҷонтарин марди сарзамин» гурӯҳ-гурӯҳ духтурон, ҳар хел сайёҳони ҷаҳондидаи кунҷков, ё ҳеч набошад, се-ҷор нафар ҳангоматалабон наоянд.

Дар музофоте ки Сангинбек ба воя расида буд, кайҳо боз ҷунин ҳодиса ба вуқӯъ напайваастааст. Касе надида ва нашу-нидааст, ки як мард дар набард ба ҳарифони мусаллаҳ ва

дар ҳифзи қон ин қадар қасорат ва матонат нишон дода бошад. Ва мардум ба дostonсарой дар васфи Сангинбек оғоз карданд. Ба ҳақиқати воқеи обуранги илова зам мешуд ва он чиз, ки воқеан қой дошт, шарҳу тафсири тозае мегирфт:

«Босмачиҳо сар аз танаш қариб чудо кардаанд. Лекин азбаски саросема будаанд, шоҳраг бутун монда будааст...»

«Дар тахти пушташ, дар адл миёнаи ду шона изи панҷа будааст. Изи панҷаи Ҳазрати Алӣ мегӯянд...»

«Духтурҳо шикамашро кушода, рӯдаҳои қима-қимаашро дӯхтаанд. Гурдаашро дида мот шудаанд: ба ҳузур каллаи гӯсола барин будааст...»

«Худаш аз кӯдакӣ зӯр будааст. Модараш зоида натавоностиа қариб мемуздааст. Аз Пуштаи Рахш гуфтани қои бузурвор доя овардаанд...»

* * *

– Тасмая ба кокулам бандед дадаҷон.

– Модарат мебандад, Райҳонакам. Бин, ман либосама пӯшидаам.

– Не, шумо бандед, шумо хушрӯ мебандед.

Вай тасмаи абрешиминро бастанӣ мешуд, аммо духтарча дар таки дасташ беист чунбида, аз боғча, аз мураббияш ва ину они дигар ҳикоят мекард. Тасма лағжида гиреҳи бастааш боз мешуд.

Ниҳоят, гиреҳ баста шуд. Шакли вай воқеан ба шукуфаи себ монанд буд. Фақат чандин маротиба калонтар.

– Акнун шумоя оғӯш мекунам, – гуфт Райҳон.

– Майлаш, қонакам, оғӯш кун. Ту оғӯш мекунию ман не мегӯям?

– Хам шавед, дадаҷон. Ана, боз ана. Истед, дадаҷон, саҳт оғӯш кунам? Са-аҳт оғӯш кунам? Ана, боз ана!

Саидбек хушёр шуд. Ин хоб набуд, ин воқеа дина пагоҳӣ рӯй дода буд. Як ҳолати ғанаболуди хаёломезе буд, аз афти кор. Ба ҳар ҳол, ба хоб рафтани саҳле мондааст.

Чӣ шуд ба ман? Ҳатто ғанаб рафтан ҳаргиз мумкин нест, гуфт Саидбек ва ба андозае ки шароит имкон меод, чуқур

нафас кашид. Ба ӯ чунин намуд, ки ҳаври даҳонаш баромад ва ӯ дар партави маҳтоб онро баръало дид. Нӯги биниаш як барин шуда буд. Зонуҳо, оринҷҳояш тадричан карахт мешу-данд. Не, коре бояд кард то баданаш гарм шавад. Вагарна шамол кашада, дар ин ҳолат ба атсазанӣ дарояд, чӣ меша-вад? Атса як амри рафънопазирест, ки на идора карда ме-шавад, на баргардонида. Мабодо ки қўшаатса биояд...

Саидбек тасаввур намуд, ки баъд чӣ мешавад ва дигар дар ин хусус андеша наронда, ба адои ҳаракатҳои маҳдуди гимнастикӣ шуруъ намуд, ки дар вазъи кунуниаш раво ме-донист: дандон ба дандон гузошта, ба дарди ҷароҳатҳо тоб меоварду панҷаҳоро башиддат кушода мепӯшид. Бозуво-нашро қат карда мекушод ва ҳис мекард, ки андак-андак ба-данаш гарм мешавад.

Сазои сарат, худро коҳиш намуд Саидбек. Кӯдаквор ба доми фиреб афтодӣ. Бо пой худ омадию афтодӣ.

Вай аслан ба назди бухгалтер рафта буд. Ҳуҷҷати корҳои саранҷомёфта, санадҳои маоши аҳли бригадаро супорида берун баромад ва акнун ба сӯи мошинсари рафтани буд, ки котиба сар аз тирезаи ошонаи дуввум бароварда фарёд кард: Давид Салимич чеғ доранд.

Дар кабинети сардор панҷ-шаш нафар аз инженерон, сардорони бригадаҳои дуру наздик ҳузур доштанд.

– Ба овеза ҳафтаи оянда навбат мерасад, гуфти а? – савол дод Давид Салимич бо оҳанге, ки сӯҳбати нав катъ шударо давом медода бошад.

– Ҳа. Аз чоршанбе, – ҷавоб дод Саидбек ва аз дил гузаро-нид: «Парерӯз бобоямро дафн карда омадам. Пасфардо ба маросими ёдбудаи меравам. Аз ҳамаи ин воқеаҳо хабар до-рад ва барои ман чӣ касе будани Бузургро ҳам нағз медонад. Дуввумин дафъа аст, ки маро мебинад, аммо чизе намегӯяд. Парешонхотир аст ё аблаҳ? Ё...

– Ҷои авезаро худат дида будӣ?

Саидбек оташин шуд, вале бо зӯр худро ба даст гирифта, оромона гуфт: – Ҳа.

– Рӯзона дидӣ? Дурустакак дидӣ?

– Ҳа.

– Ман, чӯра, дина дидам. Вай шахҳои хушқардаат наме-

шавад. Анкер¹ намечаспад, часпад ҳам, дар он ҷо дошт намедиҳад. Бо ҳеликоптер то сарғаҳи Кашолдара рафта будам. Инженер нишон дод. Фаромада дидам, ҷӯра. Намешавад.

Сардор ба ҷои вертолёт ҳеликоптер гуфта, ба суханаш тобиши илмӣ додан мехост. Ақида дошт, ки савори ҳеликоптер ба Кашолдара рафтаниш бояд вазни мулоҳизаҳои ўро афзояд, ба мубоҳиса роҳ надиҳад.

– Чияш намешавад? – ҳарчанд худро ботинан таскин меод, бо вучуди ин қадре асабонӣ шуда гуфт Саидбек. – Шаҳҳои ҳар ду тараф – сангҳои мазбут. Кӯҳшиносе ин ҷо мешуд, мегуфт, ки он шахҳо миллион сол инҷониб истодаанд, боз сад ҳазор сол меистанд.

– Кӯҳшинос, ҷӯра, намедонам чӣ мегуфт, аммо чашм дошта бошад, мидид, ки санг вайрон мешавад, кайҳо футур рафтааст. Роғ пайдо кардааст. Роғи кӯҳна не.

– Роғ-поғ надорад. Ман он шахро ваҷаб ба ваҷаб санҷидам. Чӣ, ман навшогирдам? Ё кӯрам?

– Оташин нашав, Саид. Ин кори ҳазл не. Ҳар думон аз пайи як корем. Симро ба он шах овозему баъди як-ду сол дар сармои зимистон ё гармои тобистон роғаш ба раҳна бадал шавад, санг бичунбад, овеза ҳамел шавад... Оқибат чӣ мешавад? Ҳамаи силсила аз кор мемонад. Барои натиҷаи кор, ҷӯра, танҳо ман не, як худи ту ҳам не, ҳама баробар ҷавобгарем.

Саидбек «мебинем» гуфта, зеро лаб ғурунгос заду бо рӯи абрӯи гирифта берун рафт. Аввал ба худ аҳд карда буд, ки ҳоҷат ба такрор санҷидани шах нест. Сардор бошад ҳам, номаъқул кардааст. Беҳуда воҳима бардоштааст. Аслан Давид дар ин корҳо дониши казоӣ надорад. Дар муайян кардани ҳатти роҳ ё интиҳоби навъи пояҳо чандин маротиба сахв карда, боиси кори дубора шудани ўро ҳама медонанд. Аммо ба сардор чӣ ҳам мегӯӣ? Бори хаторо баргашта ба сари инженеру прорабҳо ҳавола кардан барои ӯ мушкилие надорад. Аз номи сардори қитъа фармоне нашр карда, як нухсаашро дарҳол ба тахтаи эълонҳо мечаспонад. Хонда

¹ Қисми фулузии васлгари ҷ узҳои иншоот. Дар ин ҷо сангро шикофта, анкерро дар нақби дохили харсанг бо семент банд мекунанд.

мебинию аз ҳайрат даҳонат боз мемонад: бо суханҳои бамаънию бачо, далелҳои бамантиқ айбро ба гардани фалонӣ ва фалониҳо ончунон соз бор кардааст, ки лом гуфта наметавонӣ. «Ба ҳар кас табиат истеъдоде ато кардааст. Яке сар набардошта, ба обу арақ ғӯтида кор мекунад. Дигаре чунон хунаре дорад, ки тамоми умр хиштеро аз ҷое гирифта, ба ҷое намонда бошад ҳам, ободии ҳамаи музофот, савоби ҳамаи корҳо, хизматҳо ба номи ӯ хатм мешавад.

Саидбек дар саҳни мошинсаро даст ба зерӣ ҷумаки об бурда, ба ҷараёни он дошт. Пас парешонхотирина ба рӯяш об пошид ва дар ҳолате ки қатраҳои об аз манаҳаш ба рӯи сина ва гиребони куртааш мешорид, ҳаёл карда истод. Аввал ин ки ҳамин андешаашро сонитар мегуфт, аз рӯи одамигарӣ мешуд. Хуб медонад, ки ба сохтани овеза ҳафтаи оянда сар мекунем. Хуб медонад, ки фавти бобо барои ман чӣ рӯзест. Охир ҳамин қадар сол ҳамсабақ будем, ҳамкор будем... Хайр, магар аз дасти вай доништа кардани чунин корҳо намеояд? Давид Салимич... Давид Салимичи пешонифарох... Чӣ меҳаҳад ӯ? Муродаш чист? Фарз кардем, ки кори моро ду-серӯза қафо партояд, аз кадом як ҷиҳат бурд мекунад. Аз кадом ҷиҳат? Охир бригадаи ман – як ҷузъи ташкилоти худаш-ку. Тавба... Ба нозуқиҳои муносибати байни одамон, хусусан роҳбарону зердастон, ақли Саидбек камубеш мерасад, бешубҳа. Лекин ба як қадар печ дар печаш не. Не, ин хелаш аз ҳадди имконияти вай берун аст... »

Хайр, фардо рафта мебинам, қарор кард Саидбек. Нури шофёра таъйин мекунам, сахарӣ меояд, рафта мебинам. Ҳеҷ воқеа не, боз як бор мебинам.

Ва ҳамин тавр ҳам карданӣ буд. Ба мошинсаро рафта, таъйин кард, ки Нур сахарӣ барвақттар рост ба хонааш биёяд. Аммо оташе, ки сардор ба дилаш афканда буд, хомӯш намешуд. Бештар аланга мегирифтуд дуд мебаровард.

Охир ният кард, ки ҳуди ҳамин рӯз меравад. Баргашта ба пеши саробон рафт, таъйин намуд, ки ба Нур бигӯед аз пайи кораш бошад, вай, Саидбек, бо мошини дигар ба Кашолдара меравад.

Ба кӯлбораш таноб, парма ва болға гирифтуд ба роҳ даромад. То ба ин ҷо бо мошини кадом як санаторий омад.

Шахи тарафи чапро дид. Ҳамон шахеро, ки Давид Салимич гӯё ҳеликоптерсавор омада дидааст. Чунонки заррае шубҳа надошт, роғе набуд дар пайкари азими шах. Эҳтимол ҳамон раҳи қачалаки аз шикасти қабати рӯй боқимондаро Давид Салимич роғ пиндошта бошад. Е шояд ин фарзияи инженере бошад, ки ўро ба ин чо бо чӣ ғаразе ҳамроҳ овардааст.

Манзара ба дараҷае равшан буд, ки Саидбек ҳатто пармаю болғаро аз кӯлбор набаровард. Пас гашта, поён фаромад, аз пайраҳаи назди кулбаи партов гузашта, ба сари роҳи калон баромад. Чашм ба роҳи мошини роҳгузар сигор дуд карда меистод, ки боз хаёлаш ба ҳамин муаммо баргашт. Давид, бидуни шубҳа, ҳамин шахи тарафи чапро мегуфт. Зеро ў ба шахи самти рост набаромадааст, баромада ҳам наметавонад, дар он тараф фурудгоҳи муносиби вертолёт ҳам нест. Бо вучуди он шахи дигарро низ бояд дид. Дар ҳаққи баъзе одамон мегӯянд, ки шайтонро ба лаби дарё ташна бурда, ташна меорад. Ин гапа дар ҳаққи Давид Салимич ҳам бигӯй, ҳато намеравад. Агар рафту муродаш муддате ба таъхир андохтани сохтмони овезаи нав бошад, ба ҳар навъ барои расидан ба мақсад мекӯшад, як бало мекунад, ки нақшааш ҷомаи амал пӯшад. Рафта мегӯй, ки шахро дидам, роғ-поғ надорад. Мегӯяд, ки кадом шахро дидӣ? Шахи тарафи чапро, ҷавоб медиҳӣ ту. Тарафи чап аз рӯи ҷараёни дарё ё аз рафти мошин? – мепурсад Давид Салимич ва он гоҳ мулзам шуда, дубора ба ин чо меояд.

Он шахро низ бояд дид ва санҷид, ҳарчанд ки ба ин кор заррае ҳоҷат нест. Аз шубҳа бояд озод шуд. Ба ин кор се соати дигар меравад, зеро болотар рафта, аз пули ҷубини муаллақ гузашта, аз он соҳил боз ба поён баргашта, хо ана ба он пайраҳа омадан лозим. Чораи дигар нест.

Саидбек дар шахи дуввум ҳам нуқсе надид, ки ба устувор кардани овезаи симбардор ҳалал бирасонад. Вай ба ин нуқта аслан эътимоди қавӣ дошт, аммо баъди такрор дидан, пас аз ғарқи обу арақ шуда поёнтар фаромадан баноҳост саҳт ба ғзаб омад. Ва эҳтимол, дар касофате, ки воқеан аз таки пой баромад, дар афтоданаи ба сангпар ҳамин ошуфтагиаш низ боис шуда бошад.

Сазои сараш. Кӯр асояшро як бор гум мекунад. Саидбек,

аз афташ, на фақат кӯр аст, кару гарангу фаромӯшхотир ҳам аст. Бакуллӣ фаромӯш кардааст, ки Давид Салимич баҳорон низ ўро ба вартаи хатарноке тела дода буд. Ва он дафъа ҳам айнан бо мадади ҳамон шиоре, ки нафъи кори умумро бояд муқаддам донист.

Дар чамъомади сардорони бригадаҳо фармуд, ки Саидбек симкаширо дар қитъаи худаш зудтар ба анҷом бирасонад. Саидбек барои иззаташ аз ҷой бархоста, арз намуд, ки кори бригадааш аз нақша, яъне ки аз график ҳам пеш рафтааст. Симро кашида ба пояҳо устувор кардаанд. Фақат як равоқи калони ҳаштсадметра мондааст. Ҳамин ки обу ҳаво беҳтар шуд, сими онро дар як рӯз мекашанд. Равоқи бузургро васлгарон равоқи махсус меноманд ва аз рӯи нақшаи махсус месозанд ва корҳои оид ба онро фақат дар шароити комилан мусоид анҷом медиҳанд.

– Ҳаво кай беҳтар мешудааст? – писхандомез савол дод Давид Салимич.

– Аз фардо ҳарорат баландтар мешудааст. Худатон шунидед.

– Лекин охир ҳозир, баҳор-ку...

– Дуруст, баҳор, аммо пешгӯиҳои ҳавошиносон ҳам акнун эътимодбахш шудааст, – боз эътироз намуд Саидбек.

– Яъне ба планҳои мо мувофиқ шудааст? – пичинг партофт Давид Салимич.

– Кори равоқи калон мураккаб. Ба шитоб кардан ҳам ҳоҷате нест. Мо дар рӯи замин кори бисёре дорем. Бригада бекор мемонд, гапи дигар буд.

– Ман гуфтам, ки сим кашида шавад, – саҳт карда гуфт сардор. – Ба муҳокимаю мунозира одат накунед, оқибаташ хуб нест.

Саидбек дигар чизе нагуфт. Нагуфт, ки дар ҳавои хунук зери борон сим кашида намешавад. Дар кӯҳсор ҳар соат, ҳатто дар зарфи як соат ду-се бор ҳаво пасту баланд мешавад. Борони ба сим расида мабодо яхча бандад, фалокате метавонад рух диҳад. Ин гапро нагуфт, зеро ба гуфтан эҳтиёҷе набуд. Ҳама, охир, мутахассисонанд, аз ҳамаи нозукиҳои кор ва аз ҷумла аз қоидаҳои ҳатмии бехатарии кор низ хуб огоҳанд.

– Пасфардо равоқи калон ҳам тайёр бошад. Комиссия меояд, – гапро тамои кард Давид Салимич ва бо оҳанги таҳдоре илова намуд: – Агар хоҳед, ки дар пеши калонҳо сарпасту забонкӯтаҳ нашавем.

Саидбек ба васлгарони бригадааш гуфтугӯро бо сардор арз намуд. Ҳама хомӯш меистоданд. Саидбек ба рӯи Алексей, беҳтарин васлгари бригада саволomez чашм дӯхт, ки «ту чӣ мегӯӣ?»

– Фармон ҳамту бошад, чӣ илоҷ? – китф дарҳам кашида гуфт Алексей. – Таваккал гуфта мебароем.

Саидбек дар андоми рафиқи бебоки хунармандаш ҳеҷ гоҳ аломати дудилағӣ надида буд. Одами дудиларо ба кори мушкил аз фиристодан нафиристодан беҳтар аст. Ин амри маъруфест.

– Худам мебароям, – гуфт Саидбек.

Новиков аз оринчи ӯ маҳкам дошта, роҳ намедод, аммо Саидбек тасмаи ҳалқаю занҷирадори васлгаронро чобукона ба миён баст, занҷири зулфиндорро, ки одатан барои эҳтиёт ба яке аз симҳо овезон мекунанд, бо диққат аз назар гузаронид. «Дар кор бо Алексей ҳар ду баробарем, ба худ меандешид Саидбек. Лекин модоме дар ҷамъомади назди сардор ақидаи дурусти худро гузаронида натавонистам, азоби корро ҳам бояд худам ба зимма бардорам...»

Як соати аввал кор ҳамвор мерафт. Рафиқонаш аз поён нуғи симро ба дунболи булдозер баста мекашиданд, вай ба гузаштани сим аз миёни ғарғара кӯмак мекард ва пас аз тараф шудани сим онро ба ҳалқаҳои изолятор печонида мебаст.

Ногоҳ Саидбек пай бурд, ки қатраҳои борон дар пеши назараш ба сим расида, дигар ба поён намешоранд, балки андак-андак ба яхча табдил меёбанд, баръало дид, ки сим дар пеши назараш тадриҷан ғафс мешуд, гӯё ҷомаи шаффофи шишагун мепӯшид. «Ҳамин ҳалқаро ҳам бандам, бас, кифоя, дар дилаш аҳд кард ӯ, сонӣ мефароям, бигузур ки...» ва ҳанӯз андешаи худро ба анҷом нарасонида, аввал дасти рост, баъд пой чапаш дар рӯи сими шӯшабаста лағжиду ӯ сарнагун афтод ва ба занҷири эҳтиёти камарбандаш овезон шуд.

Гиреве бархост аз поён. Пас ҳама баногоҳ хомӯш гардиданд. Алексей ва як нафари дигар ба сӯи пояи оҳанин давиданд то болотар баромада, ба наздиктари Саидбек бирасанд ва ҳеҷ набошад бо маслиҳат ё ақаллан бо қаробати худ ба дилаш мадоре бахшанд. Дигарон нафас ба дарун кашида, назора мекарданд, ки сардор чӣ кор мекунад. Чораи дигар ҳам набуд. Хосияти кори васлгарон ҳамин. Дар ин гуна лаҳзаҳо барои халосии чонат пеш аз ҳама худат талош мекунӣ. Ва он ҳам агар хушу ёдат дар ҷояш бошад, ҳангоми ба занҷира барафтодани вазн миёнат лат нахӯрда бошад. Кӯмаки вертолёт ё нардбонҳои нимаавтомат ҳоло фақат дар нақшаҳо вучуд дорад. Ё дар ҳаёли рангини васлгарони ҷавон.

Саидбек занҷирро дошта-дошта, болотар баромад, симеро ки пештар дар зери пояш буд, бо ду даст фишурда, дар ҳамин ҳолат овезон монд. Ёро даме нафас рост кардан лозим буд, чунки аз шиддати изтироб ва дар натиҷаи чанд лаҳза сарозер овезон будан хун ба сараш зада, пеши чашмонаш курачаҳои сурху сиёҳ мерақсиданд. Вай сонитар нақл мекард, ки саҳт тарсида буд. Воқеан агар касе аз наздиктар нигоҳаш мекард, мидид, ки ранги рӯяш хокистаргун ва лабонаш лочувардӣ шудаанд. «Тамом, занҷир канда шуд ё зулфин аз бандаш баромад, ки сарозер рафтам. Сад ҷон дошта бошам, яктоаш наҷот намеёбад» гуфта буд дар дилаш.

Саидбек нафасашро рост намуда, зӯре ба кор бурд ва ҳар ду поро аз болои сим чилликвор гузаронида, зулфинро паҳш карда кушод ва занҷирро ба миёнаш як бори дигар печонида, аз сари нав ба сим пайваст. Акнун оҳиста-оҳиста ваҷаб ба ваҷаб ба сӯи поя ҷунбида, ин чанд метр масофаи душворро тай кардан лозим буд.

– Саид, ман дар ҳамин ҷо, – садои Алексей баромад аз болои поя. – Ҳеҷ воқеа не, ҷӯра. Биё, оҳиста – оҳиста биё.

Рафиқони дар поён буда ҳамчунон рӯй ба осмону чашм ба сӯи ӯ хомӯш меистоданд: дар чунин вазъият маслиҳату машварат як сӯ истад, ҳар як калима гап барзиёд буд.

Саидбек мидид, ки шӯшаи рӯи сим ҳоло боз ғафстар шуда буд ва аз фишори дастпӯшакҳои резиниаш об шуда, ба сару гарданаш қатраҳои калон-калони об мечакид, ба даруни

остини комбинезонаш қорӣ мешуд.

Баъди он ки Алексей аз болои поя хам шуда, аз гиребони Саидбек қапид, ӯ ҳис намуд, ки барои ҳаракат дигар мадоре, маҷоле надорад. Лаҳзае дар хаёлаш хаймаи танҳою майдаяки олими қутбшинос дар яхистони беканори Антарктида намудор шуд. Сипас чеҳраи Бузург пеши назараш омад, ки ба ӯ таачҷубомез нигоҳ мекард ва гилаомез мепурсид: «Ҷа, Бек, ба ту чӣ шуд? Худатро даст гир, Бек, ту паҳлавонӣ, ту писари худам ҳастӣ...»

Саидбек сари худро сабук афшонид, ҳушу ёдашро ба як нуқта чамъ овард ва чобукона ба оҳани поя часпида, қома-ташро рост гирифт.

Фақат баъди фуруд омадан ба замин пай бурд, ки панҷаҳояш хуншоранд. Рӯзи дигар қисме аз нохунҳояш кӯчида, фуру афтоданд ва ӯ ду ҳафта бо дастони докапеч ба кор меомад.

Агар ҳамон рӯзи баҳорон кор бо фочиа анҷом меёфт, бешубҳа, тафтиш ва пурсуков сар мешуд, намояндаи прокурор омада, ҳамаро аз сӯрохи сӯзан мегузaronид ва оқибат муайян мекард, ки қоидаҳои ҳатмии бехатарии корро, кӣ (ва, эҳтимол, ба чӣ мақсаде?) вайрон кардааст. Дар он сурат, шояд номи Давид Салимич рӯи об мебаромад.

Алексей Новиков ҳамон рӯз то бегоҳ исрор мекард, ки фармони ғайриқонунии Давид Салимичро ҳеч набошад ба сардорони иттифоқи касабашон гӯшрас кардан лозим. Аммо Саидбек ба маслиҳати рафиқаш надаромад. Аз касе ба касе шикоят бурданро бад медид вай.

* * *

Шуввоси дарё дам ба дам оҳанги худро дигар мекунад гӯё. Гоҳе чанд дақиқа ба гулдурӯси бардавони раъди айёми баҳорон мемонад ё ба гумбурӯси обшори тавоное, ки аз баландии баланде бар сари харсангҳо мерезад. Гоҳе садои он банохост фуру нишаста, ба шарфаи банди шох ё дарзаи най шабоҳат пайдо мекунад, ки касе аз рӯи санглох ё мазраи хушке кашола мекарда бошад.

Не, ин ҳам ба хосияти сомеаи кас марбут аст, бешубҳа. Вагарна оҳанги дарё ба хотири чӣ тағйир меёфтааст?

Қурси моҳ ба мабайни осмон расидааст. Саидбек бо ҳаракати одатӣ ба банди даст нигоҳ карду дарҳол ба ёдаш расид, ки соаташ гум шудааст. Ҳоло чӣ вақте бошад? – фикр мекард ӯ. Модом ки моҳи шомхӯрда ба миёнаи осмон расидааст, пас субҳ наздик аст.

Оқибати шитобкорӣ ҳамин. Андаке бардошт мекард ҳамроҳи Нур меомад, вай ӯро танҳо намегузошт, ҳаял карданаширо дида, ба кофтуков медаромад, рафиқонаширо огоҳ макард. Эҳа, Нур, Алексей, Собир агар эҳтимоли нохуширо ба дил роҳ диҳанд, бе муболиға дунёро чаппаву роста мекунанд.

Дар тӯйи писарҳои Нур чӣ корҳое карданд!

Собир ва Алексей саҳари рӯзи ҷумба мошини каппадори бригадаро савор шуда, ба бозори кадом як райони дур бирафтанд, то ба пули тӯёнаи аҳли бригада ҷавонае бихаранд. (Собир мегуфт, ки дар бозори деҳот мол арзон аст). Онҳо мебоист то оғози кор ба Кашолдара бармегаштанд, аммо чоштгоҳ шуд, пешин шуду гузашт ва фақат ҳангоми аср Алексей танҳо омад.

– Собир ку? Шумо дар кучоҳо гаштаед? – бо ҷиддият савол дод Саидбек, ки худро кайҳо боз барои сарзаниш кардани рафиқонаш омода мекард.

Алексей механдиду мегуфт, ки Собир зиндаву саломат аст. Дар хонаи Нур нишастааст.

– Нишастааст? Магар тӯй пасфардо нест? Вақти бекоршинист ҳозир? Рӯзи охирини ҳафта будани имрӯз аз ёдатон баромад. Ку пештар биё, даҳоната кушо, ҳуҳ бигӯ. Ба ҳаёлам, аз саҳари солеҳон шароб хӯрдаед. Чӣ чини качак зад шумоя?!

Алексей ба «сиёсати» сардор эътибор надода, ҳамчунон механдид. Баъд воқеаро нақл кард.

Онҳо ҷавонаро, аз гуфти Собир, хеле арзон харидаанд ва паси мошинро ба дӯнгие рост карда, чорпоро савор карданд ва дари қафои мошинро баста, ҳар ду ба кабина нишастаанд. Аммо ҳанӯз аз бозоргоҳ дур нарафта, ҷавонаи сӯр худро ба чаҳор сӯи каппаи мошин задан мегирад.

– Мошина даст бигир, Алёша, – мегӯяд Собир. – Ман ба он ҷо гузарам. Набошад, ҳайвони зӯр каппая лах-лах меку-

над.

Алексей ҳис мекунад, ки бардорузани ҷавона ба ҳар ҳол камтар шуд. Ба роҳи ҳамвор баромада, аз тирезачаи паси кабина ба даруни каппа назар меафканад, вале чизеро дида наметавонад. Ҳайрон шуда, боз мошинро нигоҳ медорад ва дари қафоро кушода нигоҳ мекунад, аммо на Собирро шинохта метавонад, на ҷавонаю каппаи автомобилро: ҳайвони ромнашудаи саҳроӣ ҳам аз тарс, ҳам аз он ки соҳибаш дар арафаи бозор аз ему алафу кунҷора ҳар чӣ бисот доштааст, барои бозоргир шудани он ҳӯронида, чандин бор шикамсерӣ об додааст, аз фарш то сақфи каппаро олонида ва ифлосихои шурути худро бо думи дарозаш аз дару девор гирифта, ба сару рӯи худ ва Собир задааст...

– Ними қишлоқ об кашонида, мошинро шуст, ман баҷаҳои Нур катӣ Собира шуста, ба либоси Нур печонида омадам, – гуфт Алексей. Ва пас аз ин Саидбекро ба каноре кашида гуфт: – Худат гуфта будӣ, ки тӯи Нура даст ба даст карда мегузаронем, а? Ҳамин тавр ки бошад, дару девори боғу ҳавлиашро андак таъмир кардан лозим. Ту надидай? Бегоҳӣ ҳамроҳ меравем. Як тараф девори пури таппак, як тараф ғарами ғӯзапоя. Аз канори боғаш ҷӯи калон мегузарад, агар болоша бо тахта пӯшӣ, деворҳоша андак ба тартиб андозӣ, ҷаннат барин мешавад. Чӣ гуфтӣ? Дар пушти вагонаки ту ду-се мошин тахтакӯҳнаи қолиби бетон хобидааст. Аздусар ҳезум мешавад. Мекашонем ҳамин тахтаҳоя. Чӣ гуфтӣ?

Аз саҳари шанбе ҳашар сар шуд. Қариб бист нафар коргарони бригада аҳлона ба кор часпиданд. Ҳамсояхи Нур муддате аз дур ба кори онҳо бо ҳайрат ва мароқ назорат карда меистоданд. Сонӣ онҳо низ дасту остин барзада ба ҳашар ҳамроҳ шуданд. Гурӯҳе тахтаҳои кӯҳнаро аз мехи қачалак ва боқимондаи бетон тоза мекард. Собир дар гӯшае ду ғӯларо ба замин гӯр карда, дар ним соат дастгоҳи дуредгарӣ сохт ва ба ранда кардани тахтаҳо сар кард. Гурӯҳе девори фартути похсагинро афтонида, ба ҷояш девори сапсафеди тахтагин мебардошт. Ду-се нафар дару девори хонаву айвони соҳиби тӯиро оҳаку ранг мемолиданд. Алексей ба рӯи ҳавлӣ сим кашида, барои шабнишинии фардоина чароғ

мешинонид.

Ба рӯи наҳре, ки аз канори боғи Нур мегузашт, тахтапули дарозе сохтанд, ки нишастгоҳи бароҳате шуд. Жигулиҳои Собир ва Алексей байни деҳа ва шаҳр мокувор тор метаниданд. Яке магнитофон ва ҳар гуна зарфҳо меовард, дигаре симу микрофон ва даста-даста сачоқу дастархон.

Тӯй бисёр хушрӯ гузашт. Ҷамқишлокиёни Нур мегуфтанд, ки дар ин музофот кайҳо боз ин хел тӯи дабдабаноки батартиб, тӯи фаровонии аҷоиб нашудааст. Ҳатто раисҳо, мудирони анбор ва магазинҳои калон инхела тӯй нагузаронидаанд. Деҳотиён зиёда аз ҳама аз он дар ҳайрат буданд, ки як даста чӯраҳои Нур омаданду боғи оддӣ деҳқонии вая дар як рӯз «авалло ки як рӯзи бутун ҳам не, аз саҳар то пешин!» тамом дигаргун сохтанд: як ҳотаи назарногир буд, баногоҳ боғи васеу боҳаловате шуд, ба мисли боғҳои овозадори истироҳат, ки аз чор тарафаш нур меборад. Ҳофизи гармоннавози Собир аз шаҳр овардагӣ, рафиқи сурнайнавози Новиков базро он қадар тасфониданд, ки аз бисёрии тамошобини дойрахабар барои ин сӯ-он сӯ гузаштани хидматгорон ва дастҳои туй роҳу ришта ёфт намешуд.

Ҳар гоҳ ки Саидбек нӯшбоди сархушонаи бригадири колхозро ба ёд меовард, лабаш беихтиёр моил ба табассум мешуд.

– Рафиқони колхозчиён, – мегуфт ӯ атрофашро аз назар гузаронида ва дар айни ҳол кӯшиш мекард, ки накалавад. – Шумо аҳлия аз ин рафиқҳо ёд гиред. То ҳатто худи ман бояд ёд гирам. Не, ман намегӯм, ки мо аҳл нестем. Не, ман инту намегӯм, мо аз касби деҳқониамон розӣ, то ҳатто фаҳр мекунем. Ман мегӯм, ки барои чӣ мо синфи коргара дар Эс-эс-эр пешқадам, то ҳатто роҳбар мегӯем? Ана барои ҳамин ғайраташ, дилсофеш, то ҳатто хизмати беминнаташ. Бинед, рафиқони колхозчиён, ин ҷанната дидед? Дар як рӯз сохта шуд, то ҳатто дар чанд соат! Рафиқони меҳмонони азизи мо, рафиқон Сангинуф, Новикуф ва... то ҳатто ҳамон Нури худамон! Ба саломатии шумоён, синфи коргар менӯшам! Нури дида! Тоҷи сар!...

Баъди тӯй феълӣ хӯи Нур батамом дигар шуд. Пештар

гоху ногоҳ менолид, ки ҷои истиқоматаш, яъне қишлоқаш аз шаҳр, аз ҷои кораш дур аст. Мошинсавор ба хонааш баргардад, аз сардорони идора ва ГАИ сарзаниш мешунавад. Ба умеди автобус ё мошинҳои роҳгузар шавад, ҳар рӯз чанд соаташ беҳуда меравад. Пас аз тӯй касе аз даҳони ӯ як калима нашунидааст, ки ба шиква монанд бошад. «Дасти ману домани шумо, барои поясозию симкашӣ ба он канори дунё фиристанд ҳам, аз шумо чудо намешавам» – гуфта буд боре.

Додараш Умарро ҳам ба бригада худаш овард. Вай аз армия баргашта, ба яке аз ресторанҳои нави Душанбе ба кор даромада буд. Аслан касбаш ошпазӣ буд. Дар вақташ техникуми ҳамин соҳаро хатм карда, дар аскарӣ ҳам дар қисми мубоширони хоҷагидор хизмат мекард.

– Ҳамин сағирая ба кор бигир, сардор, – илтимос мекард бародараш аз Саидбек. – Вай аз хаамири дигар, ранги ман карахт не, ба раҳмати падарамон рафтааст: чаққон, чашми кора медонад.

Ва азбаски додарашро аз ресторани сердаромад зӯран бароварда, ба бригадаи сайёр меовард, ба Умар низ тасаллиомез насиҳат мекард:

– Дар миёни одамҳои нағз кор кунӣ, арвоҳи падар дастгир мешавад. Пули маоши мо барин пули ҳалол нест дар дунё.

... Ҳа, оқибати шитобкорӣ ҳамин. Дӯстони аҷоиби ҳамкор дорад, аммо аз ҳоли ӯ касе хабар надорад.

Нигор ҳам чизе намедонад. Ба деҳа, ба зодгоҳаш рафтааст. Гуфта буд, ки ба маросими бобо бародари калонаш низ рафтанист. Ҳоло дар қишлоқ дар боғи падар рӯи тахтакати васеъ дар паҳлӯи янга ва бародарзодогонаш масти хоб аст. Малахҳо чирчирашонро бас карда, кайҳо ба хоб рафтаанд. Хурӯсҳо аз ҳар канори деҳа ба ҷеғ задан сар кардаанд. Аммо ба гӯши Нигор садое намедарояд.

Маҳз саҳари рӯзи гузашта ба деҳа рафтани Нигор оё аз амри тасодуф бошад ё дар пайи ҳам ва болои ҳам омадани чунин шароит, ки аз ҳоли Саидбек ҳоло касе агоҳ нест, ягон хел қонуният, ҳеҷ набошад, ягон нуқтаи мантиқие бошад?

Агар Нигор медонист, ки шавҳари маҳбубаш ба чӣ ҳоле афтадааст... Бале, маҳбуб. Нигор ӯро аз тахти дил, аз дилу

чон дӯст медорад.

Онҳо одатан Райҳонро хобонида, барномаи телевизионро – агар дилгир набошад – то охир тамошо мекунанд. Баъд Нигор ба ошхона гузашта, зарфҳоро мешӯяд. Саидбек ба айвонча баромада, сигор дуд мекунонад. Вай ба хотир меорад, ки се соли аввали зиндагониашон дар хонаҳои иҷора ҷи гуна нороҳат мегузашт. Хусусан соли якуми занашӯиашон. Соҳибони хона – ҳам чолу ҳам кампир – одамони дардманд ва дилтанг буданд: аз чанд дақиқа зиёдтар фурузон мондани чароғи ошхона ё даҳлез, аз нимешаб баргаштани зану шавҳари ҷавон, аз хандаи баланди онҳо асабонӣ мешуданд ва маломатомез ғур-ғур мекарданд. Хайрият, хонаи дуввуми иҷора нишастаашон бароҳаттар буд: як ҳамкасабаи Султон – бародари хурдии Нигор ба сафари дусола бирафту зану бачаҳояшро ҳамроҳи худ бурд ва онҳо ба хонаи вай кӯчиданд.

Акнун секаса дар хонаи худашон зиндагонӣ мекунанд. Хоҳанд, то нимешаб телевизор мебинанд, хоҳанд, ба ягон ҷой ба тамошо, ё меҳмонӣ рафта, вақти дилхоҳашон ба хона бармегарданд. Ҳатто метавонанд сахарӣ баргарданд. Фақат якта ғам доранд, ки Райҳонакашон аз хоб намонад...

Саидбек мунтазири ба охир расидани кори занаш дуди сигорашро аз тирезаҳои кушоди айвонак берун пуф мекунаду худро бо ҳамин гуна хаёлот машғул медорад. Вай мехоҳад ба хонаи хобашон баробар дароянд. Аммо қариб ҳар дафъа ё зарфшӯӣ, ё чомашӯӣ, ё дарзмоӣ, ё ягонтаи дигар аз ҳазору як кори хона андаке зиёдтар аз меъёр кашол мешавад. Саидбек низ барои он ки бекор намонад, курсиҳои хонаи калонро, рӯзнома ва китобҳои ҳар ҷо-ҳар ҷо парешон хобидаро ҷо ба ҷо мекунад. Ниҳоят, дигар машғулоте барои ӯ боқӣ наместонад ва ӯ даромада ба рӯи бистараш меёзад. Гӯш ба садоҳои ошхона дода, мунтазир мехобад. Гоҳо дилтанг мешавад, аммо тоқат мекунад. Эҳтимол, аксари занҳо ҳамин хел бошанд, яъне қасдан чунон кордоре кунанд, ки шавҳарон лаҳзаи висолро ҳар дафъа ана ба ҳамин тариқа бесаброна интизорӣ кашанд, аз дил мегузаронад Саидбек.

Ниҳоят, садои пасти ба зарфшӯяк расидани табақу косаҳо, қошуқу чангчаҳо низ қатъ мегардад. Нигор муддате

онҳоро бо сачоқ пок карда, дар чевон чо ба чо мегузорад. Сонй садои шириққй хомӯш шудани чароғи ошхона ба гӯш мерасад. Лекин акнун чароғи ташнов фурузон мешавад. Нигор дасту рӯ шуста, ба рухсораш ҳар гуна кремҳо мемолад. Саидбек ин кори занашро наметангӯдад. Ҳамин ки ба паҳлӯяш омад ва ўро ба оғӯш кашид, илтимос, начаспед, мегӯяд, кремолуд мешавед, мегӯяд.

– О барои чӣ мемолӣ? Ҳар рӯзи худо крем мемолӣ? – дилтангона мепурсад Саидбек.

– Пир нашавам, гуфта мемолам. Дар рӯям ожанг пайдо нашавад, гуфта. Мабодо ба ягон зани дигар ҳавасатон равад, гуфта крем мемолам, – батафсил ҷавоб медиҳад Нигор.

– Воҳ, ту ин қадар дурандешӣ: нақшаҳоят камаш ба бист-сӣ соли оянда рафта мерасанд.

– Набошад чӣ? Илоҷи воқеа, дадаҷонаш, қабл аз вуқӯъ бояд кард.

– Ўҳ, ўҳ, аз Госплан ҳам ту дурандештар-э...

– Хайр, начаспед, – дастони ба оғӯш кашидан омодаи шавҳарро мулоимона рад карда мегӯяд Нигор. – Шакара камаш нағз.

– Рост, лекин ба ин дараҷа камаш маза надорад.

– Дорад, дадаҷонаш, дорад, – бо ҳамон оҳанги нарми навозишомез мегӯяд Нигор, аммо акнун чандон муқобилат намекунад. Дар торикӣ рӯи сандуқчаи ҳамшафати катро палмоскунон руймолеро меёбаду креми рухсорашро пок мекунад...

Ба зану шавҳар шудани онҳо бародари хурдии Нигор, ҳамкурси худаш Султон сабаб шудааст. Саҳеҳтараш феълу хӯи як қадар ғайричашмдошту ғалатии вай боис шудааст. Аслан табиати Султонро «як қадар ғайричашмдошт» гуфтан кам аст.

Вай факултети иқтисоди сохтмонро хатм карда буд ва аз баски кори дипломиаш диққати мутахассисонро ҷалб намуд, ўро ба идораи марказии Вазорати сохтмон ба кор гирифтанд ва дере нагузашта, хонаяки алоҳидае доданд.

Аввалҳои моҳи август буд. Саидбек аз рӯи аҳду паймони пешакӣ аз автобуси Норақ фаромада, рост ба хонаи Султон

омад. Ба занги дар касе ҷавоб надод. Саидбек дарро оҳиста тела дод, кушода шуд.

– Ҳой хоҷаи боргоҳ! Овозатро барор, охир! – садо кард Саидбек. – Ё аз ваъда пушаймон шуда, кунҷи хоная ичора гирифтӣ?

Боз садое набаромад. Саидбекро дил ба изтироб афтоду дари даромадро дар ҳамон ҳоли кушода бозмонда ва пойафзолашро накашида, ба даҳлез даромад.

Аз дари ошхона Нигор баромад. Чашмони шаҳлояш аз гирия сурх шуда, ҷавоқҳояш мушт-мушт варам карда буданд.

– Чӣ шуд, Нигор? Тинҷӣ?

– Тинҷӣ, ака, ба хона дароед. Акаам ҳозир меоянд, – баъди салом додан гуфт Нигор.

– Ту чӣ кор мекуни?

– Ош мепазам. Ҳозир биринч тоза мекардам.

Аз чӣ сабабе боз гирияш омад ва духтарак зуд ба ташнов гузашта, муддате он чо бо оби хунук дасту рӯй мешуст, то осори гирияро аз рухсораш биравонад.

Баъд онҳо аз ду тарафи мизи майдаи ошхона ништаста биринч тоза мекарданд. Нигор он вақт ҳабдаҳсола буд. Саидбек ҳар замон дуздид ба чеҳраи арғувонии духтарак, ба гесувони сиёҳи майдабофти ба сари сина афтодаи вай назар меафканд ва дар дилаш меғуфт, ки аҷаб, дар байни як сол андоми Нигор ин қадар базебу дилкаш шудааст. Порсол тобистон Султону Саидбек ба деҳаи онон рафта, дар хонаи модар ва бародари калонии ӯ чанд рӯз истироҳат карда буданд. Саҳариҳо модар аз говҷӯшиаш баргашта, онҳоро бедор мекард ва маҷбур менамуд, ки шири навдӯшида биошоманд. Пас дар обанбори колхоз, ки махсус барои моҳипарварӣ сохта буданд, оббозӣ, моҳигирӣ мекарданд.

– Сангинуф, аз рӯи инсоф бигӯ, ҳамин хел кайфу сафоя аз кадом Кавказу Қрим ёфта метавонӣ?

– Аз ҳеч кадом кунҷи олам! – меғуфт Саидбек ба дили рафиқаш рафта.

Духтараки қадрас шуда буд он вақт Нигор, аммо пайкараш борики назарногири бачагона менамуд. Дар роҳгардиаш, дар ҳаракатҳо ва нигоҳаш аз он тамкини ҳаёomez ва

фарри дилпазир, қи ҳоло аз андомаш ҳувайдост, ҳанӯз осори казой дида намешуд.

Саидбек аз даруни як каф биринчи ба пештари худ кашидааш фақат як дона шолӣ ёфта тавонист. Вай ба пиёлаи аз курмаку сангчаву донаҳои шолӣ нимашидаи Нигор нигаристу ба ҳунари худ, ба чашми (ба ҳаёли худ) тез ва дурбинаш шубҳа карда, он як каф биринчро ба рӯи миз дубора паҳн кард. Дар айни замон аз дил гузаронид, ки ҳаёлаш ба ҷонибе майл кардааст, ки катъан мамнӯъ аст. Ҳа, ҳуди ҳозир аз ҳаёлаш гузаронид, ки Нигори порина гӯё муғҷаи норасидае буд, ҳоло ба ғунҷаи навшукуфта мемонад. Хусусан лаҳзае ки миҷгонаш, ду бари рухсораш ашколуданд, ба ғунҷаи сахари садбарги сафеде мемонад, ки шабнами ба рӯяш нишаста дар партави офтоб ба мисли зарраҳои алмос медурахшанд. Хуб нест ин қорам, гуфт ба худ, айб аст. Ин духтарак шаш сол хурдтар аст аз ман... Хайр чӣ? – гӯё боз як каси дигар аз кучое пайдо шуда, эътироз кард. – Дар синну сол хурд будани зан ё арӯс, баръакс, фоли нек мегӯянд-ку...

Боз ба чашмони Нигор пинҳонӣ назар афканд ва дар онҳо ҳамон осори гирияро дида, ба худ гуфт: буза ғами ҷон, қассоба ғами чарбу. Ин духтар дар чӣ ҳаёлу банда дар чӣ андеша.... – Модар, бародар, ҳама сиҳат-саломатанд? – пурсид Саидбек, ки мехост боиси ошуфтагии Нигорро бифаҳмад.

– Ҳа, саҳат-саломат, – қариб пичирросзанон гуфт Нигор ба аломати тасдиқ сар афшонид ва боз аз бими он ки дар чашмонаш сиришк ҳалқа мезанад, шитобон барҳоста, ба даҳлез баромад.

Султон омад.

– Оҳо корҳо сад фоиз! – хитоб кард ӯ ҳанӯз аз тақи дар ва бо ҷӯшу хурӯши ҳоси табиаш дарҳол ба гап даромада, аввал Нигорро дар бораи ба чи вазъият расидани палав, сипас Саидбекро оид ба қорубораш, сафараш аз Норақ то Душанбе саволборон карда ва ба онҳо барои ҷавоб гуфтан фурсате надода, бо овози баланд ҷунин кашфиёти ба назараш тару тозаро изҳор дошт, ки гармои тобистон ба сифати қори баъзе идора ва муассисаҳо андак бошад ҳам, таъсири номатлуб мерасонад, зеро зотҳои танбалу танпарасти боз

камҳавсалатар мешаванд ва дар натиҷа бозори ваъдабозӣ ва коғазбозӣ мутаносибан ба ҳавои гарм метасфад. Султон ин ақидаро баён карда, дар айни замон тағйири либос намуд, сипас рафиқашро саҳт ба оғӯш кашида, «хуш омадӣ» гуфт ва ўро ба хонаи нишаст дароварда, дар сари миз бинишонид ва аз портфелаш якта китоби ғафс ва як шиша арақ бароварда илова намуд:

– Шиша барои ҳардуямон. Китоб сад фоиз барои худат: «Навтарин конструкцияҳои оҳану бетон»... Ҳамин лозим буд?

– Ҳамин. Ташаккур ба ту, чўра. Лекин, ошно, як дам сабр кун, ман ҳам одам барин ақаллан якта савол дода, аз ту ҷавоб гирам.

– Марҳамат, дута, сета савол те.

– Ин корҳо ба чӣ маънӣ? Мову ту ба кучоҳо рафтани будем? Чаро шароб овардӣ? Боз Нигор ҳам ош мепазад...

– Шуд, шуд! Чилу чорта савола қатор кардӣ. Аслан ҳочат ба саволу ҷавоб нест. Худам сад фоиз гуфта медиҳам. Гўш кун, – Султон айнакашро аз чашм гирифта, шишаҳои онро ба рўмолча пок кард, айнакро ба ҷояш устувор намуда, мўйлабаки базебашро бо ангуштонаш молида, ҳамвор намуд ва дар ҳамон ҳолате ки дар рў ба рўи Саидбек рост меистод, ба суханаш давом дод: – Илтимоси туя дусад фоиз ичро кардам. Мана китоб. Ин сад фоизаш. Садтаи дигараш ин ки акнун ба ҳеч ҷой рафтани ту лозим нест, туя ба китобхонаи оммавии марказии Тоҷикистон узви доимии имтиёзнок, яъне абонент кунонидам. Холмирзо Шокиров дар ёдат ҳаст? Аз сардорони сохтмони шаҳри Норак буд, а? Ана ҳамон мардаки меҳрубон ҳозир ба нафақа баромадааст, ба китобхона сардор шудааст. Мо ошнобозия лаънат мехонем, лекин ба нафъи кори ҷамоат бошад, аз луфту карами ёру ошно истифода карданро раво медонем. Ҳамту не? Сад фоиз! Илтимос кардам, не нагуфт. Акнун худат фардо ё пасфардо якта сурати майда гирифта, ба наздаш меравӣ. Минбаъд аз китобҳои даркориат бағал-бағал лозим шавад ҳам, рафта бемалол мегирӣ. Маъқул? Аз суробат маълум, ки сад фоиз маъқул. Шуд, миннатдорӣ лозим нест. Акнун гўш кун, – бо қиёфаи ҷиддӣ ба суханаш давом намуд Султон гўё Са-

идбек то ҳоло ба гӯш кардани нақли ӯ машғул набошад. – Нигор аз имтиҳони асосиаш ғелидааст. Аз алгебра. Гиряву фиғонаш барои ҳамин. Аз як тараф, духтари калони баақлу фаросат, худат дида истодаӣ, ба ҳама чиз фаҳмаш мерасад, аз тарафи дигар – сад фоиз кӯдак! Гумон мекунад, ки осмон ба сараш парӯ шудааст. Боз гумон мекунад, ки акнун мо, ду бародар ҳам, ба вай қатӣ шуда, азо медорем, рӯмол ба даст гирифта, ҳой-ҳой мегирйем. Лекин хато мекунад. Мо, баръакс, хурсандӣ мекунем. Як дам сабр кун, Саид. Дар автобус шип-шилта арақ зер кард, як дақиқа ба таки душ дароям. Сонӣ ба ту мефаҳмонам, ки барои чӣ хурсандӣ мекунем. Нигор! – банохост ба сӯи ошхона хитоб кард Султон. – Як кафгир аз зирбакат биёр, чигарам. Яхдона кушо, ҳар чиз дорӣ, кашон ба пеши ин мардак. Меҳмон аст вай ба ҳар ҳол.

Пас аз лаҳзае аз ташнов шарроси об ва нидоҳои баланди шахси бо ҳаловат оббозикунанда ба гӯш расид.

Азбаски ҳамон як соати меҳмони Саидбек дар хонаи рафиқаш ба тақдири минбаъдаӣ ӯ осори куллие дошт, ҳар як дақиқаи он бо возеҳияти тамом дар лавҳи хотираш нақш бастааст.

Султон аз ташнов баромада, мӯи сарашро роҳравон шона зада, ба сари дастархон омад. Ба ду қадаҳи майда арақ рехта гуфт, ки хоҳиш мекунад аввал барои саломатӣ ва ояндаи хоҳаракашон Нигор бинӯшанд. Вай аз имтиҳон афтода, бисёр зиқ шудааст, гуфт Султон, пас маълум мешавад, хиҷолат мекашад, яъне ки нангу номус дорад, вичдонаш азият медиҳад, аз модар, бародар, дугонаҳояш, аз ману ту ҳам шарм медорад. Модом, ки вичдон дорад, ҳама кӯтоҳиҳо бартараф, хатоҳо сад фоиз ислоҳ мешаванд. Барои рӯзҳои хуши минбаъдаи хоҳараки дилсӯзи ман!

Қадаҳоро холӣ карданд. Султон боз гуфт, ки аз имтиҳон афтоданааш айби худи духтар аст. Вай, яъне Султон, ба ӯ аз синфи нӯҳум инҷониб саду панҷоҳ карат гуфтааст, ки хондана давом додан хоҳӣ, ё ба институти тиббӣ бирав, ё педагогӣ. Ба ҷавонзанҳо, хусусан ба Нигор барин духтарони бахушу заҳматкаш касби муаллимӣ ё духтурӣ мезебад. Худатон тасаввур кунед, рафиқон, аз мошини ёрии таъҷилии табибаи нозанине яқтаҳи сафед дар тан, стетоскопи ҷилодо-

ре дар гардан фаромада, ба хонаи бемор шитобон мехиромад. Ин хел духтура дида, касали сад фоиз мемурдагӣ ҳам дубора зинда мешавад. Ё муаллимаи қишлоқа гирем. Дар иҳотаи бачаҳои офтобхӯрдаи деҳот тасаввур кунед, рафиқон, чӣ манзараи хушрӯ! Дилкаш! Эҳ! – бо ҳарорат хитоб кард Султон ба қадахҳо боз андак-андак шароб рехта. – Саид, ту шунидай, ки дар имтиҳони қабул ба касе барои иншо баҳои «панҷ» монда бошанд? Не! Фақат аҳён-аҳён. Нигор аз иншо панҷ гирифт! Ту ҳоло як сӯҳбат карда бин, чӣ хел доно шудааст. Лекин аз фанҳои иҷтимоӣ. Ана аз алгебраи даҳанақӣ «ду» гирифт. Ду! О ба духтарҳо кӣ мондааст институтҳои хоҷагии қишлоқа! Боз факултети механизатсия. Хайр, рӯята турш нақун, фарз кардем, саҳле ифрот шуд. Аз занҳо ҳам инженерии деҳот лозим, лекин...

– Ака, акаҷон, – бо овози паст сар аз пеши бар набардошта гуфт Нигор. – Муаллим на аз барои надонистанам «ду» монданд, аз барои равшан ҷавоб дода натавонистанам.

– Ана, дидӣ, аз асп фарояд ҳам, аз узангу по намеканад. Ҳамаи ин меваи насихатҳои ширини модар, бародари калониамон.

– Султон, ту чиҳо мегӯӣ? – даҳон ба эътироз кушод Саидбек.

– Чӣ гуфтанама сад фоиз медонам. Бародари калонӣ – устои пахта, ордендор, фалону бисмадон. Модар говҷӯши номдори водӣ. Ин кас ҳам ордендор, вакили анҷуман, депутат ва ҳоказо. Бародари хурдӣ чӣ? Унвон дорад? Не. Орден дорад? Не. Яъне мангар ки чӣ мегӯяд, бингар ки кӣ мегӯяд.

– Ака, акаҷон... – боз бо ҳамон овози пасти илтиҷоомез чизе гуфтан мехост Нигор, аммо бародараш гап заданӣ намонд ва ба Саидбек рӯй оварда гуфт:

– Аз гирия варам кард. Маҷбур шудам, гардани хор – хорон рафта илтимос кардам, ки ба шӯъбаи ғоибона гузаронанд. Қариб ҳал шуд масъала, аммо боз фардо ҳамроҳаш, – ӯ ба сӯи хоҳараш сар афшонид, – рафтан лозим. Инҳо аз ҳашамати мактаби олий, аз салобати профессорҳо метарсанд. Ростӣ, дар вақташ худамон ҳам чандон шердил набудем..

Султон даме андешаманд хомӯш монд.

– Фардо сахарӣ ба Ленинобод меравам, Саид. То пешин

бояд дар Мастчоҳ бошам. Ту дар шахрӣ. Ҳамроҳаш бирав, а? Фақат расмияташ мондааст.

Саидбек ба аломати ризо сар чунбонид.

– Нигор, бирав, ҷигарам, ошат, ба хаёлам, дам хӯрд.

Нигор ба ошхона бирафт.

– Росташа гӯям, Саид, ғоибхон шавад, ҷони ман ҳам дар осоиш. Мон, ки пеши модар биравад. Ин ҷо монад – ман қаравул. Ту хоҳар надорӣ, намедонӣ. Хоҳу нохоҳ аз дунболош ниғаҳбон таъйин мекунад. Моли нозук. Каме дер монад, давида ба институт бирав, бипурс, бифаҳм, чӣ шуд, чаро дер монд? Рӯзҳои зимистон соати панҷуним торикистон мешавад. Дар кучо мегузарад вай маҷлиси комсомолиаш? Чаро семинар аз фалон фан шабона барпо мешудааст? Ҳар сари чанд гоҳ меравӣ, мебинӣ ки чӣ тавр дарс тайёр мекунад. Ба пахтачинӣ фиристанд-ку қўша-қўша рӯзҳои истироҳатат сарфи саёҳати районҳо мешавад. Ҳар ҳафта хӯроку пӯшок мекашонӣ. Имрӯз шона даркор, пагоҳ дандоншӯяк ёфта биёр. Сад фоиз ҷонам халос шуд. Равад ба пеши модар. Ана-мана нагуфта, ба шавҳар медиҳанд. Остонаи ҳавлиамонро хостгорон охурча кардаанд. «Нигор ҳоло мехонад, панҷ соли дигар мехонад» гуфта модари зор ба забони тоҷикӣ мефаҳмонад, боз пагоҳи дигар сабад барин дастовези дастархонпеча бардошта меоянд. «Нағзи шумову гандаи мо, хай гӯед, бачаҳоя сарашона ҷуфт кунем. Зиндагонӣ ҳамин, оини ҳазорсола ҳамин, кори хайр. Не нагӯед» Акаам оташин шуда, ба мобайн мебарояд: «Ҳой мусулмонон, ба шумо кушоду равшан гуфтанд, ки духтар ҳоло ёш, ба ҳаҷдаҳ надаромадааст. О шумо аз қоидаю қонуни мамлакат хабардорку!». «Ҳа, ҳа, мегӯянд хостгорҳо, худоба шукр, хабардор. Мо намегӯем, ки фардо тӯй кунем. Ҳозир розигиатона тед, ноншиканон кунем, сонитар худо расонад, тӯй мекунем». Қишлоқ-дия, қишлоқ! – Султон даме ба андеша рафт ва бо қиёфаи гирифта гуфт: – Як сол боз аҳвол ҳамин. Метарсам, ки ба ягон ландахур бароварда надиданд. Исто! – ногоҳ як мушт ба гӯшаи миз фароварда бонг зад ӯ. – Нигора ту гирӣ намешавад? А?

Саидбек гаранг шуд. Вай шартакигӯиҳои рафиқашро медонист. Медонист, ки Султон риояи расми қадиму одоби

кӯҳнаи миллиро шартӣ зарур наредонад, ба ҳамаи ин шарту шароит тамасхуромез менигарад. «Одоби шарқиятонро шӯрбо карда хӯред. Ош шавад! Мана лекин маъзур медоред, – борҳо гуфтааст вай. – Мардони хирад гуфтаанд: одоб зиндони ихтиёрист. Боз мегӯям, маъзурам доред, ман озодӣ меҳошам...»

Саидбек бо вучуди он ки феъли рафиқашро хуб медонист, тамоми моту мабхут шуда буд. Маҷоле надошт ки забон ба сухан кушояд.

Нигор дар табақчаҳо бодирингу помидори реза овард.

– Исто, чигарам, – аз ҷой бархоста ва Нигорро аз китфаш оғӯш карда гуфт Султон. – Туро имсол набошад, соли оянда, хайр, ана бирав, баъди ду-се сол ба шавҳар медиҳанд. Магар ҳамин акаи Саидбекат йигити хуб нест?

Нигор дар як они воҳид суп-сурх шуд, рӯяшро бо дастони нозуки сафедаш пӯшиду сар ҳам кард, лаҳзае дар ҳамин ҳол истоду пас ҳунгосзанон гирифт ва боз ба ташнов бирафт.

– Маст шудай, ошно! – бо овози баланд ва бо шиддат гуфт Саидбек низ аз ҷояш бархоста. – Медонам, ту ҳамин хел х-х-... ӯ забон хоида, аз гуфтани калимаи таҳқиромез базӯр худдорӣ кард, – ҳамин хел беандешагиҳо дорӣ. Ба хаёлат, тарзи гуфтугӯи ту шакли нави одоб аст. Лекин, ошно, навигарӣ ҳам эбаш – катӣ. Хайр, ман-ку одат кардаам. Нигори бечора чӣ гуноҳ дорад?

– Хайр, шинед, шинед. Мо ҳам шумоя сад фоиз медонем. Шукр, шаш сол шуд. Нону ҷурғоти олама ба ҳам дидем. Вай ҷӯраи ҷони пешонифарохатон... Ҳоло чӣ буд?.. Вай Давид Салим барин гапа ғоз дода, аз тағ фонаю аз рӯй шона мезадем, ба шумо мефорид. Мебахшед, мо устои декоратсия нестем! – бонг зад Султон. – Буду шуди мо ҳамин!

– Афсӯс ки ҳамин. Ҳа, сад афсӯс! – Саидбек ҳам акнун барои хиҷолат доданаши ниқор мегирифт. – Ба шир омада ба ҷон меравад, гуфтаанд.

Саидбек ба даҳлез баромад, кулоҳи ҳасинашро аз мех гирифта, ба сӯи дари нимроғи ташнов бо авози баланд гуфт:

– Нигор, пагоҳ соати ҳашт меоям. Ба институт меравем, – ва аз дар баромад,

– Чӣ, ба ростӣ меравӣ? Яъне, ки ароз кардӣ?

Саидбек чизе нагуфта, аз зина поён рафт. Аз дунболаш Султон «Э калла! Ин каллая тамошо кунед» мегуфт. Саидбек ба гардишҳои мобайни ошёнаи дуввум ва баромадгоҳ расида, муддате таваққуф кард. Ба худ гуфт, ки ҳоло кори бечое кард. Султон он чизеро гуфт, ки дар замири дили Саидбек ниҳон буд, чизе ки худи Султон ҳам, аз афти қор, аз таҳти дил мехоҳад. Воқеан вай тобу тавони сохтакорӣ надорад. Пас Саидбек аз чӣ ранҷид? Аз тарзи ноҳинҷор, тариқи дар урфият қабулнашудаи гуфтори рафиқаш? Хайр, охир, худаш ба рӯйаш гуфт, ки ба шир омада ба ҷон меравад. Боз чӣ лозим? Оё ҳамин дам фурсати муносиби «тарбияти» Султон буд? Дар оилаашон, ҳатто дар авлоди калонашон танҳо худаш ҳамин хел зоғи ало барин пайдо шуда, ба сари худ ба воя расидааст. Ранҷида баромадани Саидбек магар мисли он нест, ки ба кайк ситеза карда, пӯстинро ба оташ андозанд?

Саидбек пас гашта, ба хонаи Султон омад.

– Сад фоиз бовар дорам, ки як рӯз не, як рӯз ақли ҳар дунявӣ ҳам мебарояд, – бо оҳанги музаффарона эълон кард Султон ва қадаҳоро аз шароб пур кард...

Соли дигар баҳорон Бузург омад. Саидбек ўро дар аэропорт дида, ҳайрон шуд: нахустин бор меконид, ки бобо орденҳояшро ба сари сина овехта, аз болои он яктаҳи қаҳраборанги абрешимин пӯшида буд.

Пирамард ўро дар пеши панҷарадевори аэропорт саҳт ба оғӯш кашида, аз рӯи одаташ муддате аз оғӯш раҳо накард, китфу бозувони расои набераашро молид, аз сару рӯйаш бӯсид ва бо садои изтиробомез гуфт:

– Офарин, Бек. Кайҳо боз нигарони ҳамин рӯз будам, ки барои хонадоркуниат ба хостгорӣ биравам. Пире ки ба ҷунин рӯз расидааст, аз тақдираш бояд розӣ бошад. Ба хаёли мани пир ҳамту. Хайр, шуд, рафтем. Не, – боз гуфт бобо қомати баландашро аз нав рост гирифта ва даст ба ришу фаши салобатноки нурониаш бурда: – Аввал ба ман устои нағзи саргарош ёфта медиҳӣ!

Саидбек ўро ба саргарошхонаи аэропорт ҳидоят намуд. Бобо аз паси тиреза ба кори ду усто – як чавонписар ва як зани миёнсол дақиқае назорат карда истоду «Намешавад»

гуфт. Ба таксӣ савор шуда, ба маркази шаҳр омаданд. Дар ду ҷой аз таки дар ба қатори устоҳои машғули кор ё мунтазири мизоҷон бекорништа нигоҳ кард-нигоҳ карду берун баромад. Ниҳоят, устои дилхоҳашро аз канораи шимолии шаҳр аз як дӯкончаи назарногири деворҳояш фанерӣ дарёфт ва мӯйсарашро тарошида, ришу мӯйлабашро қайчӣ занонид.

Сипас гуфт, ки ба хостгорӣ ҳамраҳи ёру ошноҳои худаш меравад.

– Кадом ошноҳо. Бузург? Ҳамонҳое, ки дар Ҳисоранд?

– Ҳа, дар Ҳисор. Ба чӣ ҳайрон шудӣ? Вақтат набошад, худам меравам. Соле ки ба ин ҷоҳо ман равуо доштам, ҳатто падарат дар шиками очааш набуд. Бобои ту, Бек, ҳоло ягон бор раҳаша гум накардааст. Ба хаёли мани пир, ана ҳамту. Хайр, тоз, таксия дошта биё.

Чаҳор рӯз дар райони Ҳисор ва деҳоти дараи Қаратоғ гузашт. Саидбек дар дилаш мегуфт, ки хайрият бармаҳал ба таътил баромада будааст. Вай ҳаргиз гумон надошт, ки Бузург ба масъалаи хостгорӣ ва тайёр кардани ин тадбир ин қадар эътибори калон медиҳад. Гӯё вай вакили мухторе бошаду ба мамлакати ҳамсоя камаш барои ҳалли муаммои ҳаёту мамот мерафта бошад.

Боборо аз саҳар то шом гоҳ ба ин боғу гаҳе ба он ҳавлӣ ба меҳмонӣ мехонданд. Як ҷӯрааш, кулоли пире гӯсфанд кушт. Ҳар рӯз боборо ҷома мепӯшониданд. Аз пушти шолӣ об хӯрдани курмак барин дар як ҷой ба Саидбек ҳам ҷома пӯшониданд.

Ниҳоят, «ҳайати вакилон» тартиб ёфт. Як узваш ҳамон кулоли пир, мӯйсафеди ханӯз зиндадили сӯҳбаторо буд. Дигараш пирамарди монанди Бузург қадбаланд, кулӯтариш, аммо камсухане буд, ки аз замони инқилоб то ибтидои Ҷанги Бузурги Ватанӣ сарвари кадом як муассисаи аспарварӣ будааст ва агар ба сӯҳбат қатӣ шавад ҳам, фақат аз рӯйдодҳои ба аспу аспарварӣ вобастаи ҳамон давра чанд калима мегуфт.

Бузург аз хостгорӣ баргашта, аввал ҷӯраҳояшро хона ба хона гуселонид. Баъд ба хобгоҳи набера омада ўро муборакбод гуфт. Гуфт, ки интихобаш ба ў маъқул аст, хо-

наводаи арӯшаванда хонадони бамаънӣ будааст.

– Аз ту, Бек, дигар хел умед ҳам надоштам, – боз гуфт Бузург. – Туя, вай духтари дӯструяк... дидам вая... Насиб кунад, нағз... ҳа, туя, Нигора дуо мекунам. Лекин, афсӯс, Шумо, ҷавонҳо, ба дуои хайр бепарво барин. Ба хаёли мани пир ҳамту.

– Инту нагӯед, Бузург, бепарво нестем мо, – боадабона эътироз кард Саидбек. – Дуои хайр, охир орзуи нек аст, ситоиш аст. Чаро қадр накунем?

– Надонам. Хайр, Бек, майлаш. Тӯя тирамоҳ мекунем. Ҳама розӣ. Ғами пула нахӯр. Худам омада, сару бар мешавам. Хонаи иҷора ҳам айб надорад. Мешавад, ҳамааш оҳиста-оҳиста. – Ба чеҳраи бобо дар ин дам абри андӯҳ соя афканд ва ӯ чашмонашро нимпӯш карда, гӯё худ ба худ мегуфта бошад, бо овози паст илова намуд: – Охири тӯйи арӯсиву домодии писари худам. Ба фикри мани пир ҳамту. – Боз дақиқае сокит монд, сипас дар ҷои нишастааш як чунбиду хаёлоти нохушро аз сараш дуртар биронд ва бо садои бардами одатиаш гуфт: – Тӯйи калон мекунем. Хез, Бек, рафтем, мана ба айрапорт барор.

* * *

Субҳ дамида, ҳама ҷо равшан шуда буд.

Аз роҳи он сӯи наҳр автомобилҳо ба ҳаракат даромаданд. Саидбек баръало шунавид, ки чанд мошини гарони боркаш дунболи ҳам гузашта, дар гардишгоҳи танг махсусан башиддат ғуррос зада, ба кӯтали начандон баланд баромад. Эҳтимол, корвони мошинҳои бедакашон бошад. Бомдодон одатан ҳамин гуна корвонҳо ба сафар мебароянд. Агарчи дар сари ағба ду-се бор барф боридааст, рафтуои автомобилҳоро ҳанӯз манъ накардаанд.

Дар боло гунҷишкон чириқ-чириқ мекунанд. Аз афташ, дар шоҳаҳои дӯлона нишастаанд. Ва мисли ӯ шабро дар ҳамин ҷо гузаронидаанд. Шояд онҳо гунҷишк нестанд, мурғакони дигаранд ва оғози суруди саҳариашон ҳамин тавр чириқ-чириқи гунҷишкро мемонад?

– Хайр, ин аҳамияте надорад.

Пас чӣ аҳамият дорад?

Ҳанӯз ин саволро ба худ надода, дилаш так кашид. Гӯё касе гуфт, ки ҳоло фақат як чиз аҳамият дорад: аз ин варта ҷон ба саломат бурдан. Ана шаб ҳам гузашт. Акнун чӣ? Оё ҳамин аст он ки гуфтаанд: поёни шаби сияҳ сафед аст?

Ҷони одамизод аз санг сахту аз шиша нозук. Ин гап, бешак, дуруст аст. Аммо сабру тоқат ҳам, охир, мисли ҳар чизи дигар ҳадду ҳудуде дорад. Боз чӣ қадар муддат ӯ қодир аст, ки пой худро ночунбон ба сари санги наҷотбахш таъя дода тавонад?

Саидбек ҳис кард, ки дар пешониаш арақи сард пайдо шуд. Аз он лаҳзае ки сангпар сар шуда, ӯро ба ин ҳол расонид ва то ба ин дақиқа аз анҷоми номатлуби кор то ба ин дараҷа сахт натарсида буд. Ин натиҷаи беҳобӣ, гуфт Саидбек дар дилаш пас аз дақиқае худро ба даст гирифта. Пештар ҳам пас аз бедорхобиҳои тӯлонӣ эҷос мекард, ки асабаш заиф шудааст. Дар кӯча пиёда равон бошад ва аз қафо ягон автомобил банохост сигнал диҳад, як қад мепарид. Ба мисли нашъамандоне, ки аз истеъмоли тарёк сояшон тунук мешавад ва аз нохост ғичиррос задани турми дар ҳам ҷонашон ба изтироб меафтад.

Ҳа, ҷон ширин, зиндагӣ азиз. Барои ҳама ба як сон азизу нотакрор...

Пеши назараш боз хаймачаи норинҷии сайёҳӣ танҳо ҷилвагар шуд. Сонӣ пайкари Бузург пайдо гардид, ки дар тутзори торик бо як даст ба танаи дарахти пир таъя карда, дастаи тешаи устоиашро бо дасти дигар сахт мефишорад ва ба қасди ҷони ӯ қадам ба қадам наздик омадани ҳарифи бешафқатро таъқиб мекунад. Сипас Бузургро дар бағали буттаи анҷир дид, ки охирин мадорашро ғун карда, барг меканад ва баргҳои калон-калону гарону шахшӯли анҷирро рӯи ҳам гузошта, ба ҷароҳати хуншори шикамаш медорад.

Агар ба ин тарзи нолоиқ талаф шавад, Бузурт нахоҳад донист, аз хаёл гузаронид Саидбек. Пас, чунин андеша ҳарчанд ғояти носипосист, аммо бояд эътироф кард: хуб шудааст, ки Бузург як ҳафта пеш аз ӯ чашм аз олам пӯшидааст.

– Бузурги ман... – пичиррос зад Саидбек ва нафас дар гулӯяш печид. Нам гирифтани чашмонашро ҳис кард, мижа таъя намуд. Ду қатра ашк аз зери пилқо баромада, оҳиста ба

рӯяш лағжида фаромад. Майлаш, таскиномез гуфт Саидбек. Гиристанӣ ўро кӣ мебинад? Ҳеҷ кас. Бузург дигар нест. Бузург ин нангро нахоҳад дид, нахоҳад шунид, нахоҳад до-нист, нахоҳад сӯхт.

... Он рӯз бо даъвати бобо ба наздаш ҳозир шуду пас аз як соати дигар дар сари бистари сардаш менишаст. Ашк дар чашмонаш чун оби гарм дар чашмаи ҷӯшон медамид. Медамиду ҳалқа мезад ва фуру мерехт. Боз медамиду ҳалқа мезаду фуру мерехт. Бобо навад сол умр дид. Ҳама гуна талхию ширинихоро чашид, гармию сардиҳоро дид, аз пастию баландиҳоро огоҳ шуд. Агар касе ҳамаи он рӯзҳои пуршиддато, ки ў аз сар гузаронид ва хидматеро, ки ў ба мардуми диёраш бигузошт, ба чаҳор-панҷ ҳиссаи баробар ҷудо мекард, ҳар яке аз он қисматҳо умри муқаррарии одамиро зинат метавонист додан. Саидбек медонист, ки падруд кардани бобо амри табиист. Ба мисли қарзи воҷиб аст ин амр, ки бояд адо кард. Бо вучуди ин мегирист, мисли кӯдаке ки ноҳақ озор дода бошандаш, бо алам, вале бидуни навҳа мегирист.

Ҳар замон ба хона одамон даробаро мекарданд. Аммааш омада рӯйҷои сафеди дар болои часади Бузург пӯшидашударо ғундошта, ба ҷои он рӯйҷои сабзи махмалин густарид. Касе омада хабар дод, ки ба Нигор боз як телеграммаи дигар фиристодаанд. Пирамарди ҳамсоя даромада, аз рафи тоқча, аз байни китобҳои кӯҳнаи бобо якеро гирифта, ба меҳмонхона баргашт. Боз чанд нафари дигар аз хешу таборон даромада, даме нишастанд, оби дида бирехтанд, ба ҳамдигар, ба Саидбек таскиномез чиҳое гуфтанд ва берун бирафтанд.

Саидбек ҳамаи ин омадурафтро гӯё ҳам эҳсос мекард, ҳам не.

Лаҳзае буд, ки ба назараш таги сари бобо аз ҳад зиёд баланд намуд. Як қабат болини паҳни пахтагинро гирифта, ба канор гузошт. Сари боборо дурусттар ҷойгир намуд. Сипас ба рӯи синаи бобо ҳам шуда, ҷуссаи ўро оғӯш кард ва муддате дар ҳамин ҳол буд. Аз дилаш гузашт, ки ҷисми ин зоти барояш азиз, ҷисми падар ва мураббии меҳрубонаш фақат чанд соати дигар меҳмони ўст. Ва дастонашро ба зери шо-

наи бобо дароварда, пайкари ҳанӯз гарми ўро навозиш кард.

Дар овони кӯдакӣ тахтапушти ўро бобояш ҳамин тавр сила мекард. Кафи фароҳу панҷаҳои гирояш пур аз оби-лаҳои бисёрсола ва шахшӯл буданд, вале писарак навозишҳои ўро одат карда буд ва дӯст медошт. Баъдтар тахтапушти боборо худи ў ба ҳамин тариқа даст мекашид.

Боре ҳамроҳи Нигор дар чиллаи зимистон омаданд. Ҳаво хеле хунук буд, чанд қабат барф дар боғу саҳро, рӯи ғарамҳои бедаю ғўзапоя, дар кӯчаву пайроҳаҳо болои ҳам зам шуда меҳобид. Саидбек ва Нигор ба ҳавлӣ даромадан замон боборо диданд, ки барф бел мекард, аммо дар танаш фақат як қабат куртаи дарози гиребонаш чиҳақдор буду бас. Ҷомадонҳои худро саросема ба фарши дарвозахона партофта, ба пеши Бузург давиданд. Вай аввал Нигорро оғӯш кард, аз пешониаш бӯсид, суханҳои хуш гуфт. Пас Саидбекро навозиш кард. Саидбек даст ба камари пирамард бурда, пушти боборо молид ва ташвишомез пурсид:

– Бузург, хунук нахӯрдаед?

– Не, Бек, баданам гарм.

Саидбек аз гиребони васеи бобо ба таки куртааш даст дароварда, боз гуфт:

– О ях барин-ку, Бузург?

– Аз дарун гарм, писарам. Аз дарун.

– Фаҳмидам, Бузург. Лекин ҳаво бисёр хунук. Ҳозир ҷомаатонро меорам, – ва Саидбек ба сӯи хона биштофт.

– Лозим не, Бек, ҳамроҳ медароем. Аз бекорӣ зиқ шуда будам...

Дасте мӯи сар ва буни гарданаширо ба нармӣ молид. Саидбек сар бардошта дид, ки аммааш, кӯчактарин духтари Бузург, хоҳари хурдии падараш ўро ишорат мекард, ки аз ҷой бархезад.

– Ба меҳмонхона баро, Саидбек, – мегуфт аммааш, – мӯй-сафедон туро мунтазиранд.

Аз сӯҳбати калонсолон пай бурд, ки бидуни ширкат ва кӯмаки ў ҳамаи масъалаҳо кайҳо ҳал шудаанд. Фардо Бузургро ба хок месупоранд, пасфардо бегоҳи се мешавад. Маросими калонтар ба хотири Саидбек ва аз рӯи таъйиноти

пирамарди шодравон якшанбеи оянда мешавад.

Пирамарди ҳамсоя фикри ўро ҷӯё шуд, Саидбек гуфт:

– Ҳар чиз, ки шумоён лозим мебинед...

Боз муддате ба сӯҳбати он мардум гӯш дода нишаст. Ба Ғӯлакандоз ба фалонӣ, ба Ҳисору Моғиёну Шаҳристон ба фалонӣ ва фалониҳо хабар бояд фиристод, байни худ маслиҳат мекарданд онҳо. Ва Саидбек харитаи сафарҳои боборо пеши назар оварда, дар дилаш мегуфт: воқеан тухми ошной ва рафоқат парокандааст Бузург. Вагарна Ҳисор кучову Ғӯлакандоз кучо?

То фаро расидани торикӣ гурӯҳ-гурӯҳ одамон меомаданд. Бо чехраҳои андешаманд, сари ҳам омада, ба Саидбек таъзия баён мекарданд ва ҳамчунон бо сари ҳам бадар ме-рафтанд.

Соатҳои даҳи шаб Нигор ва Нур бо мошини Алексей омаданд. Алексей ба сар тоқии чоргули ҷустӣ пӯшида, намуди ғалатӣ пайдо карда буд. Нигор худи ҳамон лаҳза бо овози баланд ба гиряву навҳа даромад ва садояш то ба дуртарин канораҳои деҳаи калон паҳн шуда рафт. Алексей Саидбекро ба гӯшае кашида, ба дасташ як лӯндаи қоғазпечеро қаппонид. Чун Саидбек дид, ки он қоғазпеч пул будааст, ба рафиқаш баргардонид.

– Ин коратон барзиёд, – гуфт ӯ. – Дар ин маврид нолозим.

– Маслиҳати рафиқон. Бригадаатро медонӣ-ку.

– Медонам, – гуфт Саидбек. – Аммо дар ин маврид лозим нест. Бобо пулу моли бисёре дорад.

Алексей пай бурд, ки рафиқаш дар хусуси бобои худ тарзе сухан мекунад, ки ӯ ҳанӯз зиндааст. Вай аз нақлҳои Саидбек дилбастагии ўро ба пирамард хуб медонист. Бинобар ин, ўро бори дигар оғӯш намуд, таскиномез чанд калима гуфт ва дар айни замон дар дили худ аҳд кард, ки маросимҳои ёдбуди ин мӯйсафед аз рӯи расму оини миллиаш чанд маротиба, ки такрор шавад, ҳамеша дар паҳлӯи Саидбек бошад.

Рӯзи дафн ҳаво банохост хунук шуд. Аз саҳар то чоштгоҳ боғоти Сочак дар оғӯши тумани ғафс мехобид, ки дар ин фасли тирамоҳ, дар охири моҳи октябр як ҳодисаи нодир

буд. Ва худи он рӯз ҳам ба гаронии худ, бо ҷунбучӯли мардуми бисёре дар ҳавлии бобо ва кӯчаҳои атрофи он, бо гиряву навҳаи занон ва хусусан Нигор, ки сӯзу гудозашро гӯё ҳадду ҳудуде набуд, дар ёди Саидбек чун айёми тӯлонии тираву тори туманолудае нақш баста буд. Ба назараш чунин мерасид, ки мағзи сар ва худи сараш ҳам дар иҳотаи туман афтодааст. Садои одамоне, ки ба ӯ муроҷиат мекарданд, ба гӯшаш гӯё аз паси чанд қабат пардаи ғафс аранг-аранг мерасид. Оре, Бузург охирин шахси наздики ӯ аз ҷумлаи аҷдодонаш буд. Падар, модар, ҳар ду модаркалон кайҳо рафта буданд. Бобои модариашро Саидбек умуман надидааст.

Соати ба хок супурдани бобо, вақте ки ҷасади кафанпечи ўро аз тобут мегирифтанд, Саидбек ба «айвончаи» қабр фаромад. Вай мебоист пайкари боборо аз дасти онҳое, ки дар боло буданд, гирифта ба даричаи лаҳад, ба дасти гӯрков меодод. Дар ҳамон асно дилаш лаҳзае тағ кашид: пайкари шахси азиз, ки як умр гарм буд, ҳоло аз паси суфи оҳари лағжонак ях барин хунук расид. Ва ҳамин сарди мисли боди серуни зимистон то ба қаъри дил ва мағз-мағзи устухонаш рафта халид. Касе аз калонсолоне, ки дар канори хоктеппаи сари қабр рост меистоданд, чанд сония беҳаракат мондани ўро дида, бо изтироб хитоб кард:

– Саидбек, қиян, хушёр шав!

Ва ӯ аз ин нидо ба худ омада, ҷасади боборо зичтар ба оғӯш гирифт ва озод бардошта, поёнтар фаровард ва пой ўро ба дасти гӯркан биспорид.

Дар ҳавлии бобо ҳарчанд зану марди дастёр, ҳешу табори хидматгор бисёр буд, Нигор дам нагирифта, аз субҳ то ними шаб меҷунбид. Мегиристу ҳатто оби дидагонашро пок накарда, ба чаҳор сӯи ҳавлӣ медавид. Эҳтимоли хастагӣ ё дар ҳавои рутубатнок шамол кашидан ба гӯшаи хаёлаш намеомад. Байни айвону хонаҳои калон ва ошхонаву мадону анборакҳои бобо мокувор тор метанид ва бо ин ҳама ҳамин ки занон дар саҳни ҳавлӣ давра гирифта, овоз меандохтанд, зуд ҷунбучӯлашро қатъ карда, худро ба он давра мерасонид ва бо оҳу афғоне, ки аз мусибати дилфиғораш шаҳодат меодод, ба гӯяндагӣ оғоз мекард:

– Гули сафеди сари сабадам будед, бобочонам! Барои чӣ

мо, бачаҳои ба ғафлатмондаи шумо, ягон ҳафта пештар наомадем, ки аз дидоратон сер шавем, бобоҷонам?

– Суханҳои ширини шумо, насиҳатҳои қимати шумо я акнун ба мо кӣ мегӯяд, бобоҷонам?

Саидбек навҳаи занашро шунида, ба дуртар, ба ҷои хилваттар мегурехт. Аммо дар асл хушсухании Нигор аз мояҳои ифтихораш буд. Вай гоҳо дар сафарҳо, дар тӯю маъракаҳо, дар анбӯҳи одамон ҷӯё мешуд, ки оё касеро аз чинси зан ё мард дучор меомада бошад, ки дар муомилаи хуш, дар назокати сухан бо Нигори ӯ баробар ояд? Ин гуна фардро пайдо намекард ва аз ин ҳол боз бештар меболид. Чӣ неъматӣ аҷибест сухани меҳрангез, муомилаи ширин. «Ҳеч чизи дигар ба ин дараҷа арзон несту ба ин поя қимати гарон надорад, магар ки муомилаи хуш!» Ин ҳикмати муаллифи достони родмарди ламанчиро¹ солҳои охир аз лавҳаи дару девори дӯкониҳо, магазинҳо, устохонаҳо мехонду чехраи занаш пеши назар меомад ва дилаш ба тарзи гуворое гум мезад ва мехост, ки рӯз ҳар чӣ зудтар бегоҳ шавад ва ӯ овози Нигорашро, суханҳои зарофатноку пурнавозиши ӯро аз наздик бишнавад.

Баъди хонадор шудан ба аёдати бобо онҳо ҳатман дукаса мерафтанд. Худи Саидбек яқин пай набурд, ки меҳре, ки ӯ ба Бузург дошт, кай ва чӣ тавр ба ҳамсараш бигзашт. Ду соли охир сардории сафарҳо барои зиёрати бобо тамом ба дасти Нигор гузашта буд. Вай ба тақвим нигоҳ карда мегуфт, ки фалон ид наздик меояд ва агар ҳукуматамон ин дафъа ҳам рӯзҳои истироҳатро ба рӯзҳои ид бипайвандад, чамъ се ё чаҳоррӯза фурсати муносиб пайдо мешавад. Ва шуруъ мекард ба тайёри. Аз кучоҳое ҷойи дилхоҳи бобо – ҷойи асили қуттидори ҳиндӣ пайдо мешуд, тӯда-тӯда дили наботро, дили яккачин ва маскарангашро ба коғазхалтаҳо захира мекард. Аз ҷити сафеди рах-рах ё холдор барои Бузург куртаҳои зонураси қадимишакл медӯхт. Ба гиребони кӯндаланги аз китф то китф кушоди курта шерозаҳои гулдор мечаспонид. Аз сафари якҷояшон ба шаҳрҳои назди Балтика он қадар шерозаҳои рангубаранги зебои литвонию

¹ С. М. Сервантес.

эстонию латишй оварда эҳтиёт карда буд, ки агар Бузург аз олам намегузашту сад соли дигар аз ҳамон куртаҳои урфи-аш мепӯшид, захираи тирезҳои Нигор бахузур мерасид.

– Худатон мегуфтед, ки дарди фироқу сӯзи ҷудой балои азим аст, бобочонам. Ба сари фарзандҳои кенчаатон чиба раҳм накардед, бобочонам! – навҳа мекард Нигор дар давраи занҳои сиёхпӯш.

– Дар ин ҳавои хунук шумоя ба хонаи тираву тор танҳо монда омаданд. Мо дар ин дунёи равшану васеъ чӣ кор кунем акнун? Илоҷаша гӯед, бобочони соҳибтадбирам!!

– Орзӯ мекардем, ки ёру дӯст ба навадсолагиатон омада хурсандӣ кунанд. Меҳмонакои азиза чиба музтару малӯл кардед, бобочонам?..

Нигор аз хонаи бобо хаставу нотоб омад. Аммо дина боз ба зодгоҳаш бирафт, то бародарҳо ва амакҳояшро ба мошини ҳаштҷояи ҳамаҷоғарди акааш савор карда, ба Сочак барад.

Нигор... Нигори азиз, вучуди аз ҷон ширини Саидбек...

Ҳоло ҳамроҳи бародар ва ҳешутабораш меояд, ки хона холист. На шавҳар ҳаст, на Райҳон. Даре нагузашта мефаҳмад, ки....

Не, ба хаёлотӣ ҳузновар роҳ набояд дод. Парасанге ки вазни ўро дар рӯи ин бистари сард нигоҳ доштааст, зоҳиран санги мазбутест. Вале агар ҷони Саидбек фаразан ба санги пойдор неву ба тори борику нозуки заифе андармон мешуд, дар ҳамон сурат ҳам дил аз зиндагонӣ барнамеканд. Ҳа, ба андешаҳои яъсовар набояд роҳ дод. Магар кам буданд касоне, ки ба машаққатҳои зиёде тоб оварда, аммо дар остонаи наҷотёбӣ ба навмедӣ даст дода, ба коми нестӣ фелидаанд?

Магар Райҳонак ҳамон гуна вучудест, ки сағираи бепадар монданаш гуноҳ набошад?

Оё Нигор ҳамон гуна занест, ки дар ин дунё ўро беёру ёвар, бе дӯст ва пуштибон ҳайрону ҳаросон гузоштан мумкин бошад?

Не. Меарзад, ки ранҷ кашӣ, то рамақе дар ҷон ҳаст, даступо бизанӣ, талошҳо бикунӣ, то ин ки боре, ҳатто ба як лаҳзаи мухтасаре дар чашмони Нигор, дар чеҳраи гарми он

ёр ғусса соя наафканад. Ҳа, ҳатто соя наафканад.

Сад карат меарзад, ҳазор карат меарзад.

У дар ин ҷо талаф шавад, маросими Бузург чӣ мешавад? Рӯзи ҷаноза кӯчаҳои назди қабристон аз мошинҳои сабукраву боркаши рангубаранг пур шуда буд. Фардо низ ҳамон қадар одам меояд, балки аз он зиёдтар. Бузург марди овозадор буд. Фақат ду маротиба бо тӯдаҳои ҳарифон ба танҳои ҷангида, ҳар ду маротиба ҳам бо тани афғор, ба таври каснодидаву гӯшношунуда афғору озурда аз лаби гӯр баргаштанаш чӣ қадар ҳикоятҳо, ривоятҳои афсонамонанд ба майдон овардааст. Ба замми ин, на ҳар кас ба ин хел синни муборак мерасад. Мардум одате доранд, ки «кори хунӣ» дошта бошанд ҳам, онро як сӯ монда, ба поси хотири мардони умрида мешитобанд.

* * *

Ҷаҳли мураккаб гуфтани ибораи қадимае ҳаст, нодонии аз ҳад берунро ҳамин тавр мегӯянд. Аз рӯи инсоф, меарзад, ки Саидбек худаширо кӯри мураккаб биномад. Маҳз ҳамин хел кӯри мураккаб метавонад асои худро гаштаву баргашта гум кунад.

... Он рӯз Умар хабар овард, ки сардори қитъа ӯро ба Пахтаобод фиристоданист. Ҳатто фармон бароварда, ба тахтаи эълонҳо часпонидааст. Чӣ бояд кард?

Саидбек ҳамроҳи Нур ба идора биштофт.

– Биргад, ту ба вай саҳт нарас, – ҳанӯз дар оғози роҳ маслиҳат меод Нур. – Ман боз ягон бачаи хубро ба кор меорам. Авлоди мо, шукр, калон. Сағираҳои ҷолоку чаққон бисёр.

Бригадаи Саидбек Сангинов аслан пешқадамтарин дастаи қитъа, ҳатто ҳамаи соҳаи энергетика буд. Баъди омадани Умар кори бригада боз раванг ёфт. Вай танҳо худаи ҳам ошпаз буд, ҳам мудири хоҷагӣ, ҳам, ба забони идоравӣ гӯем, экспедитор. Дар шароите, ки бригадаи Саидбек кор мекард, вазъи таъминот аз хобу хӯрок аз омилҳои аввалиндараҷаи суръати сифати кор аст, гӯяд муболиға намешавад. Ин буд, ки хабари овардаи Умар ҳамаро мушавваш намуд.

– Ин чӣ гап?! – мегуфт Саидбек худ ба худаи, ба рафиқо-

наш ва ҷавоби муносиб намеёфт.

Ба шиддати кори бригадаи поясозон на ҳар кас як мавсими пурра тоб оварда метавонад. Созандагони хатҳои электрро аз аввали баҳор то танги тирамоҳ ба саҳроҳои ва-сеъ – ба он ҷое, ки пахта мекоранд, ё боғу киштзорони до-манфарох воқеанд, роҳ намедиҳанд. Дар ин фасл, аксаран дар кӯҳсорон дар ҳавои кушод, гоҳ зери офтобу гоҳ барфу борон қор кардан лозим меояд. Дар бағалаҳои танги шахҳои баланд, дар соҳили ноҳамвори наҳри пурхурӯш, дар пайроҳаҳои пурсанги дараҳои қачмақач ва тори кӯҳҳои сар ба осмон кашида бо кори дақиқи васлгарӣ машғул шудан, дар як-ду ваҷаб масофа аз партгоҳҳо булдозер ва автомо-билҳои гаронҷусса рондан баробари он аст, ки ҳар рӯзи худ дар рӯи дами шамшер бо пой бараҳна қадам занӣ ва бо марги муфочот доимо дастбагиребон бошӣ.

Фақат дилбохтагони ин касб, фақат одамони ҳақиқатан душворписанди шердил метавонанд ба шиддати ин касб тоб оваранд. Баъзе беғамон луқма мепартоянд, ки рост, кори шумо осон нест, лекин маошатон ҳам ба ҳамон муносиб аст. На ҳар кас моҳе то панҷсад-шашсад сӯм маош мегирад,

– Марҳамат, биёед, шумо ҳам моҳонаи калон бигиред, – мегӯянд рафиқони Саидбек. Аммо ҳарифон хуб медонанд, ки ин ҳунари ҳар кас нест. Дар шароити саҳт узви бригадаи ҳамақора будан малака, маҳорат ва дониши мукамал ме-талабад. Аз сардори бригада то охири узви он бояд ҳамаи хунаҳои дар ин қитъа заруриро аз бар қарда бошад: ҳам дуредгар бошад, ҳам бетонрез, ҳам кафшергари электру газ, ҳам васлгар, ҳам монтери бологард ва ҳам идоракунандаи ҳама гуна булдозерҳо, кранҳо, автомобилҳо, компрессорҳо. Ҳм, баъзе пояҳо бо ҳашт тонна пӯлод қомат рост мекунанд. Пояҳое ҳастанд, ки навад тонна пӯлод мехӯранд ва барои устувор қардани онон садҳо тонна бетон сарф мешавад.

Дар ҷоҳои махсусан нобоб масофаи байни пояҳо, яъне дарозии овезаи сим то ба ҳаштсад ва ҳатто то ба ҳазор метр мерасад. Масофа ки калон шуд, ғафсии сим низ мутаносибан бояд афзояд. Барои кашидани чунин бори гарони ноҳинҷор дар ҷои фавқуллода ноҳамворе, ки булдозер ё кран барои ҳаракат зиёда аз бист-сӣ метр дигар майдоне

надорад, ҳам таҷрибаву ақлу фаросат лозим, ҳам ҷасорат.

Ба замми ин, ҳафтае нест, ки ё аз нарасидани ин ё он навъи сим ё қафасаҳои пӯлодин ё тахтаи барои қолаби таҳкурсию пояҳои бетонӣ, ё аз сабаби мудохилаи роҳбарони мавзёҳои, ки хатти электр аз он ҷоҳо мегузарад, баҳсе, мунозирае, ҳатто кашокашҳои тӯлонӣ оғоз ёфта, садди роҳ нашавад. Ҳарчанд ки хатҳои электр аз рӯи лоиҳаи пухта сохта мешаванд, ҳарчанд ки лоиҳаҳои калон аз назари мутахассисони Институти марказии лоиҳакашӣ дар Москва ё шӯъбаҳои дар Осиеи Миёна будаи он мегузаранд ва сипас дар байни се тараф – ташкилоти лоиҳасоз, соҳиби кор, яъне соҳиби иншоот ва бинокорони пудратчӣ мувофиқат ва ризоияти тамом меёбанд, боз ба салоҳдиди ташкилотҳои маҳаллӣ низ ҳавола мешаванд. Яъне ки хатти электр аз фалону-фалон ҷоҳо мегузарад, аз болои фалон роҳ, фалон боғ, фалон пул ва фалон санаторий ё хонаи истироҳат сим мекашанд. Дар фалону фалон ҷоҳо чунону чунин пояҳо устувор мешаванд. Оё сохтмони хат ба нақшаҳо ё корҳои шумо халал намерасонад? Илтимос, бо лоиҳа шинос шавед, то ки рӯзе ба сари мо омада нагӯед, ки пояҳоятонро аз он ҷо бардошта, ҳо ба ана он ҷо кӯчонед.

Ҳарчанд то оғози сохтмон ҳамаи тарафҳо комилан ба созиш меоянд, дар рафти кор боз катор-қатор эроду таклифҳо, ҳатто даъвоҳои ҷанҷолӣ пайдо мешаванд, ки ҳалли онҳо ба зиммаи сардори бригада меафтад.

Дар чунин шароит коргари хуби туро бидуни огоҳӣ, бе ягон маслиҳат гирифта, ба кучое ба кор фиристанд, магар алам намекунад?

Саидбек сардорро кофта-кофта, аз кабинети котиби ташкилоти партиявӣ дарёфт. Баробари аз дар ворид шудани Саидбек Давид Салимич ба котиб гуфт:

– Нагуфтам, ҳатман давида меояд?

– Ҳа, тозон омадам, – ҳамаи насихатҳои рафиқашро аз ёд бурда, бо ҳарорат гуфт Саидбек. – Чаро ошпази бригадаро напурсида мегирӣ?

– Магар сардори қитъа ҳақ надорад? – бо савол ба савол ҷавоб дод Давид.

– Сардор ҳақ дорад. Агар барои хотиррасон кардани

сардориат ин корро карда бошӣ, баромада, дар кӯчаҳои шаҳр, дар кӯҳсорон чор мезанам, ки ту Сардор! Давид Салимич – Сардор!

– Рафиқон, оҳистатар, – муноқишаро пасанда кардан мехост котиб. – Сангинов, шинед, бародар, ҳамаи масъалаҳоро бо оҳистагӣ, ба нармӣ. ҳал кардан мумкин.

Саидбек ба курсии нишондодаи котиб нишаста бошад ҳам, бо ҳамон ҳарорати пешина пурсид:

– Рост, ту сардори қитъа, аммо коргари бригадаро чаро мегири?

– Қоида ҳамин, ошно: аз бригада ба қитъа, аз қитъа ба колонна, аз колонна ба трест. Схемаи ҳаракати кадрҳо ҳамин. Ин ихтирои ман нест.

– Боз чӣ? Боз аз кучо ба кучо?

– Машмаша нақун. Таомул ҳамин: одам ки сабзиду пешрафте нишон дод, боло меравад. Дар ҳама ҷо ба як тартиб: аз колхоз ба район, аз район ба вилоят, аз вилоят ба пойтахт, – гуё кинояи Саидбекро пай набурда, ҳамчунон мисолҳои нав меовард Давид Салимич.

– Аммо Умар ба гӯшаи хилвати Кашолдара аз пойтахт омада буд. Аз оташдони электри ресторан ба оташдони дудолуди сангини мо ихтиёри омад. Ба хотири бригадаи мо омад. «Схемаи ҳаракати кадрҳо...» Ба оши тайёр баковул мӯл. Кадр лозим бошад, тарбият кардан лозим. Кофтан, ёфтан даркор марди коргара.

Котиба аз дар сар халонида ба Давид Салимич ишорае кард ва ӯ «ман дар кабинети худам» гуён шитобон бадар рафт. Саидбек низ мехост аз дунболаш барояд, котиб ӯро аз бозу дошта ба нармӣ ба курсӣ пас нишонид.

– Рафиқ Сангинов, – гуфт ӯ. – Ба ростӣ, ҳоҷати ин қадар безобитагӣ нест. Боз меғӯям, муаммое нест, ки ба оромӣ ҳал кардан мумкин набошад. Хусусан барои шумо, васлгарони номии ташкилоти мо, ки аз корҳотон, аз шӯҳрати шумо сарфарозиҳо дорем.

Саидбек аслан нияте дошт, ки агар сардор фармонашро дигар нақунад, ба котиби ташкилоти партиявӣ муроҷиат хоҳад кард. Аз ин сабаб онҳоро якҷоя дида, то андозае таскин ёфта буд. Аммо акнун меид, ки котиб ба амали қатъӣ

қобил нест. Ба даҳони сардор менигард. Фақат меҳоҳад, ки мунозира нашавад, гапи хона ба кӯча набарояд. Котиб бо оҳанги сулҳомез ҳамчунон сухан мекард, ҳусни касби васлгаронро тавсиф карда, ба осмонҳо мебаровард. Вай аслан одами ғароибтабиате буд ва чи дар сӯҳбатҳои хоса, чи дар ҷамъомадҳо ибораҳои бошукӯҳи тумтароқ гуфта, худ ба худ завқ мебурд. «Қорҳои аҷоибе ки васлгарони мо мекунанд, мегуфт ҳоло, дар таърихи кишварамон бо ҳарфҳои заррин сабт хоҳанд шуд. Шумо ҳалқа ба гӯши кӯҳсори саркаш мезанед, мегуфт котиб, гесӯи нурбори истгоҳҳои барқро ба сини кӯҳсорон, ба домани фароҳи водиҳо мекашед...»

Ба ин шахс чӣ навъ дарди дил изҳор мекуни? Дар лаҳзае, ки ӯ дар хусуси ҳарфҳои заррин дар саҳифаҳои таърихи мамлакат ҳарф мезанад, дар бораи гӯшвораҳои афсонавӣ гесувони нурафшон сухан мепардозад, ба чӣ тариқа аз хусуси ошпази оддӣ гап мекушӣ? Чӣ гуна ба ӯ мефаҳмонӣ, ки сардори мӯҳтарам метавонист бригадаи ӯро аз коргари дилхоҳаш маҳрум насохта, барои бригадае, ки дар сарҳади республикаи бародар кор мекунад, якта не, даҳта номзади мувофиқ пайдо кунад? Сардор ин корро қасдан кардааст, дидаву доништа кардааст, барои расидан ба нафси Саидбек кардааст. Оё котиб он маҷлиси партиавиро, ки Саидбек аз номзадӣ ба аъзоии партия қабул мешуд, дар ёд надорад? Вақте ки Саидбек тарҷумаи ҳолашро гуфта дод, Давид Салимич луқма партофт: «Чунон ки дидед, рафиқон, Саидбеку мо ҳаммақтабу ҳамсабақ будем, акнун ҳамкор ҳам шудаем». Ин луқма муҳити ҷиддии сӯҳбатро як қадар нармтар гардонид, эътибори Саидбекро дар назари ҳозирон як парда болотар бардошт. Аммо аз мобайн як дақиқа нагузашта, раиси маҷлис пурсид, ки оё ба рафиқ Сангинов касе савол дорад? Ва боз худи Давид Салимич ман савол дорам, гуфт. «Рафиқ Сангинов аз охири ихтирооти институти ба номи Патон чиҳо медонанд?» гуфт. Саидбек аз ҳаёти ҳар ду академик Патон – падару писар, аз қорҳои институти ба номи Патон нағз воқиф буд ва низ медонист, ки аз ин нуқта бештар аз ҳама Давид Салимич огоҳ аст. Вай ба ҷои ҷавоб дода, ҷони худро вораҳонидан ба андеша рафта буд, ки чаро сардораш, собиқ рафиқи ҳамтаҳсилаш дар маҷлиси парти-

явӣ ба ӯ аз як шоҳаи махсуси илм савол медиҳад. Ба шахсоне ки ба узви партия қабул мешаванд, бешубҳа аз соҳаи дилхоҳ савол додан мумкин, аммо дар асл вазифа фаҳмидани сатҳи маданияти онон, хусусан дониши сиёсӣ ва иҷтимоии онҳо, муайян кардани муносибат ва имконияти онон ба таҳсил ва мутолиаи минбаъда аст.

– Хондан даркор, рафиқ Сангинов, – боз гуфт Давид Салимич бо оҳанги носеҳона, – аз адабиёти илмӣ ва техникӣ боҳабар будан шарт.. Алексей қариб ҷаҳида аз ҷой бархосту аз раиси маҷлис иҷозат пурсид, ки ба ӯ суҳан диҳад.

– Рафиқон, – гуфт Новиков бо ҳарорат, – агар мабодо саҳв кунам, афв мекунад. Лекин, ба ҳаёли ман, дар сӯҳбате ки тақдирӣ касе ҳал мешавад, аз мавзӯӣ берун баҳс кушондан, нармтар карда гӯем, зарур нест. Таъкид мекунам, ки мулоҳизаи ман хато бошад, мебахшед. Лекин, охир, ҳама медонем, ки Сангинов аз корҳои институти ба номи Патон хуб огоҳ аст. Агар хоҳед, вай аз он ки дар Япония ҷӣ гуна пояҳои омехтаи маводи фулузию пластикӣ ба кор мебаранд, аз навигариҳои васлгарони Республикаи Демократии Германия маълумоти муфассал дода метавонад. Ҳа, рафиқон, хеле муфассал. Лекин ҳозир гап дар бораи дониши техникий вай намеравад-ку...

– Хуб, хуб, – раиси маҷлис ба мобайн даромад. – Дониши Сангинов ба мо маълум. Лекин аз ин хусус савол додан ҳам мамнӯӣ нест. Дигар саволҳо набошанд, таклиф ҳаст, ки ба музокира бигзарем. Шумо, рафиқ Новиков, метавонед оид ба рафиқи ҳамкоратон гап занед.

Пас Алексей аз корҳои Саидбек, аз ихтирооти аҷоибӣ ӯ нақл кард ва ба ҳозирон арз намуд, ки дар муддати ҳамкориаш бо Саидбек ӯро ҳамчун фарди аз ҳар ҷиҳат сазовори таҳсин шинохтааст ва аз ин ҳол мамнун аст.

Ана ҳамин гуна гуфтугӯе иттифоқ афтада буд дар он маҷлис. Ҳарчанд пас аз баромади Алексей дар ваҷоҳати Давид Салимич заррае дигаргунӣ падидор нагардид, гарчанде ӯ ба сӯи Саидбек ва Алексей ҳамчунон нигоҳҳои пур аз лутфу марҳамат меафканд ва нарм-нарм табассум мекард, бо вучуди ин қисме аз рафиқон пай бурда буданд, ки дар муносибати сардор ба собиқ шариктаҳсилаш воқеан нуқтае

ҳаст, ки чӣ гуна будани он ва чӣ маъное доштани онро дарёфтани кори саҳле нест.

Ҳамон воқеаро маҳз ҳамин шахс, ҳамин котиб низ шоҳид буд. Ва имрӯз гувоҳи ҳодисаи дигаре шудааст, ки дар таҷрибаи кордории идораҳои давлатӣ амри маъруф ва маъқул намешуморанд ва бо вучуди он ӯ бо осудагии тамом якта аз боғи сухан мекунад, якта аз роғ.

Саидбек эътимоде надошт, ки котиб ба ин мувоҳиса дахл карда, ӯро ҷонибдорӣ хоҳад кард. «Шумо васлгарони номии моед, аз корҳои шумо, шӯҳрати оламгири шумо сарфарозӣ ҳо дорем» мегӯяд. Ин гапҳои барои он мегӯяд, ки аввалан, табиаташ тақозо мекунад. Сонӣ, мехоҳад ҷони худро ба осонӣ халос кунад. Тақрибан мувофиқи ҳамон ҳикмати ки мегӯяд: «Нони гандум надорӣ, сухани гандумин бигӯ». Ба қавли эшон муаммо набудааст, ки ба хушӣ ҳал карда нашавад. Ва ҳол он ки дурӯғ аст ин гап. Зоҳиран хирадмандона менамояд, мантиқӣ менамояд, аммо, ку, биё, биоёмой, насиҳат бихон бар кӯрдиле, ки ба ҷуз намак рехтан ба оши касон дигар дилхушиё надорад, бигӯ, ки хайрхоҳ бояд буд, нақӯкор бояд буд, ба қадри ош, ба қадри намак бояд расид. Бигӯ, боз бигӯ ва умед ба ислоҳи вай баста, домани худатро худат аз чормағзи пуч пур карда гаштан бигир.

Саидбек ба долон баромад. Он ҷо ӯро Алексей пешвоз гирифт.

– Чӣ шуд? – пурсид Новиков.

– Гӯё худат наредонӣ, ки чӣ бояд шавад.

Дақиқае соқит, паҳлӯи ҳам қадам мезаданд. Пас Саидбек пурсид:

– Ту ҷаро омадӣ?

– Симҳоро пас гардонида овардам. Комплекти набудааст. Ба анбор супорида даркориамонро аз нав интихоб карда гирифтам.

Саидбек ба воқеа сарфаҳм рафт. Он симҳоро дирӯз худаш ба бригада бурда буд. Кор бидуни саҳв намешавад, албатта. Хусусан дар шароите, ки туро ба майли хотир кор кардан намонанд, ба ҷои кӯмак кардан ҳудаву беҳуда халал расонанд. Саидбек ҳар дафъа санҷида мидид, ки оё мудири анбор лавозимоти заруриро мувофиқи супориш додааст ё не,

дар интихоби навъҳои сим, болт ва гайкаҳо, изолятор ва ҳалқаҳо оё иштибоҳ накардааст. Дирӯз тафтиш накарда, на-пурсида ва насанҷида бурда буд. Алексей хатои рафиқашро ислоҳ кардааст. Йигити асил аст Новиков. Ҳатто аз оҳанги гуфтораш пай намебарӣ, ки касе саҳв кардасту вай ислоҳ.

Дар бозгашт дар ўтоқи шамолраси мошин дар болои қуттиҳо ва тўдаҳои сим менишастанд. Дар баромадгоҳи шаҳр Алексей мошинро нигоҳ дошта, ба нонвойхона давида рафт ва як даста нони гарм овард. Мошин боз ба роҳ даромад. Саидбек аз вачоҳати рафиқаш меканд, ки чизе гуфтанист, аммо ғурроси мотор, шуввоси бод ва таконҳои роҳ хавосашро парешон мекард. Зоҳиран, чизе гуфтанист, ки муҳити осоишта металабад.

Ба ҷои кори бригада тамом наздик расида буданд, ки Новиков боз боми кабинаро тақ-тақ зада, мошинро аз роҳ дошт. Дўта нони ҳанўз гармро ба даст гирифта, боқимондаашро ба Нур бидод, ки барои рафиқон бубарад ва Саидбекро аз ўтоқи мошин фароварда, ба пастхамии соҳили наҳр, ба сўи харсангҳои зери сояи сияҳбед ҳидоят намуд. Вай ин корро аз ин пеш ҳам дар дигар ҷоҳои соҳили дарё чандин маротиба карда буд: ба об тар карда хўрдани нони гарми нонвойхонаро бағоят дўст медошт.

Онҳо пичақҳои корпўшакашонро бароварда, бар болои санги калони кулўла партофтанд ва рӯ ба рӯи ҳамдигар нишастанд. Мавҷҳои канории наҳр аз мобайни сангҳо шалаппосзанон мегузаштанд.

– Нон дар ҳама ҷо ширин аст. Азиз ва мўътабар, – гуфт Алексей луқмаи аввали нони тар кардаашро бо ҳаловат фуру бурда. – Лекин нони тоҷикон аз ҳама ширинтар. Чӣ гуфти?

Ўро одате буд, ки ҳусни табиати Тоҷикистон ва мардуми онро, баъзан ҳатто чузъиёти гуногуни ҳаёти милли, хусусан деҳотиёро таъриф мекард. Саидбек аз ин кори рафиқаш ботинан хурсанд мешуд ва дар навбати худ мекўшид, ки табиӣ будани ҳамаи ин чизҳои дилписандро таъкид кунад, мавридаш бошад, ҷавобан ба хушгўйҳои рафиқаш урфу одати русҳо, дигар ҳалқҳоро таъриф мекард. Он рӯз ҳам ба ҳамон оҳанг ҷавоб гуфт.

– Нони тоҷикӣ гуфта, таъриф карда мехӯрем, лекин, рости гап, намедонем, ки онро аз орди кадом гандум пухтаанд: гандуми "Данғара, ё дашти қазоқ ва ё саҳроҳои Кубан. Ба ҳар ҳол, нонамон ҳалол аст, ки ширин мерасад. Ту дар ҳамин хусус гап задан мехоҳӣ, Алёша?

– Ҳа, Саид. Дар ҳамин хусус.

– Бигӯ, гӯшам ба ту.

– Бихӯр, охир, ноната.

– Сонӣ. Сонитар мехӯрам.

– Бигӯям, ки чаро ҳозир намехӯрӣ? Чунки аз гулӯят намегузарад. Ман ана дар ҳамин масъала гап заданиам. Лекин миёни гапама набур. Чӣ гуфтӣ?

– Майлат, – хандид Саидбек. – Ин қадар воҳима мекунӣ. Аз афташ, ягон чизи аҷоиб мегӯӣ.

– Афсӯс ки не.

– Хайр, майлат, сар кун, чӯра, муқаддима дароз шуда рафт.

Новиков буридаи нони тар кардаашро батааннӣ хоида фуру бурд. Хам шуда, ба ҳар ду кафаш об гирифт, лаҳзае сабр кард, то ки регрезаҳои об таҳшин шавад, баъд онро хӯрт кашида ошомид. Боз об гирифта нӯшид ва фақат баъди ҳамин як каф обро ба сару рӯяш пошида, бо панҷаҳои тар мӯи маллаи нармашро «шона» зада, ба гап даромад.

– Гоҳе ки аз бобоят Сангинбек нақл мекардӣ, вачду сурур ва фаҳру ғурури туро дида, дар дилам мегуфтам, ки барои ту ҳамин шахс ғайр аз бисёр азиз буданаш боз як навъ мояи ибрат аст. Чӣ гуфтӣ?

– Аҷдодон ҳамеша мояи ибратанд. Чунон ки таърих дарси ибрат аст.

– Гапа ба дигар тараф набар. Аз рӯи нақлҳоят бобои туро ман ҳам бобои худам барин дӯст доштам.

– Ташаккур, Алёша.

– Воқеан чанд бор илтимос кардам, ки ягон маротиба маро ҳамроҳ бигир. Ваъда медиҳию бас. Нигор ҳам қавл дода буд, ки ҳамроҳ меравем.

– Иди Октябр меравем. Албатта ҳамроҳ меравем.

– Бобоят бо номард муросо намекард. Ман ин хулосаро аз нақлҳои худат баровардаам. Чӣ гуфтӣ?

Саидбек ҷавоб нагуфт.

– Муросои ту бо ин пес, – ӯ ба самти шаҳр ва идораашон ишорат кард, – ба ман маъқул нест.

– Чӣ, имрӯз ба хотири муросо рафта будам?

– Фаҳмидам, даромада ҷанҷол кардӣ. Аммо бо ин зот ҷанҷол фоида надорад. Аз болои вай ба суд шикоят барӣ, натиҷае намебарояд.

Саидбек ба аломати ризо сар ҷунбонид ва ба маънои «пас чӣ бояд кард?» ба чеҳраи рафиқаш назар дӯхт.

– Гумон мекунӣ, ман медонам, ки чӣ бояд кард? Лекин ман шахсеро медонам, ки ана ҳамин «чӣ бояд»-ро медонад. Чӣ гуфтӣ?

– Кист он шахс?

– Кӣ мешуд? Гаҳвора.

– Сардори калон? Ту девона шудӣ, Новиков? Вай калон-тарини сардорони мо. Вазири республика. Аз рӯи мартабааш. Хезаму ба пеши ҳамин кас биравам, ки сардори қитъаи ман маро бо ҳар роҳ озор медиҳад? Хандаовар намешавад?

– Ҷои ханда нест. Ту розӣ шав, ман ба гардан мегирам он тарафаша. Чӣ гуфтӣ? Вай худаш мана писари ҳамномам мегӯяд. Гуфта будам-ку: бо писараш ҷӯра будем, дар як синф мехондем. Ба хонаашон милён карат рафтаам. Чӣ гуфтӣ?

Саидбек инро медонист. Боз медонист, ки ҳамон ҷӯраи Алексей, писари хурдии Люлька дар дарё ғарқ шуд. Пас аз дафни ӯ Люлька касал шуда буд. Мегуфтанд, ки як рӯз ба кор барояд, рӯзи дигар дар хона менишаст. Ба девор, ба харита нигоҳ карда менишастааст. Табибон ба истироҳати ғайринавбатӣ фиристоданд ва фақат баъди ним сол алами ҳичрони сиёҳ андаке пасанда шуд. Рӯзҳои мотами Люлька як пой Алексей дар хонаи вай буд.

Саидбек ҳамчунон ғарқи андеша менишаст. Новиков гап мезад:

– Мову ту ба муросо одат кунем, медонӣ рафта – рафта чанд пула одам мешавем? Муросо бо шарр ба шаъни мард намеzeбад. Ба чӣ умед моро ба партия қабул карданд? О, гап зан!

– Рӯи одамизод ширин, Алексей. Медонам, ки вай хар аст, ҳамаи харигариҳояш аз ҳамин. Боз андеша мекунам, ки ҳамин қадар сол ҳамсабақ, чӯра будем. Рӯзҳое буд, ки дар таки як кӯрпа мехобидем, аз як коса обу ош мехӯрдем.

– О вай андеша намекунад-ку!

– Муаммо ҳам дар ҳамин. Андеша намекунад. Бо вучуди ин имрӯз ба котиби ташкилоти партиявӣ шаммае нақл карданӣ будам.

– Э мон ҳамон котибата. Ҳазрати ҷоғ! Ин хелиҳо – сад афсӯс! – якта. Хайр, хок ба сарашон. Чӣ гуфтӣ? Ман имшаб ба пеши Люлька меравам.

Саидбек гуфт, ки боз муддате ба ӯ мӯҳлат диҳад. Фикр карда, сонитар ҷавоб медиҳад.

Ҳамон шаб аз шиддати хаёл дергоҳе хобаш наомад. Нигор аз нафаскашиҳои ноором, аз паҳлӯи гаштанҳояш дар бистар вазӣ ӯро пай бурда чароғи паҳлӯи каташонро даргиронид ва бо дастони муаттари худ рӯю мӯи шавҳарашро навозишкорона молида гуфт:

– Одати хуше доред, ки аз ҳоли хона дар кӯча гап намезанед. Лекин аз корубори кӯча ҳам дар хона чизе намегӯед. Ба гумонам, агар одам гоҳ-гоҳе баъзе чизҳоро ба ҳамсараш гӯяд, зарар надоштагист. Заҳри одама одам мегирад, гуфтаанд.

– Мабодо дар рӯзгори ту заррае заҳр бошад, ман ба худ мегирам. Заҳри худам бигузур, ки дар вучуди худам бошад.

– Пас маро ба он дараҷае, ки умед дорам, дӯст намедоред.

– Нигор, ҷонакам, дара задам, девор кафид.

– Не, дара задам, дар во нашуд.

– Гидаат ҷон дорад. Лекин кор бе қилуқол намешудааст.

– Бо вучуди он дамдузд нашавед, дадаҷонаш.

Саидбек аз муносибати байни худ ва Давид мухтасар нақл кард, Нигор ӯро мешинохт. Чанд маротиба ба хонаҳои ҳамдигар рафтумад кардаанд. Ба назараш Давид шахси бисёр баодоб, оқил ва хеле маданӣ менамуд. Нақли шавҳарро шунида, ба хаёл печид. Аз ҷогаҳ бархоста, ба ошхона рафт, чой ҷӯшонид ва ду пиёла чойи сусти нимширин тайёр карда омад, ки одатан ба оромиши асаб ва номаълум баргаштани хоби гурезон мусоидат мекунад.

– Ба ҳар ҳол, боз як бори дигар бо худаш гуфтугӯ кардан даркор, ба фикри ман, – гуфт Нигор. – Ду ба ду, рӯирист. Сӯҳбати мардона мегӯянд-ку. Лекин оташин нашуда. Шумо дар ин хел мавридҳо зуд аланга мегиред. Медонам шумоя. Ба сухани ширин мор аз хонааш баромадааст, дадаҷонаш.

– Ягон сусмори баинсоф будагист-дия, – хандид Саидбек.

Рӯзи дигар шанбе буд. Соат тақрибан ёздаҳ буд, ки ба хонаи Давид Салимич сим зад. Дар бўдкаи автомат рақами телефонро мечиду аз дил мегузaronид, ки кош аз он сӯ касе ҷавоб намедод, кошки маълум мешуд, ки дар ин рӯзи истироҳат Довуду Садаф ба ягон гӯшаи беруни шаҳр, ба ягон канори ин олами васеъ ба саёҳат рафта бошанд. Ва Саидбек ба хонаи онҳо наравад, рӯ ба рӯи Давид нишаста, ба суханҳои нӯкизабонии ӯ гӯш надиҳад, савгандҳои тумтароқи ӯро доир ба сидқу вафо дар рафоқат, оид ба фикру зикри доимии Давид Салимич аз беҳбудии ҳоли зердастонаш оре, маҳз зердастонаш! – нашнавад.

– Алё, ин кӣ? – овози Садаф шунида шуд аз гӯшаки телефон. – Ҳой, ту Саидбек нестӣ? Биё, биё, ҳа, Салимов ҳамин ҷо.

«Нигор ҳақ аст. Ду ба ду гуфтушунид кардан зарур, роҳравон худро таскин мебахшид Саидбек».

Ба магазине даромада, як. шиша коняку ду пора шакалод гирифт. Ин дастовез ишорат мекунад, ки аз сӯҳбати ороми судманде умед дорам, дар дилаш мегуфт Саидбек. Дар ин гуна мавридҳо барои бонуи хона ҳам як даста гул мебаранд. Аммо дар замири дил ба Садаф эҳтиром не, як эҳсосоти махлуте дошт, ки он ба ҳисси тараҳхуми кароҳатомез монанд буд. «Аҷаб, мегуфт Саидбек гоҳо ба худ, ҳамин гуна зани хушсурату хушсухан ба ин дараҷа дилнокаш мешудааст...»

Боре дар Кашолдара сим-сим борон меборид ва онҳо дар вагонаки худ нишаста, баъди наҳорӣ дам мегирифтанд. Алексей аз шаҳр баргашт. Аз шӯрбои болаззати Умар пухта як-ду қошуқ ошомиду мисли он ки бо касе дастбагиребон шуда бошад, қавақашро овезон карда, хомӯш нишаст.

– Чӣ шуд? Гурбаи сиёҳа дидӣ?

– Ҳеч воқеа не, – гуфт Алексей ва боз сокит монд.

Сипас гуфт:

– Ҳамкурсат ҳам бечо набудааст...

– Довуд?

– Занаш, – гуфт Алексей ва бо захрҳанда илова намуд: – Модасайёд.

– Чӣ? Чӣ?

– Сайёд, шикории мода, мегӯям.

Боз дақиқае хомӯш нишастанд.

– Сазои сараш! Сазои сари ҳар дуяш! – гуфт Алексей ва аз бари остину сари зонуюш гарди набударо афшонида берун рафт. Гӯё ба забони ҳол мегуфт, ки аз шарҳи он чизе ки гуфт, ор мекард, он нуқта намеарзад, ки ба мулоҳиза ё муҳокимааш вақт сарф кунӣ.

Аммо он нукта барои Саидбек сирри ниҳонӣ набуд. Садаф ба худӣ ӯ низ чанд бор ишораҳои духӯраю гӯшадор карда буд, ки ҳар гуна одами содадилро ба дарёи андеша ва ҳичолат меафканад. Боре ӯро ҳамроҳи иқтисодшиноси идораашон, ки ҷавонзани хушсимои ҳалима ва шармгине буд, дар назди сирк дида ва бо ишораи ангушт ба каноре ҷеғ зада гуфта буд:

– Занҳо ҳам дил доранд. Аз сайругашти дӯстон бо хонумчаҳои нозанин рашк мебаранд.

Саидбек ба мазмуни сухани ӯ дарҳол сарфаҳм нарафт. Гумон бурд, ки Садаф Нигорро дар назар дошта, аз рашк гап мезанад. Бинобар ин ба эзоҳ пардохт:

– Мо ва ин кас, ба қавли ту, хонумчаи нозанин, ба ин ҷо барои тамошо наомадаем. Ба маъмурияти сирк кор дорем. Инҳо ҳалқаҳои аҷибе сохтаанд. Барои зуд, дар як лаҳза васл кардан ба сим бисёр соз. Аз ҳамон ҳалқа барои намуна якдута гирифтанием.

– Ҳа-а, – бо табассум ишваомез мад кашида гуфт Садаф. – Ин тавр бошад, майлатон. Гумон кардаам, ки дигар хел ҳалқа бошад, барои дигар гуна васл бошад.

«Пес! Махав!» дар дил дашном дод Саидбек ва тугмаи зангро пахш намуд.

– Ҳозир! Як дақиқа! – овози Садаф шунида шуд аз дарун ва ба дили Саидбек боз оташ афтод.

Садаф аввал гуфт, ки Давид ҳозир меояд ва аз рӯи да-

стархони дар ин чанд дақиқа оростааш пардаи болопӯшашро бардошт. Саидбек аз шароби ба қадаҳҳо рехтаи Садаф чуръае ошомид ва пай бурд, ки ҳангоми сим заданаш Давид дар хона набуд ва ин қарибиҳо нахоҳад омад. Садаф ошкоро дурӯғ гуфтааст то ўро дар танҳояш ба хона биоварад.

Саидбек баръало ҳис намуд ки аз сар то пой баданаш аланга давид, ду рухсораш то буни гӯшҳо суп-сурх арғувонӣ гардид. Намедонист, ки чӣ коре кунад, чӣ бигӯяд, то ки ҳар чи зудтар худахро аз доми аҳмақона ниҳодаи ин зан ва ҳамин тариқа аблаҳона афтодаи худ вораҳонад. Ў башиддат фикр мекард, вале ғзаби торафт бологираш монев мешуд, ки тадбире ба ҳаёлаш биояд. Садаф аз дӯстии деринашон, аз он ки дидори Саидбек барин рафиқони дилкаш барояш бидуни муболиға мисли марҳам аст, аз ғанимат будани чунин дамҳо ва ғайра ва ҳоказо беист ҷоғ мезад. Бо баҳонаи гирифтани қошуқ ё намакдон аз рӯ ба рӯи Саидбек ба рӯи миз тавре ҳам мешуд ки аз паси гиребони кушоди куртаи ҳарир чоки синааш намоён мегардид ва Саидбек шитобон нигоҳи худро ба дигар тараф мегурезонид. Садаф аз бисёр вақтҳо танҳо монда, дилгир шуданаш ривояткунон ба ин сӯи миз омада ва ба табақчаи назди Саидбек кам-кам аз хуришҳо ва газакҳо гузошта, соиди бараҳнаашро гӯё тасодуфан ба гардани ў расонид.

– Эҳ тамокукаша бинанд-а!.. Ҳатто аз мӯи сарат бӯи тамоку меояд, – гуфта ба мӯи Саидбек нарм панҷа зада буд, ки Саидбек аз курсӣ бархост ва изтиробӣ худро бо зӯре фуру нишонида гуфт:

– Ба Давид гапи зарур доштам.

Ва аз тақи дари хона туфлиро ба пояш саросема банд карда, аз дар берун шуд. Дар кӯчаи серодам ҳушаш ба ҷой омада буд, ки хеле бошитоб роҳ меравад, гуё аз дунболгири балои азиме фирор мекарда бошад, қариб медавад. «Пес! Махав!» дашном меод Садафро. Рост гуфта буд Новиков «Сазои сараш! Сазои сари ҳар дуяш!»

Саидбек ҳис кард, ки пой росташ хоб мекунад: аз ангушт то ба зону бичиррос мезанаду дард мекунад. Чунон ки бомдодон карда буд, даст ба ду тараф ёзонида, танашро зарра-зарра рӯи санглох ҳаракат дода, фишори пайкарашро

бар пой андаке сабуктар гардонид. Ва ин дам ба ёдаш расид, ки боре пой Райҳонакаш хобида буд ва ӯ чӣ гуфтанаширо надониста, ба модараш ин воқеаро чунин фаҳмонид: «Очачон, ба даруни поям лимонад даромадааст...»

Аз ёдоварии Райҳон дар лабонаш табассум дамид.

Офтоб дигар баланд шуда, заҳри ҳаво шикаста буд. Саидбек бо нӯги ангуштонаш ҳис мекард, ки дар бадани сангҳо гармӣ давидааст. Вай бо эҳтиёт гардан тофт, ба боло нигарист, ба ҳамон ҷое ки дирӯз ба санги ноустувор пой монда лағжида буд. Он санг айнан дар ҳамон ҳолате ки дина бегоҳӣ дида буд, тарафи ҳамвортари суфашаклаш ба ин сӯ хамида, қач шуда меистод. Саидбек нигоҳашро аз боло барканда, ба ҳоли пешинааш баргашт. Баргашту аз дил гузаронид, ки болотар аз сараш гӯё як чизи тозае пайдо шудааст, ки дирӯз надидааст ва ҳамин ҳоло назараш аз болои он башафт лағжида гузашт. Боз ба оҳистагӣ гарданаширо ба чап тофта, ба боло нигарист. Рост, дина чашмаш ба ин чиз наафтадааст. Вай санг нест, решаи гиёҳе нест. Эҳ, як нӯги тасмаи кӯлборааш аст он.

– Таноб! Таноб ёфт шуд! – аз шиддати изтироб қариб бо овози баланд фарёд кард Саидбек ва пас аз дақиқае маъюсона гуфт: – Хайр, таноб ёфт шуда бошад чӣ? Аввал ин ки таноб дар кӯлбор, кӯлбор дастнорас аст. Фарз кардем, кӯлборро ҳилае сохта, аз тасмааш дошта, кашида фаровардам, хӯш, аз таноб ё пармаю болғае, ки он ҷо ҳаст, чӣ фоида?

Хаста шудаам, аз дил гузаронид Саидбек. Пайдо шудани ҳиссиёти навмедона аз ҳамин сабаб аст. Мисли уштуре, ки бори гаронеро бар дӯш гирифтааст ва ҳангоме ки элакро сарборӣ мекунанд, баногоҳ лангидааст. Мисли уштур, ба худ такрор кард Саидбек ва ба муқоисаи худ лабханде карду ба тасмаи аз миёни сангтӯда намоён бори дигар далеронатар назар афканд.

Барои оҳиста аз барги нозук дошта пештар кашидани шохчаи шикастаи дӯлона чанд дақиқа сарф шуд. Саидбек он шохчаро аз баргу хору шохакони майдатар, ба ҷуз якта ғафстаринаш озод карда, чангаке сохт. Пас бо нӯги чангак сангчаҳои атрофи тасмаро ҷунбонида, онро аз таги тасма

гузаронид ва дар ҳамон ҳолат вогузошта, ба атроф назар афканд. Фарз кардем, мегуфт ӯ ба худ, кӯлбор бегилигиш ба даст омад. Баъд чӣ? Хаста шудаам. Андешаҳои навмедона аз хастагӣ сар мезанад, боз ҳамон хулосаро такрор намуд дар дилаш. Оё аз таноб каманде сохта, ба рахнаи ана он тега партофтан мумкин нест? Мумкин. Ба нӯги санг бандӣ намешавад, санг дар рӯи санг мелағжад, аммо тасмаи кӯлборро кушода ва лӯнда карда, ба нӯги таноб бастан мумкин. Ба роғе, дандонае дарояд, саҳт мегазаду банд мешавад. Лекин ин корро ба шарте метавон кард, ки худам такагоҳи устуворе дошта, имконе дошта бошам, ки ҳангоми қулоч кашида ба сӯи тега партофтани каманд ҷуссаам ноҷунбон бимонад, сангпораҳои ҷоғаҳам ба ҷунбиш наояд.

Таваккал! Таваккал нар бувад, андеша мода, мегӯянд дар урфият. Саидбек даст ёзонида, ба чангаки сохтааш тасмаи кӯлборро оҳиста ба поён кашид. Сангрезаҳо ба ҳаракат даромада, аз пеши бозувонаш шақаррасзанон ба поён фуру рехтанд, лекин, хушбахтона, тасмаи кӯлбор озод шуда, поёнтар фаромад. Саидбек шохчаро аз рӯи эҳтиёт ба дандон газида, даст ёзонид ва аз гӯшаи тасма дошт. Дошту оҳиста пеш кашид. Тасма фақат ба қадри як ангушт пеш омад ва мисли он ки он сӯи тасмаро ба танаи дарахт баста бошанд, Саидбек муқовимати тавонои вазни сангҳоро эҳсос кард, ки кӯлбор дар миёни онон гӯр шуда буд. Гап на фақат дар хастагӣ будааст. Ҳамин шаб ҳаёту мамоти ман ба сари мӯе андармон буд. Оё акнун кори ақлона мешавад агар таваккал гуфта, худро ба домани имтиҳони наве андозам, ки оқибаташ номаълуму ноаён аст? Тасаввур кард, ки мурад, чӣ мешавад... Нигор саропо дар либоси сиёҳ. Райҳонак гирёну нолон, сарсону ҳаросон... Нигор дар фавти Бузург обу адо шуд. Оё мусибати дигарро тоб оварда метавонад? Яқин метавон гуфт, ки наметавонад. Вай аз он тоифа нест, ки ҳоло ашк аз чашмонаш шашқатор шаваду баъди ним соат қаҳқаҳи хандааш тирезаҳои хонаро ба ларза андозад. Нигор сӯзад, то охир месӯзад. Пеши назари Саидбек тобути худаш омад. Чехраҳои мусибатзада, қомати хамидаи Нур, Алексей, Собир омаданд. Кадом тобут? Маро аз кучо хоҳанд ёфт? Нақлҳои дар солҳои гуногун аз ину он шунидааш ба ёд

расиду баданаш ларзид. Ва чашм пӯшида, зӯре ба кор бурда, манзараи мудҳишро аз хаёлаш дуртар биронд.

Бори дигар аз ҳалқай тасма дошта кашид ва бовар кард, ки кӯлбор дар зери анбӯҳи санг банд шудааст. Ба ту чӣ шуд, Саидбек, гуфт ӯ ба худ. Барои фаҳмидани он ки кӯлборро бидуни сангрезии хатарнок раҳо кардан мумкин нест, барои ин ақлу фаросати фавқуллода лозим нест-ку. Соатҳост, ки ба дарди ҷароҳатҳо, ба гуруснагӣ, ташнагӣ, ба ҳамлаҳои хоб ва ғанаб, хулоса ба ин ҳоли мушкили тоқатфарсо тоб меоварӣ. Соатҳое ки монанди шабҳои ялдо тӯлонианд. Акнун чӣ лозим шитоб кардан?

Кӣ кафил мешавад, кӯлборро ҷунбонӣ сангҳо ва сангрезҳо бо тартибу низоми дилхоҳи ту ана аз ин ҷо, аз паҳлӯи чапат ба оҳистагӣ гузашта мераванд? Кӣ зомин мешавад, ки ягон санги калоне ҳам ба ҷунбиш намеояд ва аз думболаш даҳҳо мукаабметр, ҳазорон тонна сангу хоку реги дигарро дар рӯи ин новаи сарнишеб ба ҳаракат намеорад?

Лаҳзае ба ӯ вонамуд, ки садои Райҳонакашро мешунавад. «Сахт, са-ахт оғӯш кунам?» – мепурсад духтарчааш. «Ҳа, раъноякам, биё, оғӯш кун» мегӯяд ӯ дар ҷавоб ва аз куртаи духтарак, аз кокули ӯ ба машомаш бӯи дасти модараш мерасад. Бӯи махмуркунандаи дастони нарму муаттари Нигор.

Нигори ман, ёри вафодори ман, мадори ман, ҷони ширини мани зор...

Саидбек ҳис намуд, ки димоғаш хориш намуд, чашмонаш нам гирифтанд. Сулфа карда, ғалаёни ҳиссиёташро фуру нишонид. Сипас, шонаҳо, бозувонашро бо эҳтиёт ҳаракат дода, пайкарашро қадре болотар кашид, то ки шиддати рағу пайҳои пояш андаке бикоҳад. Лаҳзае ба хаёлаш чунин расид, ки садои сулфай касеро шунидааст. Не, гуфт ӯ ба худ, ҳозирак худам сулфа кардам. Ба гӯшам нишастааст ё, эҳтимол, беихтиёр баландтар сулфида бошам.

Сулфа боз такрор шуд. Вай аз тарафи рост, аз болои тегаи дандонадори харсанги бузург меомад. Саидбек нафас ба дарун кашид, тамом ба гӯшу ҳуш мубаддал гардид.

– Сангинуф, начунбед. Начунбида хобед. Ман Нур... Ман омадам... Шофери шумо, – боз аз ҳамон сӯ шунида шуд ин овоз. Оре, ин овози Нур аст. Фақат аз чӣ сабабе «шумо-

шумо» мегӯяд. Боре дар умраш номи ўро ба забон набурда буд.

Чизе дар гулӯяш дармонда, роҳи нафасашро танг карда буд. Даст ёзонида, гулӯяшро, сандуқи синаашро молиш дод ва аз дил гузаронид, ки бояд аз ҳарвақта бештар хушёр шуд.

Саидбек чашмонашро пӯшида, ором нафас гирифт.

– Сангинуф, танобро бигиред, – овози Нур баланд шуд ва Саидбек чашм кушода, дар болои сар таноби бар чӯби дароз печидаеро дид.

Дар боло Саидбекро табларза гирифт.

– Ма, биргад, бинӯш.

Ба димоғаш бӯи тези спирт зад. Нур дар пеши манаҳаш сарпӯши термосро медошт.

Ў чуръае спирт ошомид. Пилтаи чароғ барин оташи дарозрӯе ба ҳалқаш ҷорӣ шуда, рафт. Вай нахустин бор спирт менӯшид. Дар паҳлӯяш рӯймоли миёнбанди Нур паҳн карда шуда буд. Дар рӯи он ду-се дона помидор, як пора гӯшти яхнӣ ва буридае нони бўлка мехобид. Саидбек якто помидорро гирифта газид. Ларзаи дилаш қатъ гардид.

– Сардор, овози мана шунидӣ? – пурсид Нур.

– Ҳа, сулфа кардӣ.

– Не, ҳозир не, шабона.

– Шабона? Ин ту будӣ? Суруд мехондӣ, а?

– Суруд не: Ҳамту овоз баровардам.

– Рост, чизе ба гӯшам расида буд.

– Чӣ тавр?

– Ҳамин тавр.

– Ягон далел... ягон чизе доштӣ?

– Намедонам... Сонӣ гулхан даргирондам. Дидӣ?

Саидбек барои хотири рафиқаш мехост бигӯяд, ки ҳа, партави гулханаашро дидааст. Аммо ҳанӯз лаб ба сухан накушода, Нур аз паҳлӯяш бархоста, ба боло, ба паси буттаҳои ангату дӯлона рафт. Дарди зонуи чап пасанда намешуд. Саидбек мӯзаро кашида, пой шимашро барзад. Зонуяш варам карда буд. Варам ранги нофармоне дошт. Устухон аз дарун лат хӯрдааст, зоҳиран. Саидбек ба кафаш аз термоси Нур спирт рехта, ба зонуяш молид.

Ба ҳар ҳол ки бошад, ба Сочак меравам, гуфт дар дилаш.

Роҳ гашта натавонам, асобағал мегирам, лекин ба назди Бузург албатта меравам. Ҳа, аз дафни бобо панҷ рӯз гузашту ба назари Саидбек гӯё пирамард Ҳанӯз зиндааст, чашм ба дари боғ омадани ўро нигарон аст, мисли он ки порсол мунтазир буд, чунон ки даҳ сол, бист сол пеш аз ин интизор буд. Фақат гоҳ-гоҳе ба шуураш мерасид, ки ў дигар ба пешвозаш нахоҳад баромад, чунки дар Сочак, дар айвончаи қабр пайкари пирамард аз паси матои оҳариву лағжонаки кафан ба зери манаҳаш ях барин сард расида, дилаш таҳ кашида буд. Нур як бағал алаф овард ва ба рӯи санглох паҳн карда, чоғае сохт.

– Рафтани даркор, Нур. Беҳуда ташвиш кашидай.

– Меравем. Ҳозир аз ду сар мошин нест. Новиков меояд, меравем.

– Дар кучо вай?

– Ба шаҳр рафт.

– Ба шаҳр? Барои чӣ?

– Барои чияша маслиҳат кардем, биргад. Алёша, Собир аз ними шаб ин ҷо буданд. Фаҳмидӣ? Акнун хоб кун. Ба гузашта саловот бигӯю хоб кун.

Нур рӯ ба дигар сӯй гардонду хомӯш шуд. Чӣ хуш ки ў намурд. Дар умри боқимондааш агар фаразан кори қазой карда натавонад ҳам, фақат дидани рӯи одамони хуб, зиндагонии онон, табассуми онон худааш як давлати калон. Аҷиб, ҳаёт чӣ неъматӣ аҷоибест, ки дар дили одамизод ин қадар меҳр ғунҷонида метавонад. Бузург меғуфт, ки чанд маротиба ғайри ихтиёр мазаи хокро чашидааст. Талх аст, тунду шӯр аст он. Лекин бубин, ки аз дили ҳамин хок, меғуфт Бузург, чӣ гуна сабзай латиф, чӣ хел палакҳои зумуррадгун, ниҳолакони хушрӯ мерасанд ва чунон меваҳои лазизу ширин меоваранд, ки ҳайрон мешавию худ ба худ савол медиҳӣ: ин қадар шаҳд аз кучо пайдо шуд? Чӣ тавр пайдо шуд?

– Ман ба Сочак меравам, – гуфт Саидбек ба остини Нур даст расонида. – Ҳамин шаб бояд он ҷо бошам.

– Ҳама меравем, сардор. Хоб кун.

– Ҳама?

– Ҳа, ту, Нигор, Новиков, ман. Хоҳӣ, Умарро ҳам меги-

рем. Райхонака мегирем. Райҳон дар хонаи ман. Хоб кун, биргад.

Саидбек ба рӯи Нур чашм дӯхта табассум кард. Мехост ба ӯ ягон сухани хуш бигӯяд, навозиш кунад, аммо чизе ба забонаш намеомад.

– Нур, аз он нӯшокиат дигар надорӣ? – пурсид Саидбек.

– Ҳаст. Лекин нанӯш, сардор. Кӯҳистон намебардорад.

– Имтиҳон дар як рӯз ду бор намешавад.

Саидбек боз чуръае спирт ошомид, аз нону гӯшт тановул кард. Андак спиртро ба каф гирифта, ба чароҳати рӯяш, банди дастонаш молид. Ва дар рӯи алаф ёзид.

Нур чанд қадам дуртар бирафт то ба истироҳати сардораш халал нарасонад. Вай рӯ ба дарё нишаста, зери лаб пичир-пичир дуо мехонад. Сахт диндор аст Нур. Дар бригада бошад, вақти намози пешин нарасида, ба кучое ғайб мезанад. Пас гӯшаи хилватеро ёфта ва мана ин рӯймол ё ягон матои тозаи дигарро ба рӯи сабза ё санглох паҳн карда намоз мехонад. Кори шитоб надошта бошад, баъди намоз ҳам муддате бо зикр машғул мешавад. Саидбек ҳам, Алексей, Собир, дигарон ҳам барои он ки ба ӯ халал нарасонанд, аз назараш дуртар рафта, худро ба коре андармон вонамуд мекунанд.

Аз канори деҳаи Хатак рӯзе даҳ бор бигзарад, дар пеши мазори деҳа ояте мехонад ва чанбари фармонро лаҳзае сар дода ҳатман ҳар ду дастро ба рӯй мекашад. Саидбек дар паҳлӯяш бошад, ҳамин ки ба панҷарадевори мазор наздик расиданд, даст ёзонида, чанбари фармонро медорад. Нур омин гуфта ба рӯи ӯ сипосгузорона назар медӯзад, гӯё бо забони ҳол мегӯяд, ки ба савоби дуо ту ҳам дохил мешавӣ. Ҳарчанд ки туро аз лойи дигар сохтаанд, одами ганда нестӣ, барои ҳамин ба ту ҳам андак савоб мерасад.

Дар ин лаҳзаҳо дар замири дили Саидбек нисбат ба Нур ҳам эҳсосоти бародарона ба ҷӯш меояд, ҳам як навъ ҳиссиёти тараҳҳуми таассуфомез. Хайр, чӣ илоҷ? Нур саводи казоӣ надорад, мегӯяд дар дилаш ва дарҳол худ ба худ эътироз мекунад: гап дар савод ҳам нест. Касоне ҳастанд, ки фақат даҳ синфи мактаби муқаррариро хатм карданд, аммо аз оғозу анҷоми одаму олам огоҳанд. Ва баръакс, олимоне ҳастанд, ки мӯи сарашонро дар болои китоб сафед кардаанд, вале аз

чӣ сабабе – ё аз шарм, ё аз бим – пинҳонӣ ибодат мекунанд. Ба ҳар оин, Нур одами хуб аст. Йигити асил, аз дил гузаронид. Ба феълу хӯяш мувофиқ хонааш ҳам пури бача, пур аз садои бача. Ёздаҳ писар, ба гуфтан осон. Калонаш дар синфи шашум мехонад, хурдиаш – дар гаҳвора. Ҳамин ки гап аз бачаҳои Нур сар шуд, додараш Умар мегӯяд: акаам дастаи футбол сохтанист. Ҳозир даста мукамал шудааст, лекин бозингарҳои эҳтиётӣ ҳам даркор. Бе ин намешавад. Ҳамкорон ба ҳазлу мутоиба шарик мешаванд, ба қитиқи Нур мерасанд:

– Нур балоча. Сир бой намедиҳад.

– Беҳуда гуфтӣ. Ин хизмати янга. Акаи Нур, хафа нашав, лекин дар урфият занҳои бобараката болоихурмазой мегӯянд.

Нур хомӯш буд.

– Гап зан, Нур, аз тачрибаат бигӯ, одам бахил намешавад, қоида.

– Аз гап чӣ фоида? Гап-кати бача мешавад? – мегӯяд Нур ва коҳ-қоҳи хандаи умум дар шахҳои атроф мепечад.

– Хайр, ана гапа монӯ аз кор бигӯ. Чӣ кор мекунӣ, ки занат ҳар сол якта писар мезояд?

– Перор дута зоида буд, – луқма медиҳад Умар.

Нур муддате ҳамчунон сокит табассум карда мешинад, баъд ҷавоб медиҳад:

– Собир дуруст гуфт. Янгаатон, умраш дароз шавад, зани бобаракат. Ба қавле доманам расад, обистан мешавад. Чанд вақт мегузараду мебинед, ки боз як полвон писар «ассалом, ота» гуфта, ба рӯи хона омадааст.

Саидбек дар бораи Нур ва дигар рафиқонаш фикр карда, ногаҳон хобаш бурдааст. Бедор шуда дид, ки офтоб боз баландтар баромадааст. Таги манаҳ ва сари синааш аз арақ тар шудааст. Аз сангҳои атроф ҳаври гарм бармехезад.

– Соат чанд? – пурсид ӯ аз Нур, ки чанд кадам дуртар аз ӯ нӯги танобро дошта меистод. Нур саволи ӯро нашунид. ӯ бо касе ки дар поён буд ва ба назари Саидбек намерасид, гуфтугӯе дошт.

– А? Чӣ? – дод мегуфт Нур. – Не, поёнтар.

Саидбек ташна буд. Даҳонаш заҳр барин талх менамуд.

Дар байни дандонҳо, дар канораҳои комаш боқимондаи нон ва пӯсти помидор часпида мехобид. «Кӯдак барин, гуфт дар диллаш. Нон хоида, хобам бурдааст». Термоси Нурро ба даст гирифт, ки об пур аст. Ба даҳанаш об гирифта, ғарғара карда партофт. Сонӣ аз оби тозаю сард муддаои табъ нӯшиду аз ҷояш бархост. Алексей нӯги дигари танобро ба миёнаш баста, дар канори варта, дар ҷое ки Саидбек ин шабро дар миёни ҳаёту мамот гузаронида буд, сангтӯдаҳоро тақуру мекард. Баробари ҳар як ҳаракати Новиков тӯда-тӯда сангҳои хурду калон, сели сангрезаҳо шақарросзанон меғелиданд ва абри занг муддате дар гирди Алексей чарх зада, баъд ба рӯи наҳр менишаст.

– Ягон чизи ноҷунбони устувор нест ин ҷо, – фарёдкунон мегуфт Алексей.

– Хайр, биё, бас. Набошад – набудааст. Биё, гуфтам, бас, Алеша, – аз боло ҷавоб меод Нур. – Вақти фаромаданат санги бисёр рехта буд. Бошад ҳам, дар так мондагист.

– Ба ту малол омада бошад, нӯги таноба ҳо ана ба вай дарахт банд, – бо зарда гуфт Новиков.

Нур хомӯш монд. Новиков ба тафтиш машғул аст, аз дил гузаронид Саидбек. Барои чӣ? Пас аз чанд дақиқа Новиков ба арақ ғӯтида боло баромад ва аз паҳлӯи Саидбек гузашту ба ғундошта даста кардани таноб машғул шуд.

– Алёша, салом! – гуфт Саидбек гилаомез чун дид, ки ӯ ҳатто саломуалек кардани нест.

– Салом, қаҳрамон, салом, – гуфт Новиков. Фақат қаҳру итоб ва кинояи талх ҳис мешуд аз оҳанги саломаш. Пас рӯ ба дигар тараф гардонида, бо истехзо илова намуд: – Қаҳрамони даврони мо!

Боиси хашми ӯ равшан буд. Се маротиба дар хусуси муносибати шубҳаноки Давид ба ӯ, ба бригадаи онҳо батафсил сӯҳбат карда буд. Новиков исрор мекард, ки ягон чора бояд андешид. Чунин муомиларо дидаву доништа муросо кардан чӣ маъно дорад?

– Фақат як маъно дорад, он ҳам аблаҳист! – саҳт карда гуфта буд боре.

Ҳоло Навиков тасмаи кӯлбори Саидбекро аз китф гузаронида пешо-пешӣ он мерафт. Нур аз қафо меомад ва дар

чоҳои танги пайраҳа наздиктар расида, аз бозуи Саидбек медошт.

Дар сари пули лагери пионерон Султонро диданд, ки ба пешвозашон меомад. Вай Саидбекро ба оғӯш кашид, аз рӯяш бӯса кард, хандид, аммо чизе нагуфт. Дар ду-се соли охир табиаташ дигаргун шуда буд. Ҳоло ӯ сардори ташкилоти калони бинокорон буд. Кам гап мезад, ибораи дӯстдоштааш «сад фоиз»-ро қариб фаромӯш карда буд.

Аз пул гузашта, ба роҳи калони ҳамвор баромаданд. Акнун паҳлӯи ҳам қадам мезаданд ва ба ҳамдигар чизе гуфтан зарур менамуд.

– Нур! – нидо кард Саидбек. – Умара кай тӯй мекунем?

– Мекунем, – гуфт Нур. – Вай... Маросимҳои бобоят гузарад... Ақаллан чилаш гузарад.

– Хайр.

– Худат сардори тӯй бошӣ, мегӯям.

– Сардор мешавам. Худи Бузург васият карда буд, ки маросимҳои мана тӯй барин гузаронед, яъне ки...

– Медонам гуфта будӣ, сардор. Лекин ҳамту бошад ҳам, сабр мекунем. Ту ёш, биргад.

Нур ягон маротиба ба сардораш «ту ёш» нагуфта буд. Инаш «ту ёш» мегӯяд, ваяш ҳатто гап задан намехоҳад. Аз афти кор, воқеан назар ба синнаш ҷавонтар аст, ҷавонӣ кардааст. Имрӯз рафта, фардо маросими Бузургро гузаронида, пасфардо бармегарданд ва Саидбекро лозим аст, ки минбаъд аз рӯи маслиҳати онон кордорӣ кунад. Ба қадри ин хел дӯстон бояд расид. Ҳа, меарзад, сад бор меарзад.

– Ту аз кучо хабардор шудӣ? – аз Султон пурсид Саидбек.

– Нигор омад. Ҳамроҳи мана ин русҷӯраат. Воқеан, чаро ту ба маслиҳати вай гӯш намекуни? Воқеая ба ман гуфта дод. Қаллааш нағз кор мекунад. Сонӣ, чигарам, дӯст ҳам ҳамин қадар мешавад.

Саидбек ба Новиков наздик шуда, аз бозуяш дошт.

– Алёша, чаро гап намезани? Ман чӣ гуноҳ кардам?

Новиков аз роҳ бозистод.

– Ба назди Гаҳвора равӣ, ҳамаашро нақл кунӣ, гап мезанам, набошад не, – гуфт ӯ. – Ҳамроҳат имрӯз ба Сочак меравам, зинда бошам, дар бригадаат сад сол кор мекунам, аммо

ту-катй гап намезанам.

– Хайр, ана меравам. Аз Сочак баргардем, меравам.

– Не, худи ҳозир меравӣ.

– Имрӯз шанбе, Алёша.

– Гаҳвора рӯзҳои шанбе кор мекунад. Ҳозир меравӣ.

Саидбек дид, ки бояд гузашт кунад. Худаш ҳам қатъӣ қарор карда буд, ки меравад, нақл мекунад. Модом ки дар идораи худашон масъала ҳал нашуд, балки бештар аз пешина мураккабтар шуд, чӣ чора, меравад. Дина бегоҳӣ ба рӯи санглох хобида, дар сари хашм ба худ гуфта буд, ки аз ин маҳлака наҷот ёбам, рост ба идора рафта, Давидро бо дасти худ ҷазо медиҳам. Дар сари қаҳр ба ин аҳд омада буд. «Ту ёш, биргад» гуфтани Нур ҳам бечо нест. Чӣ лозим хархашаи барзиёд? Вай песи маҳав намеарзад, ки даст ба ӯ зада, худатро мурдор кунӣ. Роҳи беҳтарин, оқилонатарин ҳамин: ба сардори калон арзи ҳол мекунад, худаш илоҷе меёбад. Агар дар лоиҳаи хатти Кашолдара чанд овеза намешуд, кайҳо ба қитъаи дигар мегузашт. Сари Давида хӯрад қитъаи вай ҳамроҳи карруфараши, найрангу дасисаҳояш!

– Майлаш, – гуфт Саидбек. – Хона рафта, либос пӯшам, риш тарошам, меравам.

– Не, ҳозир, бо ҳамин сару либос бо ҳамин афту андом меравӣ, – бо зарда такрор намуд Новиков.

– Рост мегӯяд ин рафиқат, – ба гап ҳамроҳ шуд Султон. – Риштарошию орою торои ту ба кӣ лозим, ҷигарам?

Саидбек ба аломати ризо сар ҷунбонид.

Аз хамгашти роҳ «Волга»-и идораи Султон, жигулии Алексей намудор шуд. Дар назди мошинҳо Нигор ва Собир рост меистоданд. Собир бо ҳарорат даст афшонида чизе мегуфт. Сонӣ ба тарафи ояндагон ишорат намуд. Нигор ба сӯи онҳо назар карда, чанд қадам пеш омад, баъд бо суръат давид, баногоҳ истоду дар ҳамон ҷои қарор гирифтааш диккак нишаста, рӯяшро бо дастонаш пӯшид.



ХИКОЯХО

ХИЁБОНИ НОДИР

Барои Абдуқодир Маниёзов

Абдувоҳид-амак баробари тулӯи офтоб бедор шуда, дарҳол роҳи чойхонаи деҳаро пеш мегирад.

Аввал хиёбони барҳавои тӯлонии сафедоронро тай кардан лозим меояд. Гарчи аз тарафи рост пиёдагарди ҳамворе сохтаанд, мӯйсафед аз мобайни кӯчаи мумфарш меравад. Дар ин соат аз мошинаҳои серғавғо ҳанӯз дараке нест ва ӯ бӯи пудинаи сахроиро, ки ба хаёлаш, дар сар то сари водӣ паҳн шудааст, бо рағбат ба димоғ кашида, лангон-лангон роҳ мепаймояд.

Сафедорон аз ду тараф мисли сарбозони баландболои таҳамтан саф кашидаанд. Абдувоҳид-амак гоҳ-гоҳ аз роҳ бозмонда, ба сафи рости дарахтони мавзун, ба танаи сафеди онон, ки ба атроф гӯё нур мепошанд, чашм медӯзад ва аз назми ин раста, аз ҳусни он ҳаловат мебарад.

Баъзан мисли он ки бо ошноҳои худ сӯҳбат мекарда бошад, зери лаб мегӯяд:

– Хушрӯед, сафедорон... Чаро ки сарбаландед... боғуруред.

Пас чашмонашро нимкоф карда, ба осмон менигарад, боз ба дарахтон муроҷиат мекунад:

– Офарин, сафедорон...

Аз сарғаҳи водӣ, аз он сӯе ки қуллаҳои барфин воқеъ гаштаанд, насиме мевазад ва барғҳои аз як тараф сабзи чилодор ва аз тарафи дигар пахтасон сафеди дарахтон аҳлона чапак мезананд ва ин дам ба гӯши пнрамард гӯё ҷавоби онҳо мерасад, ки пичирросзанон мегӯянд:

– Фаҳри мо, амак, аз ростиамон, – арз мекунад яке.

– Баланд шудаем, ки ҳар чи дуртар назар андозем, – мегӯяд дигаре. – Бингаред, амак, ҳо ана дарё равон аст. Ҳатто мавҷҳои нуқрагунаш намудоранд.

– Ҳа рост, дарё равон аст, – тасдиқ мекунад Абдувоҳид-амак ва ба роҳаш давом менамояд. Ҳангоми роҳгардӣ пой сунъии аз чӯбу чарму тасмаҳои ялаққосии пӯлодӣ сохташудааш ғичиррос мезанад ва ӯ шибир-шибири сафедоронро

шунда наметавонад.

Пас аз чанде бозистода, нафас рост мекунад ва ба ҳар ду самти хиёбон гӯш медиҳад.

– Аз ҳавои баландиҳо нафас гирифтани гуворост, – пичир-рос мезанад боз як сафедори дигар.

– Аз ин ҷо суруди мурғон хуб шунда мешавад, – илова мекунад ҳамшафати вай.

Хиёбони сафедорон пештар, айёме ки ҳар ду ҷавон буданд, барои Абдувоҳид-амак фақат пораи манзараи зодгоҳ буди бас. Акнун, дар пиронсоли гӯё як ҷузъи рӯзгори ҳудаш шудааст. Ҷузъи дилкаш ва дилкушо. Дилкаш на фақат аз он сабаб, ки вай дар умри дарози худ бисёр кишварҳоро дида, дар ҳама қадом шаҳр ё деҳа хиёбонро ба ин нафосат надидааст. Хоҳ вай растаи сарву санавбар бошад, хоҳ шамшоду арар. Сабабҳои дигар ҳам ҳастанд, бешак. Вагарна одам ҳар қадар пир, ҳар қадар ҳаёли шуда бошад ҳам, беҳуда бо дархон сӯҳбат намекунад.

Бист-биступанҷ сол қабл ҳар дафъае ки гузори Абдувоҳид-амак ба ин хиёбон меафтад, он рӯзи сармогини феврале соли 1944, сафари пурмеҳнати ба деҳа кардаи худро ҳатман ба ёд меовард. Бо мурури замон воқеаҳои нав рӯй медоданду барои тоза кардани ёди он рӯзгори дур сабабе ё сабабгори лозим мешуд.

Дина ҳамин гуна сабаб пайдо шуд. Дар чойхона байни гурӯҳе дар бораи сохтани мағазини калони дуошёна дар ин мавзӯе ким-чӣ гуна қарорро мехонданд. Дар ҳамон қарор ин маҳал хиёбони Абдувоҳид номида шуда буд.

Пирамард дар маъракаи маросимҳо, дар мавридҳои муносиб сад бор гуфтааст, илтимос кардааст, ки ин хиёбонро зинҳор ба номи ӯ ҳамл накунад. Хиёбони Абдувоҳид-амак, ё Абдувоҳид-амак нагӯянд. Чаро ки бунёдгари хиёбон марҳум Нодир аст, соҳиби номаш ҳам бояд вай бошад. Пояи ҳар қору кирдор дар олам бояд, охир, инсоф бошад...

* * *

Дар афсонаҳо нақл мекарданд, ки ҷавоне ба ҷустуҷӯи бахти худ ба кишварҳои дур мераваду солҳои дароз овораю дарбадар мегардад. Падару модари бечора дар фироқи ӯ

ғам хӯрда, заифу очиз мешаванд. Аммо дар афсона мусибат ҳар қадар бузург бошад ҳам, илоҷаш ҳаст. Писар оқибат бо зафар бармегардад ва ҳамроҳи зани нозанин ё симу зари беҳисоб боз як миқдор оби ҳаёт меорад, ки баробари як чуръа нӯшиданааш дар бадани пирони нотавон дубора ҷон медамад.

То Абдувоҳид-ака аз фронт бо як пой чӯбин ва асобағал баргашт, ки занаш тамом афтада шудааст. Ёро ғаму ғусса бистарӣ карда буд. Лекин аз мӯъҷизаҳои афсонавӣ ному нишоне набуд. Хусусан дар он солҳои гарон, ки табибони гулдаст ҳама дар майдони ҳарб бо давою дарбеҳи танҳои маҷрӯҳ машғул буданд.

Ҳамон пагоҳии қаҳратуни моҳи феврал зан баъди ношто аз шавҳар хоҳиш намуд, ки аз мағзи кӯрпаҳои таҳмон дастаи мактуби писаронашро бароварда, хонда диҳад. Абдувоҳид-ака дар бадали чанд рӯзи аз фронт баргаштанааш ин корро қариб ҳар саҳар мекард. Вай ин дафъа низ дар пешгоҳи хона истода, мактубҳоро аввал ба ду ҳисса тақсим кард: ба як тӯда – мактубҳои фитшудаи писари калонӣ, ки дар ҷанг ҳалок шудааст. Бокимонда – аз они писари хурдӣ, ки дар қисми танкӣ хизмат мекард ва зинда баргаштани ӯ ҳоло ягона умеди падару модар буд.

Падар мактубҳои писари хурдиро, ки аз тақрор хондан қариб аз ёд шуда буд, бори дигар хонда дод. Зан ашки шашқаторашро пок карда, муддате сокит нишаст. Пас бо ҷӣ андешае ба пой чӯбини шавҳар даст расонида, бо лабханди аламноке гуфт:

– Порсол андаке мадорам буд. Ба боғ рафта, боми хонаҳоро ду бор бел кунонида будам. Ҳоло барф кӯрпа шуда хобидагист...

Ин буд, ки Абдувоҳид-ака барои бомбелкунӣ ба деҳа равон шуд. Соате дар канори шаҳр мунтазир истода, ба аробаи колхоз савор шуд. Аробакаш Саидмурод, ҳамсинн ва ҳамсинфи писари калониаш, аз нишастгоҳи худ чобук парида фаромад ва ёро фарзандвор ба оғӯш кашид, ба марги ҷӯрааш ҳамдардӣ изҳор кард.

Дар болои аробаи баланди дучарха қуттии тахтагине устувор карда буданд. Қуттӣ пур аз поруи тоза буд, ки Са-

идмурод аз корвонсарои шаҳр барои полезҳои колхоз мекашонид.

Бечора ҷавонмард бар иловаи ду маротиба аз тири тугангу пораи мина ярадор шудан аз садамаи асаб ҳар дам забонаш мегирифт. Ба ихтиёри худ гап занад, нутқаш нисбатан ором буд. Аммо вақти ҷавоб додан ба саволе ё аз сабабе ба изтироб афтодан забонаш мегирифт ва нисфи ягон калима дар даҳонаш мемонду аз дилтангӣ сар меафшонид, дастонашро дар ҳаво такон меод, гоҳо бо ғазаб пой мекуфт, гӯё бо ин ҳаракатҳо забони саркаши худро ба кор андохтан мехост.

Зимистони сахтгарин дар шимоли Тоҷикистон зимистони ҳамон соли чихилучаҳорум буд. Барф болои барф борида, қабати он дар саҳро ба андозае ғафс шуда буд, ки кас то ба зону фуру мерафт. Шабона об то як ваҷаб ях мебаст ва рӯзона офтоб аз паси абрҳо як-дусоати рух намояд ҳам, шасти сарморо паст карда наметавонист.

Аспи лоғари кайҳо боз емнахӯрда аз кӯчаи лағжонак бо машаққате роҳ мепаймуд.

– Наҳ-наълаш нав. Худо хоҳад, дар йак соат мерасем, – тасаллиомез мегуфт Саидмурод.

Лекин сафар беғашу беғам нагузашт. Поёнтар аз осиеб, ҳо ана дар он ҷо, дар сарғаҳи хиёбони сафедорон роҳро об пахш карда буд. Наҳраки паҳлуи роҳ шабҳо ях баста, рӯзи дигар обаш аз болои қабати ях ҷорӣ мешуд.

Шаби оянда оби болои ях боз ях баста, рӯзи минбаъда об боз ним метр болотар мебаромад. Ба ҳамин минвол сатҳи наҳр ба кӯча баробар шуда, як қитъаи калони он яхбанд шуда буд.

Асп дар миёнаи кӯли яхбастаи сунъӣ аз пой афтод. Саидмурод поён фаромад. Дар ҳар қадам гузоштани ӯ яхпораҳои ғафси тезқирра дар атрофи мӯзаҳои пуробаш шақаррос мезаданд. Абдувоҳид-ака ҳам ночор фаромад. Ӯ мехост худро болои яхи бутуни канори роҳ бигирад, аммо пой ҷӯбини нӯктешаш бо вазни пайкар яхро бишкаст ва ӯ то миён тар шуд.

Ягон-ягон роҳгузарони пиёда ва ҳаракӣ аз дур, аз миёни замини пахта гузашта мерафтанд. Аспи аз шоту бароварда-

шуда дир-дир меларзид ва ба атроф гӯё бо назари авфталабона ва имдодчӯёна менигарист.

Ин сафедорон он вақт навниҳол буданд. Навдаҳои бараҳнаи онон дар шамоли сард ба ҳам расида, шиқиррос мезаданд, аз сармои ноозмуди тоқатфарсо шиква мекарданд.

* * *

Абдувоҳид-ака дар хонаи Саидмурод сарулибоси тарашро хушк карда, ҳар ду ба боғи ӯ равон шуданд. Саидмурод ӯро ба асп савор карда, худ аз паҳлуяш пиёда меомад. Бо як пой чӯбин рӯи зини беузангуи аробағӣ нишастан чандон бароҳат набуд, лекин аз пиёда лангидан ба ҳар ҳол беҳтар буд.

Аробаи нисфи поруяш рехта дар ҳамон ҷой, мобайни кӯча монд. Ҷавони раҳмдил, одамдӯст будааст ин Саидмурод. Айёми мактабхониаш бачаҳо ӯро бисёр меранҷониданд. Олами бачагӣ қонунҳои хос дорад, яқин. Мудохилаи калонсолон ҳам аксаран натиҷае намебахшад. Ҳалимтар аз ӯ пнсаре набуд, аммо чӯраҳо барои соддадилиаш – гӯё ин гуноҳ бошад, – дар пайи озори ӯ буданд. Ҳатто барои номи падар, ки Тешабой буд, Сандмурод таъна мешунид.

Тешабой риш надорад. Деволи мачит хишт надорад.

Фарёдкунон масхара медоштанд ӯро. Вай ҳам озордиҳандагонашро сур мекард, аз сангу кулӯху чӯбу чахс ҳар чиз ба дасташ расид, аз паси онҳо меғурронид.

Писари калонии Абдувоҳид-ака ба ӯ аз хама бештар меҷақид. Аммо имрӯз пагоҳӣ ҳангоми мулоқот дар канори шаҳр Саидмурод ба ёди ӯ хеле ашк рехт. Риштаҳое ки рӯзгор аз дил ба дил мекашад, бо мурури солҳо, зоҳиран, сифатан ҳам тағир меёбанд.

Абдувоҳид-ака аз асп фаромада, ҳанӯз аз дур калидро ба даст гирифта, ба дари ҳавлӣ наздик шуд. Аммо ба ҷои қуфл ба ҳалқаҳои дар як порча сими зангзадаеро печонида буданд. Вай баробари ворид шудан аз дар ба таги айвон нигоҳ кард. Оре, гумонаш рост баромад. Аз болорҳо нишоне набуд. Фақат якта шаҳпул монда буд, ки усто онро хуб тарошида, дар мобайн, дар он ҷое ки бар болои сутун савор мекунанд ва дар ду канораш нақшу кунгураҳо бароварда буд. Ҳатто сутуни шашқирраи тайёрро ҳам дуздидаанд но-

инсофон.

Чанг сар намешуд, Абдувоҳид-ака дар паҳлуи хонаю даҳлез айвону хонан нав бино мекард. Тирамоҳ писари калониаш хонадор мешуд.

Ӯ дар бадали ин се сол ба сӯзи талафоте ки ба сараш дар катори кӯп мерасид, одат карда буд. Ҳазорон хонаҳои сӯхта хокистаршуда... Шаҳрҳо, деҳаҳои вайрону валангор... Ҳалокати ӣигитҳои нозанин, ки аз сад гулашон ҳанӯз яктоаш нашкуфтааст...

Ҳамаи инро дида, албатта, чашми кас саҳт мешавад. Бо вучуди он қуфли даратонро шикаста, болори ба нияти хайр тайёркардаатонро баранд, алам намекунад? Боз дар як вақте ки шумо ба ҳифзи ин мардум, ба хотири амнияти онон ба майдони ҳарб рафтаед. Се бор аз дами марг гашта, маъюби якпоя шуда меоед. Дар ҳолате ки чигарбанди шумо дар ин роҳ қони ҷавон қурбон кардааст ва аз ин шумхабар ҳаққу ҳамсояҳо, бешубҳа, огоҳанд.

Фақат якта шаҳпулро мондаанд хонасӯхтаҳо. Нӯҳ болори хона, сутун ва ҳафт болори айвон нест. Ҳамин ҳам инсоният шуд?

Абдувоҳид-ака аз дари боғ берун омад.

– Ҳамин ҳам инсоният шуд?! – ин дафъа бо овози баланд хашмигона гуфт Абдувоҳид-ака ва дарҳол аз ғояти оташини худ ба худ гап заданашро пай бурда, саросема ба атроф нигарист.

«Ноодамӣ, харигарӣ...» дар дил дашном дод ӯ.

Саидмурад бели чӯбини ҳамсояро оварда, болои бом баромад ва ба барфбелкунӣ сар кард. Даре нагузашта, худи ҳамсоя омад, ки бо се бачаи хурдсол бева монда буд. Зан салом додан замоно ҳиқ-ҳиқ ба гиря даромад. Баъд нолаву фиғонаш торафт баландтар шудан гирифт.

– Гӯр чанг шавад! Хонумони чангара сӯзад! – навҳа мекашид зан.

Абдувоҳид-ака аз қабилӣ мардҳои нармдиле буд, ки зан ё кӯдаки гирёнро бинад, даступо гум мекунад. Вай як умр ба қадри ҳоли худ ба одамон сардорӣ, раҳнамой мекард. Дар фронт ҳам дастаи начандон калони худро зерӣ тирборони ҳариф ба ҳамлаҳо мебурд. Лекин ҳоло гиряи ҳамсоязан сари

калобаи ўро гум карда буд.

– Бас, хоҳарам, гирия накунед. Шукри бачаҳотона кунед, – рӯ турш намуда, ҳамин қадар тасаллӣ дода тавонист ў.

– Ака, аз гуноҳи мо гузаред. Болорҳотона мо сӯхтем, – гуфт зан. – Касал будам, як параха ҳезум набуд.

Абдувоҳид-ака чизе нагуфт. Чӣ гуфтанаширо намедонист. Акнун, ки гунаҳгор маълум шуда, дар рӯбарӯяш меистод, намедонист, ки оташин шавад, ё суханҳои таскиномезашро давом бидиҳад. Ў дузди болорҳоро дигар хел тасаввур карда буд. Дузд ба назари ҳаёлаш марди чолоку пурзӯри бемурувват ва густоҳе буд. Ҳоло Абдувоҳид-ака ҳайрон шуда, ба камзӯлу калӯши дарбеҳии зан хомӯш менигарист. Дар дилаш мегуфт, ки ҳанӯз сисола нашуда, ба мӯяш сафедӣ, ба гирди лаб ва чашмонаш очинг афтодааст...

– Як дам ба хонаи мо намеоед? – бечуръатона пурсид зан оби дидагонаширо пок карда.

Ў боз ҷавоб надод.

Чанд дақиқа пеш ў ҳамин бевазанро хонасӯхта гуфта, дашном дода буд. Вай бошад, бе ин ҳам хонавайрон аст.

Саидмурод дар лаби бом истода, ба гуфтугӯи онҳо гӯш медод.

– Ра-ра-равед, амак, ин ҷо хунук. Ман ҳам ҳоҳ-ҳо-зир меоям, – гуфт ў ва боз чизе илова кардан мехост, ки нисфи калима дар даҳонаш монду забонаш гирифт ва ночор белро кашолакунон ба он сӯи бом рафт.

Дар хонаи ҳамсои вақти зинда будани шавҳараш Абдувоҳид-ака боре меҳмон шуда буд. Он вақт тоқчаҳо пур аз мисинаи нави дурахшону тобон буд. Дар рафҳо – қатори зарфҳои рангоранги чинӣ. Акнун аз чиҳози пешина фақат як сандуқи нимдошт мондааст. Дар тоқча – чанд косаи сафол, чароғи ҳафтуми шишааш аз бонкаи консерв сохташуда. Дар қаҳтию гармою сармои зиндагӣ се бачаро бе мардина хӯронида, пӯшонидан кори ҳазл нест, албатта. Эҳтимол, болорҳоро ҳам фурӯхта хӯрда бошанд. Чаро ки ин қадар ҳезумро панҷ сол сӯзи ҳам, боз зиёди мекунад.

Зан кӯрпаҳои таҳмонро саросема афтонида, аз так як кӯрпачаи навтарро гирифта, ба кодоки сандалӣ аз болои пӯстаки буз густарид.

Абдувоҳид-ака аз пешгоҳ менишасту зери лаб ба худ захрҳанда мекард: рӯзҳое ки ҳар ду пояш бутун буд, дар ни-
маи кодок ҷой гирифта метавонист. Акнун якпоя шудаасту
ба ду кодок базӯр мегунҷад: ба яктоаш худаш нишаста, ба
кодоки паҳлӯӣ пои ҷӯбинашро дароз мекунад, ки илочи қат
карданаш нест.

Писараки соҳиби хона дастурхон паҳн карда, ду нони ҷа-
вин, ба лаъличаи алюминӣ талқони тутмавиз овард. Ҷой,
зоҳиран, аз пӯстлохи дарахти себ ранги сабз гирифта буд, ки
таъми тахиртобе дошт.

Аз берун сурфаи башиддати марде шунида шуд. – Кани
меҳмон? Меҳмонро нишон диҳед ба ман!. бо оҳанги қадаре
шӯхиомез сурфакунон мегуфт мард. Ин овози бародари
соҳибаи хона Нодири бригадир буд. Вай Абдувоҳид-акаро
аз ҷой бархостан намонда, худ ба зону нишаста, бо дасти
ягонааш оғӯш намуд.

Ин ҳам нимта шудааст, берӯзӣ, аз дил гузаронид Абду-
воҳид-ака. Худоё, ҳар кучо нанигарӣ – маъюбу малуле, ши-
каставу дардманде...

Нодир аз паҳлӯи ӯ нишаста, ҳолпурсӣ мекард. Ҳар замон
китфи чапи бедасташро боло кашида, гиребони гимнастёр-
каи рангпариди ва нимтанаи пахтагинашро дуруст мекард.
Дар воқеъ бошад, гиребонаш ҳамвор меистод, аммо ба
назари ӯ, зоҳиран, чунин менамуд, ки либосаш яктарафа
шудааст.

Нони ҷав ба ком мехалид, ба милки дандонҳо саҳт мера-
сид, гулӯро мехарошид. Аз он бӯи коҳ ва гил меомад. Абду-
воҳид-ака кӯшиш мекард, ки буридаи ба даст гирифтаашро
хӯрда тамом кунад. Нони ҷавро ӯ бори охирин айёми
кӯдакӣ, кадом як соли қаҳтӣ хӯрда буд ва бештар аз қис-
саҳои ғамангези рӯзгорони ота – бобояш дар ёд дошт.

Ҳоло ба андоми Нодир нигоҳ карда, ба хотир меовард, ки
ӯ чӣ гуна бақувват ва девкор буд. Бегоҳирӯзиҳо аз давуғечи
худ фориғ шуда, ба нигоҳубини полези Абдувоҳид-ака ёрӣ
медод. Дар ҳаққи «деҳқонии шаҳриёнаи» ӯ кинояҳо гуфта,
ба ӯ кор меомӯхт.

– Каланда ана ин ту озод партоед, – мегуфт ӯ ба ҳам-

сояаш. – Дамаш тез, вазни худаш катӣ ба хоки мулоим даромада меравад. Сонӣ оҳиста хоки чӯяро боло мекашед. Ин қадар зӯр задан, оҳу уҳ қардан ҳоҷат не. Меғуфтанд, ки ҳафт пушт гузарад ҳам, фарзанди деҳқон – боз деҳқон. Панҷаи шумо ба каланддаста намечаспад-ку! Ба мурвату гилди-ракҳои заводатон бутун дил бастед-дия...

– Айби завод не, чӯра, айби худам, – хиҷолатмандона меғуфт Абдувоҳид-ака.

Вай пас аз ташкил шудани колхоз ва як навъ қомат рост қардани он ба касбу кори худ – устогии заводи чарм баргашта буд. Ҳар пагоҳӣ ҳаракӣ ба шаҳр рафта, бегоҳӣ бармегашт.

Абдувоҳид-ака сурфаи сахт ва бадарди Нодирро дида гӯё ҷони худаш ба азоб афтада бошад, рӯй турш менамуд. Чӣ хел йигити ҳузурб буд ӯ. Ҳоло аз он исту бисти пештара ақаллан нимаш намондааст.

Соҳибаи хона як табақ лаблабуи буғӣ оварда, рӯи дастурхон гузошт.

– Айб намекунед, – гуфт зан ва беихтиёр оҳ кашид. Абдувоҳид-ака чизе шукромез гуфтан мехост, вале нохост роҳи нафасаш танг шуд ва ӯ хомӯшона сар ҷунбонид. Хуб шуд, ки дар ин асно Саидмурод омада, аз кодоки поён нишаст.

– Бел карда шудӣ? – пурсид Нодир.

– Ш-шудам.

– Бар падарат раҳмат, ука. Гир, ука, нон гир, лаб-лабу гир... Ҳа, аробаатро дидам. Ғам нахӯр, пагоҳ сахарӣ мебарорем. Зӯри асп нарасад, одам ҳаст. – Пас ба Абдувоҳид-ака рӯй овард: – Аспҳо се сол боз коҳ мехӯранд. Барои юнучқа замин намонд. Ҳеҷ шунида будед, ки аспа коҳ катӣ парво кунанд?

Абдувоҳид-ака якта лаблабуро пӯст канда, ба назди Нодир монд ва яктои дигарро худаш тоза ва қалам карда хӯрд...

– Бевақт шуд. Акнун равам, – гуфт ӯ.

– Андак бардошт кунед, ака, – гуфт Нодир. – Саидмурод, додарам, ба хонаи мо бирав. Ба янгаат таом фармуда будам. Тайёр шудагист.

– Э ташвиш накашед, Нодирҷон.

– Ташвиш не. Воқеан, ака, шумоя ба ташвиш монондем: болорҳотона аз ночорӣ ҳезум кардем.

Абдувоҳид-ака «медонам» гуфтагӣ барин саҳле сар чунбонид.

– Клуби колхоз госпитал шуд. Ба шаҳр наздик-дия. Ҳамин зимистон ҳезумаш ба зиммаи колхоз буд. Ҳезуми тар ҳасту охир, бе пешдаргирон намешавад... Аз нӯкаш чаҳор болорро бурронида ба ду бевазан додем. Ана инҳо ҳам аз ҳамон ҳисоб.

– Ҳеҷ воқеа не, – гуфт Абдувоҳид-ака. – Ҷон дар амон бошад, ҳама чиз ёфт мешавад.

– Болор тайёр, ака. Хиёбони сафедорони мо шинондаро дидед, албатта. Ман ба ҳар эҳтимол зич-зич шинонида будам, ки мабодо офате расида, як қисмаш хушк шавад ҳам, радда вайрон нашавад. Не, ҳамааш гирифтааст. Ҳамин хиёбон аз он шумо. Ҳар қадар болор лозим шавад, бурида медиҳам.

– Ҳоҷат ба дарахтбурӣ не, Нодирҷон. Гуфтам-ку, ҷон дар амон бошад, чиз ёфт мешавад.

Саидмурод як табақ палавро ба дастархон печонида овард. Палави айёми чанг: аз биринчи майдае ки замони осоишта ҳиммат кунанд, аз он шавла мепухтанд. Ба ҷои гӯшт – се дона тухми мурғ.

Баъди ош Нодир аз бағалкисааш гиреҳакеро бароварда, аз як тарафаш бо дандон газида, яла кард. Дар латтапора ним каф чойи кабуд баста шуда буд. Чойи кабуд асил.

* * *

Нодир тирамоҳи соли дигар вафот кард. Мегӯянд, ки ба ҳамкишлоқиҳо васият кардааст, ки ба хиёбони сафедорон минъбад бе иҷозати Абдувоҳид-ака касе даст нарасонад... Шояд аз ҳамин сабаб ҳама хиёбонро ба номи Абдувоҳид-амак пайвастанд?

Шароити шаҳр бошад, ба комичроия рафта арз мекунӣ. Гапат ҷон дошта бошад, қарор мебарорад, ки фалон кӯча, ё майдон, ё хиёбон ба номи фалонӣ шавад. Ба тунуқаҳои хушрӯи осмониранг номро навишта, ба дару девор ме-

часпонанд. Ҳақ ба ҳақдор мерасад, ном ба номдор.

Дар қишлоқ чӣ илоҷ кардан мумкин? Пирамард сад бор гуфт, ки Хиёбони Абдувоҳид нагӯед. Таъсир намекунад, боз мегӯянд, ҳатто ба ҳуҷҷатҳошон менависанд. «Магазин дар самти чапи Хиёбони Абдувоҳид, дар паҳлуи ёдгории шаҳидони Ҷанги Бузурги Ватанӣ сохта шавад» – навиштаанд дар қарори дина хондашон. Қарори идораи ҷамъияти матлубот, аз афти кор. Ҳа, ҳамту, чаро ки соҳиб ва созандаи магазину ошхонаю чойхона дар қишлоқҳо ҳамин идора.

То алҳол касе нагуфтааст ва, эҳтимол, гумон ҳам накардааст, ки Абдувоҳид-амак ба ивази чанд болори барои бемору бенавоён рӯзҳои саҳт ҳезумшудааш як хиёбони бузургро ба номи худ гузаронидааст. Рост, касе нагуфтааст. Лекин гуфтан шарт аст? Худи Абдувоҳид-ака магар дил надорад? Ҳар дафъае ки номашро аз паси калимаи «хиёбон» мешунавад, баданаш тасфида меравад, гумон мекунад, ки моли яtimi бесаробонеро дар рӯзи равшан зӯран соҳибӣ карда бошад. Охир, ваю Нодир дӯст буданд, мисли додари бародар буданд.

Ғалатӣ, ки хотири Нодирро ҳама пос медоранду лекин дар масъалаи ба ягон ҷой сабт кардани номи ӯ доимо монеае пеш меояд. Панҷ сол қабл ба деҳаҳои калону обод таассуб карда, дар паҳлуи Хиёбони Нодир барои шаҳидони ҷанг, ки аз ҳамин деҳа ба фронт рафтаанд, ҳайкали ёдгорӣ сохтанд. Дар болои тахтасанги мрамор аввал номи писари калонии Абдувоҳид-амакро навиштанд. Вай ба ин эътироз накардааст, чаро ки меарзад. Писари вай дар қатори ордену медалҳои дигар се ордени «Шӯҳрат» гирифта буд. Ин шараф аз эътибори унвони қаҳрамонӣ камӣ надорад. Аммо номи Нодирро фаъолони ҳамонвақта ба он рӯихат илова кардан нахостанд.

Абдувоҳид-амак ба ҳар касе ки муроҷиат накунад, як хел ҷавоб мешунд:

– Гапатон дуруст, амак. Лекин дар ин ҷо як нозуки ҳаст. Дар лавҳа аз рӯи қоида номи шаҳидони дар майдони ҷанг ҳалокшударо менависанд.

– Нодир аз ҷароҳати ҷанг ҳалок шуд. Ёро ароба зер карда накуштааст. Шушаш сӯроҳ-сӯроҳ буд. Гурдааш ҳам мову

шумо барин як чуфт нею як тоқа монда буд.

– Рост мегӯед, аммо қоида ҳамин. Чӣ илоҷ?

Абдувоҳид-амак лангон-лангон ба военкомат рафт. Ба райком рафт. Охир номи Нодирро ҳам ба лавҳа илова карданд.

* * *

Оре, Хиёбони Нодир барои мӯйсафед як чузби рӯзгор, маншай фикру хаёл, ҳатто пораи назар ва нафас гардидааст. Агар пурсед, ки чаро ин тавр, ба гумон аст, ки муфассал ҷавоб дода тавонад. Хайр, аз одамон савол кунед, ки чаро ба фалон мавзеъ ё фалон кас дил бастаед? Эҳтимол, ақидаҳои худро дуру дароз арз намоянд. Лекин ҷавоби комилан саҳеҳро кам андар кам касон дода метавонанд.

Шояд пирамард дар сафи мавзуни сафедорон ба чуз он малоҳате ки ҷозибии дидаи дигарон аст, боз ҳусни изофае мебинад? Аҷаб нест, ки раста ба назари ӯ чун сафи ҷавонмардони баҳамият метобад, ки ба ҳифзи нангу номус ба майдони корзор рафта барнагаштаанд? Ва аз ҳамин сабаб ӯ ҳар саҳар бо сафедорон ба танҳой чун бо фарзандони худ сӯҳбат мекунад ва овози онҳоро возеҳ мешунавад?

Кӣ медонад?! Барои дарёфтани ин нукта, эҳтимол, ҳамон тариқа умр гузаронидан лозим бошад, ки Абувоҳид-амак гузаронидааст. Ё ҳамон гуна дил доштан лозим бошад, ки ӯ дорад.

ШАБИ САВВУМ

Наққош оринҷашро ба миз така дода, ғарқи андеша ба тиреза чашм дӯхта буд.

Дар кӯча барфи реза меборид. Бод зарраҳои онро бозӣ дошта, ба чапу рост меафканд, чарх мезанонид, ба шишаҳои тиреза оварда мечаспонид ва боз рӯфтаву афшонид ба поён мебурд.

Ҳаво торик мешуд. Дар бинои рӯ ба рӯ, дар шӯъбаи ҷароҳӣ кайҳо чароғ афрӯхтаанд.

Ин шаби саввуми дарози зимистон аст, ки духтур Суръат Наққош дар ҳамин ҷо, дар шӯъбаи касалиҳои асаб рӯз ме-

кунад. Ба хоџири табобати як зан – модари се кӯдаки хурдсол, ки ба дарди гароне гирифтор шудааст.

Мардум ба шахсоне, ки савдои худкушӣ ба сарашон афтодааст, одатан бо назари холӣ аз эҳтиром менигаранд, ҳатто метавон гуфт, аз ин гуна касон дар дил як андоза кароҳат ҳис мекунанд. Лекин духтурон, хусусан табибони бемориҳои асаб ин тавр нестанд. Барои онҳо шахси ба васвасаи худкушӣ афтода мусибатзадаест, ки бештар аз ҳама сазовори марҳамат аст. Наққош ҳам дар саргузашти он зан, дар ваҷҳи пайдоиш ва ҷараёни бемории ӯ нуктаеро медид, ки диққати ӯро саҳт ҷалб карда буд.

– Камтар назди шумо нишинам.

Наққош ба гӯяндаи ин суҳанҷо, бемори жӯлидамӯи баландболое, ки дар қафояш рост меистод, рӯй оварда, ба ӯ аз курсӣ ҷой нишон дод:

– Марҳамат, нишинед.

Аз беморони нозук аст ин жӯлидамӯӣ. Ба ӯ дигар хел муомила карда намешавад, дар суҳанаш аз илтимос дида, оҳанги ҳукм бештар садо медиҳад. Агар мабодо бигӯед, ки «Не, бемор, вақти чақ-чақу мусоҳиба гузаштааст, ба палата рафта, ором бихобед...» – тамом, пӯстинро чаппа мепӯшад. Хайр бигузор, ки билаққад. Хусусан, ки сӯҳбаташ дилгиру дилбазан нест, ҳарчанд аз ҳузн ҳам тижӣ нест. Баръакс як дараҷа мароқангез. Пагоҳӣ, масалан, бо ҳам рӯ ба рӯ омада, саломуалек кардан замон сари роҳи Наққошро гирифта, ба гап даромад:

– Хоҷишмандам, дар ёд дошта бошед, духтур: ҷонваре, ки аз ҳамаи ҷондорон баландтар, хӯ-ӯш, дар кӯҳҳои баландиаш ҳафтуним ҳазор метр зиндагонӣ карда метавонад, анкабут аст. Хӯ-ӯш, анкабут. Мурғ бошад фақат ба чаҳоруним ҳазор метр баландӣ метавонад истиқомат кунад. Мурғ гуфта, хӯ-ӯш, ҳамаи паррандаҳоро мегӯям.

Наққош ба аломати тасдиқ сар ҷунбонида, оромона гуфт:

– Раҳмат, ба хотир мегирам.

– Аммо каждум умри дароз мебинад, – боз гуфт бемор аз остини яктаҳи духтур дошта. – Саҳтҷонтарини ҷонварҳост. Дар ҳолате, ки, хӯ-ӯш, аз шашсад рентген радиатсия одам мемурад, каждум дар Саҳрои Кабир аз ҳаштод ҳазор рент-

ген осебе надид. Ҳаштод ҳазор! Он ҷо як вақтҳо Франция бомбаи атомиашро месанҷид. Боре шиддати радиатсия, хӯ-ӯш, ба яксаду панҷоҳу чор ҳазор рентген расид. Кадум боз зинда монд. Мулоҳиза кунед, духтур, кадум зинда монд!..

Наққош баъд сӯи институт роҳравон фикр мекард, ки чаро ин мардак маҳз ҳамин ду ҷонвари нафратангезро мисол овард? Сонӣ аз таҷрибаи дувоздаҳсолаи кораш мисолҳои бисёреро ба ёд оварда, худ ба худ таббасум кард.

Ҳоло хотири духтур андак мушавваш аст. Аз ишораҳои нимғурмаи ҳамкорон пай бурд, ки мудирӣ шўъба имрӯз ҳам дар маҷлиси мухтасари назди сардихтур аз кордории ӯ шиква кардааст. «Суръат Наққош шабҳо дар клиника монда, ҳамаро бесаранҷом мекунад. Шогирдону ёрдамчиёнаш бисёр равуо, даробаро карда, тартибро халалдор мекунад...».

Тавба, равуои онҳо ба тартиби дардмандон чӣ тавр халал мерасонидааст? Ҳариф айб наёбад, думи кучукат қач меғуфтааст. Ҳамаи ин аз нотавонбинӣ. Наққош ҳар моҳ якду касали ғайриоддӣ, ба истилоҳи худашон, касали аз ҷиҳати ташхис мураккабро муолиҷа карда, ба ҳаёти мўътадил бармегардонад. Барои ин, ҷунон ки ҳоло бо ин зани бемор мекунад, назорати доимӣ ҷорӣ кардан, шабҳои бехобӣ кашидан, тадқиқоти гуногун гузаронидан лозим меояд. Ин ба замми дардмандони муқаррарӣ, ки ба касалиҳои «маъмул» гирифтор шудаанд.

Духтурони ҷавон, ҳамшира ва санитарҳо натиҷаи кори ӯро бо мудирӣ худ, ки дар айни замон ба муолиҷаи аҳли як палатаи ҷаҳоркаса мутасаддист, муқоиса мекунанд. Натиҷаи ана ҳамин муқоиса ба фоидаи мудирӣ мўҳтарам нест.

Хайр, охир, дасти ӯро кӣ доштааст? Бигузур тадқиқот гузаронад, шабҳо биояду хобашро ҳаром кунад, шогирдону ёрдамчиёнашро аз пасаш кашола карда гардад.

Не, эшонро фақат ба гап монанд. Суханҳои пуртантанаи тумтароқ.

– Олами асаб, ҳамкасбони арҷманд, олами ба назар ноаёнӣ пурасрорест. Бале, вай то имрӯз саросар пур аз асрори кашфношуда аст.

Савобталабе ёфт шуда намегӯяд, ки пас асрорро бояд кашф кард, на ин ки субҳу шом оид ба зарурати кашфи он манаҳ зананд.

Ин ҷавони жӯлидамӯй аз беморони мудир аст. Пешонии фарох, бинии рости теғадор, мӯи дарози каме маллатоби то ба сари китф фаромада ва ҳаракатҳои ботамкинаш ба замми қиёфаи мутафаккирона ўро ба файласуфҳои дунёи қадим монанд мекунад.

Наққош ба таърихи бемории ў як назар афканда буд. Мудири мӯҳтарам «савдои шаҳомат» навишта мондааст. Яъне аз ҳамон қабиле, ки худро подшоҳи Бобулистон ё худ Жолио-Кюри ё лётчики кайҳоннавард меноманд. Вале касали ў тамоман дигар аст. Ба гапаш диққат кунед, аппарати ҳофизааш саҳеҳ қор мекунад. Ҳар чизе ки ў мегӯяд, рост аст, фактест, ки дар ҳаёт ва илм собит шудааст. Нутқаш ҳам аз чиҳати сарфу наҳв иллоте надорад.

– Духтур, ба шумо як-ду чиз бигӯям, – ба гап даромад мардак пас аз он ки дақиқае ба ноҳунҳои дасташ чашм дӯхта нишаст.

– Кошки! – ризоияти худро як қадар муболиғаомез изҳор дошт Наққош.

– Панҷсад сол пеш аз ин дар Аврупо пойафзоли нӯқдароз мепӯшидаанд. Сохташ, хӯ-ӯш, мисли мӯкиҳои қадимаи худамон. Лекин нӯки кафши баъзеҳо то ба ҳафтад-ҳаштод сантиметр мерасидааст. Мансаб ва мақоми кас ҳар қадар баланд бошад, хӯ-ӯш, нӯки кафшаш ҳамон қадар дароз мешудааст.

– Чунон ки пештар дар кишвари худамон ҳам баъзе зотҳо бузургии салларо ба дараҷаи эътибор ва фазилати соҳибаш алоқаманд медонистаанд...

– Намедонам, духтур, салларо намедонам, – эътироз кард бемор. – Лекин, хӯ-ӯш, донишани табиб шарт аст, ки дар дунё кӣ аз ҳама бисёртар бо дасташ роҳ гаштааст. Яъне, хӯ-ӯш, подарҳавою даст бар замин. Ин шахс Иоханн Ойслингер аст. Аз Австрия. Соли 1900-ум вай дар зарфи панҷоҳу панҷ рӯз, хӯ-ӯш, ҳар рӯз даҳ-соатӣ аз Вена то Париж як ҳазору чаҳорсаду як километр роҳ тай кардааст.

Наққош чун пай бурда буд, ки аз худ чизе илова намояд,

ба мусоҳиб хуш намеояд, бо мақсади қувват додани рағбати ӯ савол дод:

– Дар ҳафтаод соли охир натиҷаи беҳтаре ба даст наомадааст?

– Не. Рекорд ҳанӯз ҳамон – ҳазору чаҳорсаду як километр.

Боз дақиқае ҳар ду хомӯш монданд.

– Акнун як-ду мисол аз тарзи саломуалек, – бо вачоҳати воизе ба гапаш давом намуд ҷавон. – Аҷибтарин тарзи саломуалекро, ху-ӯш, дар байни халқҳои Африка мебинем. Тоифаи Тумбве, хӯ-ӯш, барои салом ба зону нишаста, аз замин муште хок мегирад ва ба синаву бозувонаш мепошад. Фарзандони қабилаи Камба ба аломати эҳтиром, хӯ-ӯш, ба рӯи ошнои пазмоншудаашон туф мекунанд. Хайр, духтур, саломат бошед, ягон чиз пурсидан лозим шавад, шарм надоред. Мо азони худӣ.

Ӯ калон-калон қадам партофта, дар ҳамгашти долон нопадид гардид.

2

Духтур ба худ аҳд кард, ки то омадани ёрдамчиёнаш ҳамин ҷо нишинад, лекин аз воқеаҳои ноговор дигар фикр накунад.

Хуб, чӣ воқеаи гуворо шуд имрӯз?

«Запорожес»-и кӯҳнаашонро саҳарӣ дар як соат дуруст карда, ба занаш супорид. Лекин бо ҳамин шарт, ки то барфи таки пой об нашавад, Хосиятхон мошин наронад. Ӯ розӣ шуд.

Мошинсавории Хосиятхон – дар оила мавзӯи мунозираи ҳаррӯза. Вай ҳамин ки ба сари рул нишаст, ҳама гуна қоидаҳои маҳдудкунандаи суръатро аз ёд мебарад. Ҳафтае нест, ки ягон инспектори ГАИ ӯро аз роҳ дошта, барои аз ҳад гузаронидани суръат ё риоя накардани ину он қоидаи ҳаракат ҷарима андохтани нашавад. Аммо Хосиятхон бо як ширинзабонии моткунандае инспекторро гоҳ акаҷону додари ҷон, гоҳе рафиқи азизу меҳрубон хонда, ба ҷои хучҷати ронандагӣ шаҳодатномаи духтурии худро нишон медиҳад ва мегӯяд, ки ана инспектори мӯҳтарам худаш би-

хонад, Хосият Наққош ҷарроҳи фалон табобатхона аст ва ўро фалон хел беморони вазнин дар рӯи мизи ҷарроҳӣ ҳар лаҳза нигарон аст ва боиси андаке (фақат андаке!) шитоб кардани ў маҳз дар ҳамин вазъият аст ва ғайра ва ҳаказо.

Инак, «Запорожес»-и нимшалақи онҳо боз кӯчаҳоро аз ғурросу ҳуштаку тақарроси гӯшхарош ва дуди фаровон пур карда, пеш метозад.

Якҷоя бошанд, Наққош ба сифати мусофир ба мошинашон савор намешавад.

– Қасдан даст мекашед?

– Не, азизам, мехоҳам пиёда камтар сайр кунам.

– «Сайр кунам...» Шумо ба занҳое, ки техникаро азбар карданианд, бойкот эълон мекунед. Ана мақсади шумо.

– Бойкот-мойкот не, азизам. Вазифаи таъмиргари «Чайка»-атон маро кифоя.

– Рӯйрост гӯед, ки метарсам.

Наққош занашро оташин кардан нахоста, хомӯш мемонад.

– Пас шарм медоред, ор мекунед. Лекин оё медонед, ки аз чӣ ор мекунед? Аз фардои ҳаёт! Фардо кӯча ва роҳҳои мамлакат ба ҳукми суръатҳои баланд хоҳад буд. Пас мошинронии ман таҷассуми прогресс, аз нахустин нишонаҳои истиқболи нақлиёт аст.

– Ҳай-ҳай, Хосиятҷон, хоксорӣ чӣ гуноҳ дошт? Ба меъёраш, ба ҳаёлам, ҳанӯз ба касе зарар наовардааст...

Наққош пешинӣ ба хона телефон карда, аз хушдоманаш фаҳмид, ки Хосиятхон бо вучуди аҳду паймон ва ваъдаю воиз ба кораш мошинсавор рафтааст.

Хӯш, боз чӣ воқеа рӯй дода буд?

Ҳа, ходими шўъбаи илму маданияти рӯзнома бо телефон хабар дод, ки фардо ба наздаш меояд. Барои мусоҳиба дар мавзӯи роҳу тадбирҳои нави табобати бемории асаб.

Дунёи ғалатӣ. Мудири мӯҳтарам сояи ўро аз девор мета-рошад, дар ҷамъомаду маърақаҳо (дар ғайбаш, албатта) ба бадном карданаш мекӯшад. Гуруҳи дигаре услуби кори ўро на фақат худ меписанданду байни худҳошон таърифу тавсиф мекунанд, балки мехоҳанд, ки дар матбуот низ шўҳрат пайдо кунад.

«Чӣ боис шуд, ки ин касбро интиҳоб кардед?»

Модоме ки бо ходими матбуот сӯҳбат мешуда бошад, аз ин саволи анъанавӣ гузир нест.

Одатан мутахассисон дар ҷавоби чунин савол фавран қиёфаи қиддӣ гирифта, ба андеша мераванд, пас ботамкин ва таҳаммул ба нақл шуруъ мекунанд. Яъне бо вачоҳати худ низ таъкид мекунанд, ки ин масъаларо дар айёми интиҳоби касб ҳам аз муҳимтарин муаммоҳои ҳаёти худ медонистанд, ҳоло низ дар чунин ақидаанд.

Наққош бошад, ҳар дафъае ки аз ӯ чӣ гуна маҳз психиатр шуданаширо мепурсанд, беихтиёр механдад. Чунки он нуқтаи оғоз, он нахустин воқеае ки боиси мароқи ӯ ба илми асаб гашта буд, худааш як ҳодисаи ғалатист.

Наққош ва Хосиятхон ҳанӯз дар курси саввум хонадор шуда буданд ва ҳамроҳи модари Хосиятхон дар як квартира зиндагонӣ мекарданд.

Воқеан, назар ба дигарон бармаҳалтар оиладор шудани онҳо аз мавзӯҳои доимии ҳазлу мутоибаи шарикдарсон буд.

– Кори имрӯзаро ба фардо магузор, – гуфтаанд хирадмандон. – Хосиятхону Суръатҷон таҷассуми хираданд, – мегуфт яке аз ҳамдарсон.

– Рост, – тасдиқ мекард дигаре. – То хатми таҳсил сабр карданн инҳо зарур буд? Ҳаргиз. Рафту, худо накарда, ягон сайёраи дури осмонӣ аз хатти мадораш баромада омада, шараққӣ ба Замини мо бархӯрд?

– Ё рафту қонун баромад, ки синнатон аз бист, ки гузашт, дигар никоҳ мумкин нест? – киноя мекард саввумӣ.

Зану шавҳари ҷавон низ паст намеомаданд.

– Медонед, ҷавони муҷаррад ба чӣ мемонад? – савол меод Хосиятхон. – Ба билети лотерея, ки чӣ шуданаширо худо медонад. Аммо йигити оиладор мисли пасандозест, ки ба кассаи амонатӣ супурдаед.

– Ё монанди «заёми тилло», ки бо умеде харида, бардошта мегардед – мегардеду охир ба чанд тин зарараш мефурушад, – мегуфт дар ҷавоб касе аз рафиқон ва ҳама баробар механдиданд.

– Сабр кунед, – ба сӯҳбат ҳамроҳ мешуд худи Наққош. –

Бармаҳал хонадор шудан боз як бартарӣ дорад. Шумо бисёр одамонро мешиносед, ки ду ё ҳатто се карат Қаҳрамони Иттифоқи Советӣ ё Қаҳрамони Меҳнати Сотсиалистӣ шудаанд. Аммо ду карат қаҳрамонмодарро надидаед...

– Бас, бас! – даҳонн шавҳарашро бо кафи даст пӯшида, бо хашими нозолуд мегуфт Хосиятхон. – Гочигарӣ ҳам эбашкати.

... Ҳамон рӯз, мисли имрӯза, аз осмони пасти тирафом барфи реза меборид. Наққош ҳамроҳи зан ва хушдоманаш шом хӯрд ва саросема нашуда, ба либоспушӣ даромад. Ӯ рӯзҳо мехонду ҳафтае се шаб барои таъмини маишат дар табобатхонаҳо вазифаи «додари шафқат»-ро ба ҷо меовард.

Ҳанӯз аз хона набаромада, ба худ тасаввур мекард, ки то ҷои кор рӯй-рӯи пайраҳаи нарми сафед, миёни шӯришу ғалаёни зарраҳои барф кайф карда, пиёда хоҳад рафт. Кас фақат дар ҳамин гуна ҳавои тозаю махмуркунанда баръало ҳис мекунад, ки дар сандуқи сина шуш дорад ва ҳавои софе, ки ворид мешавад, то ба дуртарин гӯшаҳои он давида рафта, ба ҷони кас ҳаловат мебахшад. Наққош ҳанӯз берун набаромада, қарор дода буд, ки то ба табобатхона расидан, ягон бор китфу остин ё телпаку гиребон наафсонад. Бигузор болои китфу тори сараш барф кӯрпа шавад!

Аз саёҳати ояндааш қаблан хурсандӣ карда, аз ошёнаи дуввум мефаромад. Мефаромаду телпаки гӯшакдори арзонакашро ба сараш зер карда мепӯшид. Ба майдончаи танги ошёнаи якум расида, ба сӯи баромадгоҳ акнун рост шуда буд, ки такони саҳт ва дарди ҷонкоҳеро ҳис карда, дар ҷояш шах шуда монд. Пеши чашмонаш ҳалқачаҳои сурху сиёҳ ба рақс даромаданд. Ӯ ғайриихтиёр даст ба пушти сар бурд, ки он ҷо зарба расида буд. Ҳамин кораш хеле бамаврид буд, зеро зарбаи дигар хеле саҳттар ва қоротар буд ва ба дасташ рост омада, устухони панҷаҳояшро маъюб гардонид.

Дар ошёнаи якум, дар зери квартираи Хосиятхон марди лоғару қадпасти захирранге бо оилаи худ мезист. Наққош бо ӯ ва аҳли оилаи ӯ ба ҷуз «саломуалеки худой» дигар гуна муносибате надошт. Шояд агар муносибати ошноӣ ё ақаллан ҳамсоғӣ медошт, беҳтар мебуд, зеро касе, ки бо ҷӯбдасти ғафсу гароне, ки онро дар дӯконҳои ашъи рӯзгор

ба ҷои тиракҳои сабуку дарози қадимаи тоҷикӣ ме-
фурушанд, ба пушти сари Суръат Наққош ду зарбаи пурзӯр
зада буд, маҳз ҳамин заҳирандом буд.

Вақте ки Суръат чашм кушод, ҳангома дигар ба авҷи
аълояш расида буд. Хушдомани меҳрубон домоди худро бо
сари хунолуд, ранги кабуд ва беёду беҳуд дида, «Вой дод!
Мардум, мадад кунед!» гӯён ҳавлиро ба сараш бардошта
буд.

Хосиятхон бошад, ҳамсоия нимҷонро аз камингоҳаш – аз
таки зинапоя бо дастони бӯзбаласон пурқувваташ дошта ва
кӯдаквор кашолакунон ба саҳни ҳавлӣ бароварда, рӯи
барфтӯда афканда буд. Гурӯҳе ба истиқболи мошини ёрии
таъҷилӣ, чанде ба пешвози мототсиклҳои милитсия ба сари
кӯчаи калон баромада буданд...

Наққош дасти чапи ба қолиби гаҷ андохта ва докапеч
кардашудаашро як моҳ ба гардан ҳамел карда гашт. Хайри-
ят, мағзи сараш осеб надида буд. Ӯ пештар дар ҳар диданаш
пайкари лоғари ҳамсоия бадқавоқи худро ба ҳоли ӯ та-
раҳҳум кунад ҳам, ҳоло хурсанд буд, ки ин гумкардахирад
марди тавоноӣ таҳамтан набудааст. Вагарна бо вучуди он
ки Наққош ба сар телпаки пӯстигӯсфандӣ пӯшида буд,
ҳамон як зарбаи аввалаи он чӯбдасти заранг кифоя буд, ки ӯ
дар арафаи гирифтани дипломи институт ба оламе сафар
кунад, ки он ҷо мақоми дипломдору бедипломон, маатта-
ассуф баробар аст.

Муфаттиши шӯъбаи милитсия аз қабилӣ одамоне буд, ки
дар ҷанҷоли байни ду кас ҳамеша ва ҳатман ҳар ду тарафро
гунаҳгор медонанд ва бо эътимоди кулл мегӯянд, ки шохӣ
дарахт ҳеҷ гоҳ бидуни шамол намечунбад. Бинобар ин вай
аввалҳо ба Суръат Наққош ҳамчун ба шахсе назар мекард,
ки дар паси сурати мӯътамад сирати мураккаbero нуҳуфта-
анд. Вале баъди мусоҳибаи дуввуму саввум дар муомилаи
муфаттиш оҳанги нарм ва хайрхоҳонае пайдо шуд.

Наққош варақаҳои пурсиши он ҳамсояро хонда, ду маро-
тиба дар сӯҳбати чорбарӯ бо ӯ иштирок карда, таърихи
тадриҷан хароб шудани рӯҳияи он бечораро бо тафсилоташ
дарк намуд. Худи ҳамон рӯзи моҷаро низ Суръат аз дил гу-

заронида буд, ки дар ин ҳодиса нафаси деви рашк ҳис карда мешавад. Қабл аз он рӯз ҳам Наққош Ҳангоми мулоқот бо Ҳамсоия камсухан дар чашмони ӯ осори адовати базӯр ниҳон дошташавандаро хонда, маҳз Ҳамин гумон ба ҳаёлаш роҳ ёфта буд. Дониши аз китобҳо ва нақлҳои омӯзгорон бардоштааш низ далолат мекард, ки манбаи кинаи бесабаби ин зот фақат рашки кӯр-кӯрона шуда метавонаду бас.

Ин гуна воқеа, ин хел як гардиши ногаҳонӣ барои Наққош чунон аҷиб буд, ки ақлу хуши ӯро муддате тамом тасхир намуд. Вазъи вайрони асаби беморон дар шуури ӯ то алҳол ҳамчун як чизи муқаррарӣ, чун мавриди таваҷҷӯҳи ҳаррӯзаи табиб акс меёфт, аммо нақши ягон қадар амиқе нагузошта, ҷои худро ба таассуроти тоза воমেгузошт.

Суръат аз сӯхбатҳо дар шӯъбаи милитсия олами дар ҳаёли худ бофта баровардаи Ҳамсояро сайр карда, тамом гаранг шуда буд. Дар ин олам ӯ ба ҷуз занакабозӣ дигар коре, фикру зикре, матлабу мақсаде надошт. Ӯ дар боби хок пошидан ба чашми занаш Ҳосиятхон ва Ҳамсояҳо ва соири атрофиён ба худ ҳамтӯе надошт. Вай як силсилаи мураккабу мураттаби рамзу ишораҳои махсусе ихтироъ карда буд, ки ҳамаи ин ба робитаи байни Наққош ва зани Ҳамсоия заҳирранг хизмат мекард. Ҳамин ки ин ду зоти нопок фурсати мусоиде дарёфтанд, худро ба канори ҳамдигар меандохтанд. Онон ба фисқу фучур он қадар бадомӯз шуда буданд, дар кӯи шаҳват ончунон бебоконе қадам мезаданд, ки ҳеҷ кадом фосиқ дар ҳеҷ замоне ба ин поя нарасида буд.

Боре ӯ, Ҳамсоия туршрӯй, дар яке аз колхозҳои дурдаст дар ҳонаи яке аз роҳбарони колхоз меҳобид. Ӯ ба ин ҷо барои тафтиши тадбирҳои санитарии зидди касалиҳои чорво омада буд. Аммо шаб, ки даромад, ҳаёлаш ба ҳона, оила, занаш банд шуд. Дилаш ба ҳазор кӯча даромада мебаромад. Ниҳоят, нимишабӣ дигар тоқат карда натавониста аз бистар парида бархост. Ӯ ҳамчун дар оина, чун дар рӯзи равшан ва дар рӯ ба рӯи худ меид, ки зани бевафояш, зани бадахлоқ, фосиқа ва фоҳишааш бо ҷавони хушандому хушпайкари пайваस्ताбру, ки дар ошёнаи дуввум истиқомат мекунад ва ҳарчанд корубораш хароб кардани саломатии дигарон аст, худро аз ҳоло давогари дардмандон медонад,

дар хонаи хоби ӯ, рӯи кати ӯ дар оғӯши ҳамдигар меҳобанд. Ҳа, маҳз рӯи ҳамон кати васеи нарм, ки ӯ дуқат шуда аз магазини мебел оварда буд ва то дами аз дарҳои танги квартираи нав гузаронида, ба хонаи хоб дароварда ҷойгир кунонидан шири аз модар хурдааш ба даҳон омада буд. Ба ӯ лаҳзае чунон намуд, ки пичирроси хандаомез ва нолиши масруронаи зан ба гӯшаш даромад...

Ў либоси худро чала пӯшида, ба сари роҳи калон шитобид. Бомдодон ба шаҳр расид. Ба тақ-тақи ӯ занаш ба зудӣ дарро накушод. Гӯё овози шавҳари худро намешинохта бошад, такрор-такрор «Кист?» гуфта мепурсид. Мард медонист, ки ҳамаи ин мусоҳилакорӣ тақали оддист, найранги кӯҳани соддалавҳонаест ва зоҳиран барои он лозим аст, ки ошиқ фурсат дошта бошад, то аз тиреза баромада бигурезад.

Пурсишу истинтоқ ҳамаи шаб давом кард, аммо натиҷае набахшид. Рӯзи дигар ҳамсоя қаду бари тирезаҳошро чен карда, ба оҳангар панҷараи пӯлодин фармуд.

3

Наққош аз шӯъбаи милитсия мебаромад, ки аз рӯ ба рӯяш Хосиятхон пайдо шуд.

– Бахайр? Чӣ гапи тоза?

– Ҳеҷ. Пурсиш давом мекунад.

– Ва шумо парвоя надоред?

– Ман чӣ кунам? Милитсия ташкилоти давлатӣ, дар ихтиёри ман нест.

– Ман ҳам ҳаминро гуфта истодаам, ки шумо аз ҳамаи ин доругир парвоя надоред.

– Азизам, ман бепарвоя нестам. Лекин, охир, олами хаёлотӣ ҳамсоямон, ростӣ, хеле аҷоиб.

– Туф кардам ман ба олами хаёлотӣ ҳамсояи шумо. Фаҳмедед, тадқиқотчи мӯҳтарам? Оё ба мийяи шумо андешае ташриф нафармудааст, ки олами ғариби хаёлотӣ ҳамсоятон ба номуси оилаи мо иснод меорад?

– Рост. Ин ҳодиса, аз як тараф, бисёр ғамангез.

– «Аз як тараф»... «Аз тарафи дигар...» – тамасхуромез ва хашмолуд гуфт Хосият.

– О вай мард касал аст. Худатон духтур, мефаҳмед. Чй кор ҳам кардан мумкин?

– Набошад, сабр кунед, ман ягон кор мекунам.

Хосиятхон рост ба назди муфаттише, ки ин корро мутасаддӣ буд, даромада, илтимос кард, ки ҳамсоияи ўро ба вай нишон диҳанд. Ҳамин ки милитсионери навбатдор ўро оварда, аз дар дарун кард, Хосиятхон чобук аз ҷои нишастии худ барҷаста, сӯи дар шитобид. Ҳамсоия, ки рӯзи мочаро чй гуна дар дасти ин зани пурзўр мисли гурбаи ошолуд очизона тапидани худро ҳанўз нағз дар ёд дошт, беихтиёр чанд қадам қафо рафт. Аммо Хосиятхон чолокона ба ў расида, аз бозуяш қапида, ба пешгоҳи хона, ба наздикии мизи муфаттиш оварда нишонид.

– Ҳамсоия, – бо овози пасти таҳдидомез сар кард ў бидуни салому алеку пурсупосу ину он. – Мегўянд, ки ба мағзи шумо, – ў нўки ангушти ишораташро бо кароҳат ба пешони арақпахшкардаи ҳамсоия расонид, – осебе расидааст. Намедонам, шуморо акнун ба ҳабсхона мефиристанд, ё ба курорт. Лекин ман ба ҳар ҳол огоҳ карда монданиам, ки агар афсонаҳои аблаҳонаатонро дар хусуси шавҳари ман ва маймуни худ – ў зани ҳамсоияро дар назар дошт – бори дигар дар ягон ҷой такрор кунед, ана дар пеши намояндаи идораи давлат қавл медиҳам, ки илоҷи ҳар дуятонро худам меёбам. Шумо феъли мана медонед. Гап ҳамин...

Муфаттиш аз тиреза Наққошро бо имо даъват намуд ва ў занашро таваллою зорикунон ҳамроҳаш бурд. Зану шавҳар кайҳо қарор дода буданд, ки ҳар ду ҷарроҳ мешаванд. Аммо аз рӯзи мочаро сар карда, фикру хаёли Наққош ба касалиҳои асаб ва хусусан ба табиати рашк, сабабҳои пайдоиш, аломатҳои нахустини он, шаклҳои зуҳур ва рафта-рафта ба як қувваи ноаёни ташвишангезе расидани ин ҳисси харобиовар торафт бештар таваҷҷўҳ мекард.

Шояд боиси тағири пеша кардани Наққош боз чунин як хислати табиӣи ў бошад, ки агар дар назди ў зарурати ҳалли яке аз ду муаммо истода бошад, вай ҳатман муаммои мураккабтарро интиҳоб мекард. Аз зарурати ҳал кардани ягон масъалаи душвор, чунон ки ба сари баъзе касон меояд, ба дарёи андеша ғўта намезад, даступо гум намекард, баръакс

рӯҳаш боло мегирифт, ғайраташ меафзуд. Ҳамин хислати домоди нав дар рӯзгор низ дар ҳар маврид намоён мешуд. Чунин ба назар мерасид, ки вайрон шудани ягон ҷои водо-провод ё оташдони газ ё чизи дигар гӯё боиси хушҳолии ӯ мегардид. Ба ҷои он ки аз пайдо шудани ташвиши тозае норозӣ гардад, ӯ худ ба худ: «Ҳеч воқеа не. Ҳоло мебинем, ҳозир соз мекунем» гӯён дасту остин бармезад ва қуттии дабанги дастанокӣ пур аз ҳар гуна калид, симу ғалтаку мурват ва лақулуқи фулузиашро бардошта, ба ҷои кор мешитобид.

4

Сунбула омад. Вай аз шогирдони Наққош аст ва се шаб боз ихтиёрӣ ин ҷо мемонад. Рӯзона дар институт меҳонад, шабона дар палатае, ки бемори вазнинашон он ҷост, ба ҷои ҳамшираи шафқат хизмат мекунад ва вазифаи ёрдамчии духтур Наққошро адо менамояд.

Рузи дуввуми ба ин ҷо оварда ва ба палатаи секаса хобонида шудани Шоҳида ҳамшираи палата Наққошро бо телефон ҷеғ зад. Наққош омада, дар дасти ӯ шишачаеро дид, ки пур аз таблеткаҳои сафеди хобовар буд. Ҳамшира арз намуд, ки ӯ мувофиқи таъиноти духтур ҳар як ҳаракати зани беморро номаълум таъқиб мекард. Бо вучуди он Шоҳида дами хилват шудани палатаро дарёфта, ҳамин шишачаро аз таги куртааш бароварда, ба сӯрохи бистари пахтагин пинҳон кард.

Аз кучо пайдо шудани онро фақат худо медонаду худаш, мегуфт ҳамшира. Охир, беморонро ҳанӯз дар қабулхона бараҳна карда, чунон бо диққат аз назар мегузаронанд, ки як дона арзанро руст карда наметавонанд. Чизҳое ки аз берун ба маризон меоянд, ҳамчунин аз тафтиш мегузаранд. Агар духтур ба бемор истеъмоли доруи хобро фармояд, онро ҳамшира ҳар дафъа дар пеши чашми худаш мехӯронаду баъд бо хотири ҷамъ аз пайи дигар кор меравад, то ки имконияти ғун кардани дору истисно бошад. Худоё, макру хилаи одамизод ҳадду ҳудуд надорад?..

Духтур Сунбуларо ба кабинети ординатура ҷеғ зада гуфт:

– Аз рӯи таъмаш нембуталро монанд аст ин дору. Дар таки дар мошин истодааст. Ана ҳамин шишачаро ба дорухона

мебаред. Ман ба мудираш телефон кардам. Айнан ҳамин хел таблеткаҳо сохта медиҳад. Фаҳмо?

– Фаҳмо, муаллим.

То даме ки шишачаи доруи хоб дар кӯчаҳои шаҳр, пас даст ба дасти ходимони дорухона сайр менамуд, Наққош бо Шоҳида дар кабинети ординатура сӯҳбат мекард. Ниҳоят, шишачаро дар ҷои худаш гузоштанд, лекин акнун вай фақат ду дона доруи хоб дошт. Дигар таблеткаҳояш бо вучуди айнияти томи зоҳирӣ бо доруи хоб танҳо сурати безарар ва бетаъсири он буданду бас.

Ҳамаи шаби гузашта на духтур, на Сунбула ва на дигарон мижа таҳ накарданд. Худи бемор бошад, шаб то саҳар паҳлу мегашт, оҳ мекашид, гоҳо фик-фик мегирист.

Саҳарӣ ӯ духтурро бесаброна интизор буд. Баробари ба палата ворид шудани Наққош, ҳанӯз вай назди кати ӯ нарасида, илтимос кард, ки бачаҳояшро ба наздаш биоваранд.

Духтур иҷозат надод. Мулоқот бо аъзоёни оила ва ёру дӯсту хешу табор фақат рӯзи истироҳат таъин шудааст. Барои Шоҳида аз қоида истисно кардан маъно надорад. Зарурат ҳам.

Баъди пешин Шоҳида гириякунон илтиҷо мекард, ки агар бачаҳояшро ба наздаш нагузоранд, сурати онҳоро аз хона биоваранд.

Шавҳараш Вакил, ки дар бадали чанд рӯзи охир аз атрофи табобатхона дур намешуд ва шабҳоро дар хоначаи пирамарди лифтбон мегузaronид, дарҳол рафта як даста сурат овард. Шоҳида аз байни суратҳо калонтаринашро хоста гирифт. Дар сурат зану шавҳар ва дар мобайни онон се писаршон акс ёфта буданд. Писараки хурдӣ, ки он вақт, зоҳиран, ҳатто сарашро рост дошта наметавонист, дар бағали модар буд.

Шоҳида он паҳлуи суратро, ки шавҳараш акс ёфта буд, қат кард ва аз афти қор, барои рост ва ҳамвор дарронида партофтанд ҷои қаткардашро бо пушти нохун молид. Аммо муддате ба хаёл рафта, аз раъяш баргашт. Сурати ба шакли китоби нимкушод қатшударо рӯи сандуқчаи чизмонак гузошт. Акнун акси писаронаш ба Шоҳида ва сурати шавҳараш ба девори палата менигарист.

Шоҳида гӯё бо фарзандонаш видоъ мекард. Аз феълу атвори ӯ ҳар дақиқа ба духтур арз мекарданд. Ӯ рӯи кат рӯболо меҳобид, ғарқи ҳаёл буд. Яқин, қарор додааст, ки баробари ҳама хоб кунад, то касе аз чизе шубҳа набарад. Вай амин аст, ки аз нияти шуми ӯ касе огоҳ нест, аз шишяки пури доруи ӯ касе хабар надорад. Амин аст, ки ҳар се бемори ин палата имшаб баробар ба хоб мераванд, вале яктаи онон дигар ҳеч гоҳ бедор нахоҳад шуд. Сад афсӯс, сад дарег, ки писаракони нозанинаш бе навозиши модар, бепарастор мемонанд. Аммо чӣ илоҷ, ки зиндагиро барои ӯ ҳаром кардаанд.

Хайр, ҳеч воқеае не. Бачаҳо калон мешаванд ва ягон вақт аз падари фосиқи худ ҷавоб металабанд, ки чаро модарашон ба ин тариқа аз олам бирафт ва ҳамин ки асли воқеаро фаҳмиданд, ба ҳафтод пушти он марди бевафо лаънат меҳонанд.

Шоҳида ним истакон чойи ширинро рӯи сандуқак тайёр карда мондааст. Ҳамин ки чароғи палатаро хомӯш карданд, таблеткаҳоро ба кафаш мерезаду бо чой фурӯ мебарад. Агар баногоҳ дар дилаш хоҳиши рафънопазире пайдо намешуд, ки фарзандони дилбандашро бори охирин бубинад, ӯ ин корро динашаб мекард ва ҳоло аз шиканҷаи рӯҳу чон озод буд. Дар ин чоӣ тааҷҷуб ҳам нест. Борҳо шудааст, ки савқи модарӣ, эҳсоси модарӣ соати ин қабил иқдомҳоро ба таъхир андохтааст.

5

Наққош ба Сунбула гуфт, ки берун мебарояд, дар ҳавои тоза каме сайр мекунад.

Дар майдончаи байни ошёнаҳои дуввуму саввум як гурӯҳ беморони тамокукаш рост истода сӯҳбат мекарданд. Ҳарчанд духтурон дар дасти ин тоифа сигору папирос намебинанд, ҳавои бадбӯю вайрони қафаси сина худ ба забони ҳол меғӯяд, ки онҳо ин чо бо чӣ коре машғуланд.

Ҳамадон низ ин чо буд ва рӯй ба сӯи девор меистод. Воқеан, Наққош ҷавони жӯлидамӯи файласуфмонандро, ки дар ҳар диданаш ба ӯ як силсила маълумоти аҷибу ғариби аз

рӯзнамаю маҷаллаю тақвимҳои деворӣ азёдкардаашро мегӯяд, худ ба худ Ҳамадон меномад. Духтур аз дил гузаронид, ки ҳозир ба сӯҳбати Ҳамадон чандон иштиёқ надорад ва хуб мешуд, ки ӯ бо чақ-чақи рафиқонаш андармон шуда, шарфаи пой ӯро нашунавад ва ба доманаш часпида аз роҳ бознадорад.

Лекин нашуд. Ҳамадон ҳамсӯҳбатонашро тарк намуда, аз паҳлуи ӯ гузашт ва бо камоли одоб ва нармӣ аз бағалц духтур гирифта, асроромез пичиррос зад:

– Чанд чизи, хӯ-ӯш, бисёр ғалатӣ, фақат барои худатон. Бигӯям?

Наққош ба зӯр худро маҷбур намуд, ки аз гулӯяш садои «ҳа» барояд.

– Калонтарин тухм дар ҷаҳон, хӯ-ӯш, моли уштурмурғ аст. Барои пухтани як донааш онро, хӯ-ӯш, чилу панҷ дақиқа бояд ҷӯшонид.

Наққош ҳис кард, ки дилтанг мешавад. Овози бемор ба гӯшаш намефорид. Мехост сухане ёфта бигӯяду миёни нақли ӯро бибуррад ё ҳеҷ набошад, пичингомез бипурсад, ки «Ин гуна тухм шиками чанд нафар ту барин ҳамадонҳоро сер мекардааст?» Аммо боз худро ба даст гирифт ва хунсардона гуфт:

– Аҷиб.

Ҳамадон аз тағири муомилаи духтур, албатта, хабар надошт ва мисли пешина бо вачд ба гапаш давом мекард:

– Хуки дарёӣ наваду шаш дандон дорад, вале тӯймаашро, хӯ-ӯш, нахоида фуру мебарад. Медонед, барои чӣ?

– Не, – иқрор шуд Наққош.

– Сабабашро баъд мегӯям. Лекин хотиррасон кунед. Андак, хӯ-ӯш, парешонхотир шудаам.

Вай дасти Наққошро раҳо карда, ба назди мусоҳибонаш баргашт.

Маълумотхалтаи ин бемор бетак аст, аз афташ, фикр мекард Наққош. Духтураш, мудирӣ мӯҳтарами шӯба, ташхиси касалии ӯро нодуруст додааст. Савдои шаҳомат нест дарди ӯ.

Аз ин қабил беморон дар таҷрибаи Наққош вохӯрда буданд. Перорсол як бемор аз ҳешу табори худ коғазҳои ка-

лон-калони нақшакашӣ, мистару қаламҳои рангоранг талаб мекард. Баъд ҳамаи вақти худро сарф намуда, схемаи мушакҳои кайҳоннавардро мекашид. Схема аз ҳазорон деталҳои нозуку дақиқ иборат буд. Лекин худи он шахс як умр ошпази ресторан буд ва бо техникаи фалакпаймо, бешубҳа, сарукоре надошт.

Ба рӯбоҳбозиҳои мудирӣ шӯъба аҳамият надода, ҳок ба сараш, гуфта гаштан мумкин. Лекин ба ҳоли дардмандон дили кас месӯзад. Радикулит ё шакли сабуки астения бошад, мудирӣ мӯҳтарам як бало карда, муолиҷа месозад. Вале Ҳамадон барин маризон барои ӯ чормағзи дандоншикананд.

Хосиятхон нақл мекунад, ки ҳамин гуна якта духтур дар поликлиникаи назди табобатхонаи онҳо кор мекунад. Духтури дандон. Рӯзе нест, ки ранчурон аз қори ҳаромаш ба сардухтур шикоят набаранд. Гӯё каллапазеро дар дӯкони ҷавоҳирот нишонид башианд. Ҳамин ки сардухтур дар ҳаққаш чорае дидани шуд, «Дод, бедод!» гуфта, ба вазорати ҳифзи сиҳат ва ҳатто идораҳои аз он болотар медавад.

– Ҳафт баҷа дорам! Бисту панҷ сол ин ҷониб барои саломатии халқ ранҷ мекашам! – даъво мекунад ӯ.

Рост, ҳафт баҷа дорад. Бисту панҷ сол боз ранҷ мекашад. Аммо аз ранҷи ӯ ба дарди мардум давое намерасад. Имрӯз, фаразан, бо пармачаи мошини дандон лунҷи якеро сӯрох кунад, фардо милки дигареро хуншор месозад. Ҳодисаҳои ба ҷои дандони иллатнок шартошурт қанда партофтани дандони сиҳат бошад, сонун шумор надорад.

Акнун ҳисоб кунед, мегӯяд Хосиятхон. То ба нафақа баромаданаш он зоти нодир бояд боз ҳафт сол кор кунад. Дар як сол сесаду даҳ рӯзи кор ҳаст (духтурон рӯзҳои шанбе ҳам кор мекунанд). Агар рӯзе аз даҳ-дувоздаҳ бемори қабулкардааш ақаллан дандони се касро хароб гардонад, пас то анҷоми «фаъолияти меҳнатии худ» табиби ношуд боз камаш шаш ҳазор касро ноҳақ азоби ҷаҳаннам медиҳад.

Аз ӯ чанд маротиба илтимос карданд, ки аз барои савоб бо ихтиёри худ ба кабинети ташкилии поликлиника бигзарад. Бо ҳисобу китоби маризону доруи даво машғул бошад. Садқаи сар, масъулиятро ба гардан гирифта, маоши пештараашро хоҳанд дод. Чия?! Ба идораҳои дахлдору бедахл он

қадар давуғеч карда, ҳамаро безор намуд, ки ба сардухтур аз ҳар сӯ телефон карда гуфтанд: ба ҳурмати ҳамаи муқаддасоти олам, илоҳо барака ёбеду илоҷе кунед, ки духтуратон ба сари мо дод гуфта наояд.

Мудири мӯҳтарам низ ана ҳамин хел як зоти шариф аст.

Бо вучуди он Наққош ақида дорад, ки мудири шӯъба будани ӯ барои беморон хуб аст. Монед, ки роҳбарӣ карда, савори мошини ёрии тиббӣ ин сӯ-он сӯ шитобида, дар маҷлисҳо гап фурухта гардад. Агар вазифаи мудири намешуд ва ӯ фақат бо табобат машғул мегардид, миқдори беморони камтолеъ, ки ба дасти ӯ меафтоданд, сечанд меафзуд.

... Наққош дар пайраҳаи барфпӯш қадам мезад. Дар шунаҳи чароғон зарраҳои дурахшандаи барф чашмро мебурданд. Бо аробаҷаҳои электрикӣ аз корпусҳои табобатхона ба ошхона зарфҳои холӣ мекашониданд.

Духтур ҳис намуд, ки муддате инҷониб касе аз пасаш меояд. Аз роҳ бозистод. Чанд қадам дуртар аз ӯ Вакил меистод, ки бачаҳои худро ба парастории хешовандонаш воғузошта, шабу рӯзро дар ҳамин ҷо мегузaronид.

– Ҳа, ошно?

Наққош кӯшиш кунад ҳам, ба ин одам ба ҷуз «ошно» дигар шакли хитобро раво дида наметавонист.

Вакил салом дода, саволомез, илтиҷоомез ба рӯи духтур чашм дӯхт. Зоҳиран, ҷуръате надошт, ки аҳволи занашро бипурсад.

– Ҳоло ягон чизи аниқ гуфта намешавад, – ба ҳар ҳол раҳмаш омада гуфт духтур.

Худкардаро даво не, вовайлои пинҳонӣ. Акнун мардак албатта розист, ки аз баҳри ҳама чиз, ҳатто аз баҳри ҷон бигзараду сиҳатӣ ва оромии пешинаи ҳамсари худро баргардонад. Оё Наққош воқеаи доруи «хоб»-ро бигӯяд? Чӣ суд? Хавотираш зиёд мешаваду бас. Бе ин ҳам хеле азоб кашааст. Чашмҳояш якангуштӣ фуру нишастаанд. Пӯсти рӯяш аз так кабудча метобад. Ришаш чанд рӯз боз нотарошида. Паси ҳам сигор мекашад. Гоҳо яктоаш тамом нашуда, наваширо дуд мекунонад.

– Ҳеч натиҷа нест, гӯед... – бо андӯҳ гуфт Вакил. Дар му-

лоқоти аввалинашон низ ин мард бо ҳамин оҳанг гап мезад.

– Ба ман мадад кунед, духтур, – таваллоомез мегуфтӯ он рӯз дар сари мизи Наққош рост истода.

– Нишинед. Ба шумо чӣ шудааст? Чӣ дард доред?

– Ман не. Занам касал. Васвосӣ. Мо се фарзанд дорем. Се писар. Сағир мемонанд, бемодар, беёвар мемонанд. Охир калониаш акнун ҳаштсола мешавад, – дар чашмонаш ашк ҳалқа зад.

Муддате ҳар ду хомӯш монданд. Аз мили дастшӯяки кунчи кабинет чик-чик об мечакид. Наққош хеста, мурвати милро сахттар тофт. Чик-чик қатъ гардид.

– Ба фикри худкушӣ афтадааст. Сарам сих мондааст, духтур. Намедонам, чӣ кунам...

– Нақл кунед. Ҳар чиз медонед, бигӯед.

Вакил ба сукут рафт.

Манзараи шинос, манзараи муқаррарӣ. Айнан ҳамин гуна аҳвол бо аксари беморон рӯй медиҳад: омада, аз дарди харобиовар шиква мекунанд, мегӯянд, ки имрӯз ё фардо оила вайрон мешавад, кӯдакони маъсум бепадари модар мемонанд. Ё ҳатто ба ягон шахси наздикашон хавфи марг таҳдид мекунад, чунон ки ин гуна рӯзи тира ҳоло ба сари Шоҳида омадааст.

Бале, дуру дароз шикоят мекунанд, мадад хоста лобаву зорӣ мекунанд, аммо фармоед, ки қиссаро нақл кунед, сабабҳои пайдоиши носозӣ ё ихтилофро ошкор бигӯед, забонашон якбора лол мегардад.

6

Дар он мамлакат мутахассисони мо иншооти калоне месохтанд. Вакил бо касби худ – кафшери электр машғул буд.

Як бегоҳӣ ба тамом шудани кор ним соат монда буд, ки дар саҳни сохтмон Шоҳида пайдо шуд. Вакил дар болои манораи баландиаш баробари иморати даҳ ошённа бо пайванди оҳанинпанчара машғул буд.

Занаш бо имову ишора фаҳмонид, ки ўро дар ҳамон ҷо мунтазир хоҳад шуд.

Вакил саросема шустушӯ намуд, тағири либос кард ва ҳарду бо исрори Шоҳида ба сӯи кинотеатр равон шуданд.

– Барои чӣ маҳз ҳозир ба кино? – бо тааҷҷуб пурсид Ва-

кил.

– Бардошт кунед, мефаҳмед.

Ин ҷо ӯ бояд мазмуни мухтасари филмро нақл кунад. Чунин нуктаро низ бояд қаблан таъкид кунад, ки дарвозаҳои бозори он мамлакат ба чаҳор ҷониби олам баробар яла буданд. Аз ҷумла дар бозори китоб ва кинофилм барин ғизоҳои маънавӣ ҳам ҳар кӣ пешдаст буд, бештар мол мефурухт.

Филм аслан италийёӣ буда, айнан тарҷума шавад, «Шохдори беназир» ном дошт. Аврупоиён одатан ба марде, ки занаш бо марди дигар аз рӯи ишқ ё фисқ алоқа бастааст худӣ ӯ аз ии ҳол беҳабар аст, «шохдор» ё «шохбароварда» лақаб медиҳанд.

Шоҳида хеле дар изтироб буд. Ноором, канда-канда суҳан мегуфт. Аз дасти шавҳар дошта, аз байни издиҳоми тамошобинон бошитоб кашолакунон ба толори нимторик ба ҷои нишасташон мебурд.

Филм сар шуд. Касе дар зери экран нишаста, матни онро ба воситаи микрофон ба забони маҳаллӣ тарҷума мекард.

Андрео ном марди гармчеҳра ва хушпайкар соҳиби муассисаи кулоҳдӯзӣ будааст. Занаш Мария Грация, яъне Марияи соҳибҷамолро беҳад дӯст медоштааст. Рузе аз рӯзҳо ҳодисае рӯй медиҳаду дар дили Андрео ба покдоманин зан шубҳа пайдо мегардад. Шубҳа торафт қувват гирифта, ба рашки сӯзон табдил меёбад ва сабру қарор аз вучуди Андрео мерабояд.

Мария Грация ба ҳотеле меравад, то дар машшотаҳои он гесувони худро шона занонад ва пардоз бидиҳад. Ба назари шавҳар чунин менамояд, ки ҷавонмарде ҳамсари ӯро ба як хона дароварда, либосҳои ӯро паси ҳам аз танаш дур меандозад...

Бори дигар Андрео мебинад, ки зан бо дугонаи худ дар назди биное бо ду марди бегона мулоқот мекунад. Баъд ҳар чаҳор нафар вориди бино мешаванд. Хаёли шавҳар ба тасвири саҳнаҳои ҷонфигор шурӯъ мекунад. Аммо чун худ ба андаруни бино даромада, занашро ҷустуҷӯ мекунад, ӯро дар толоре мебинад, ки паҳлуи дугонааш рӯи ҳараке нишаста, ба тамошои рақси духтарон машғул аст.

Зану шавҳар ба хонашон меҳмон даъват мекунад. Ҳар ду ошонаи хона – пур аз меҳмон. Мария Грация як даста мардонро барои машғулоте ба болохона таклиф мекунад. Андрео дар поён, назди меҳмонони дигар монда, ба ҳаёлотии рангини худ банд мешавад: ӯ баръало пеши назар мебинад, ки занаш дар хонаи хобашон рӯи бистари ораста мерақсаду мардҳои бегона бо нигоҳи чашмони аз оташи ваҷд ва шаҳват дурахшандашон пайкари ӯро гӯё мепалмосанд. Та-ни бараҳнаи занро фақат як шадда тасмаи ҳарир аз назарҳо нимниҳон медорад. Ҳар кадом тасма рақаме дорад ва ба ре-смоне ҳамел аст. Мардҳо бо навбат қуръа мепартоянд ва ҳар рақаме ки баромад, Мария тасмаи ҳамон рақамро аз танаш канда, ба он мард тақдим мекунад. Дар бадани Мария то-рафт камтар тасма боқӣ мемонад, ӯ қариб тамом бараҳна мешавад, аммо бозӣ торафт авҷ мегирад. Мария рӯи бистари мураццаъ бо карашма мерақсад...

Боз тамошобин мефаҳмад, ки ҳамаи ин манзара дар воқеъ ба амал наомада, балки маҳсули ҳаёли шавҳари бадгумон будааст.

Рӯзе Андрео рустӣ аппарати майдаяки телефон харида оварда, дар хона ба сим васл мекунад. Ҳар боре ки занги телефон баланд шуд, ӯ низ пеши аппарати пинҳонӣ рафта, ба гуфтугӯ гӯш медиҳад. Аммо ягон чизи шубҳаангез намешу-навад. Фақат боре бо соҳиби овози мардона мулоқот таъин кардани занашро шунида, дар кодоки либосовезак пинҳон мешавад. Даре нагузашта, соҳиби овоз меояд, вале маълум мешавад, ки вай роҳибаи солхӯрдае будаасту садои ғафси мардона доштааст.

Бо вучуди он ки Андрео барои тасдиқи гумони ғашовари худ далеле ёфта наметавонад, мунозираю мубоҳисаи зану шавҳар тадриҷан ба ҷанҷолу хархаша рафта мерасад ва охир ҳам Мария Грация ароз карда, ба хонаи падар мера-вад. Андреои аз карда пушаймон аз шиддати ғаму ғусса инони ихтиёр аз даст дода, савори автомобил худро ба де-воре зада маҷрӯҳ мекунад.

Рӯзҳои рӯи бистар хобиданаш гуфтугӯи Марии боз-гаштаро бо як ҷавони зебое, ки зуд-зуд мулоқот мекарданд ва мисли хоҳару додар муносибати беғаш доштанд, аз теле-

фони рустиаш шунида, дигар эътимоди кулл ҳосил мекунад, ки завҷааш зани боисмату нанг аст.

Пас аз сиҳат шуда, ба кор баромадан дӯстонаш низ ўро панд мехонанд, мегӯянд, ки ҳар гуна андешаҳои беасоси беҳударо аз сар дур андозад, зеро Мария Грация барин зани покдоман дар ҳаёт кам вомехӯрад.

Ва Андрео аз таъсири насиҳат ва саргузашти рӯзҳои охир ба риққат омада, ба хона телефон мекунад ва аз занаш узр мехоҳад, ки ҳамин қадар вақт аз ӯ ноҳақ бадгумон буд ва боиси озораш мегардид.

– Хайр, ба гузашта салавот! – мегӯяд дар ҷавоб Мария Грация, ки дар рӯи диван менишаст. – Ман аз гуноҳи ту даргузаштам. Муҳимтар аз ҳама он ки мо ба ҳамдигар содиқем.

Ин дам аппарат оҳиста-оҳиста дур меравад ва тамошобин мебинад, ки ҳамон ҷавони зебо рӯи диван сар ба зонуи Мария Грация ниҳода мехобад...

Вакил ҳангоми намоиши филм чандин маротиба ҳис кард, ки занаш дар толори торик ба экран не, балки ба андоми ӯ чашм дӯхтааст ва бодикқат муоина мекунад, ки дар рӯи шавҳараш чӣ ифодае акс меёбад. Равшан буд, ки Шоҳида ин филмро худи ҳамон рӯз дидааст ва дубора фақат барои нишон додан ба шавҳараш ба ин ҷо омадааст.

Онҳо ба кӯча баромада, муддате пиёда роҳ мерафтанд. Шоҳида хомӯш буд.

Вакил гуфт:

– Як зарбулмасали қадима ҳаст, зарбулмасали ноодилона нисбат ба ҷинсӣ зан: «Дарахти макри зан сад реша дорад, фалак аз макри зан андеша дорад». Ин филм ифодаи кинематографии ҳамон гап аст ва ба ҳамон андоза ноодилона аст нисбат ба занон.

Шоҳида боз чизе нагуфт. Ҳатто нагуфт, ки филм на фақат ба занҳо дахл дорад ва ҳол он ки ӯ шавҳари худро маҳз барои талқини ҳамин фикр ба тамошои ин чиз оварда буд.

Баъд аз ин Шоҳида камгап шуд. Хаёлмандона роҳ мегашт. Қариб рӯзе набуд, ки зарферо аз даст афғонида нашканд. Ба писараки хурдӣ, ки ҳамроҳашон оварда буданд, дуруст нигоҳ намекард. Гоҳо кӯдак дар талаби ягон чиз мегирист, даҳ-бист дақиқа мегирист, вале модар банди

хаёлотии гарони худ гӯё садои ӯро намешунид.

Ниҳоят, рӯзе Вакилро таъҷили ба табобатхонаи сохтмон даъват карданд. Занаш бо ранги канда, лабу даҳони кабудчатоб рӯи тахтакате мехобид. Барои оббозӣ ба баҳр баромада, аз соҳил хеле дур рафтааст. Хушбахтона, писарбаҷаҳои моҳигир аз дур дида, аз марг наҷот додаанд.

Вакил назди сардухтур даромада, дар бораи кайфияти ҳамсараш ҳар чиз медонист, як ба як гуфт. Гуфт, ки ин касал ҳанӯз дар Ватан сар шуда буд. Боре, мисли ҳаминрӯза аз кораш даъват карда оварониданд. Он дафъа Шоҳида ба сими электр даст зада, қариб ҳалок шуда буд.

Сардухтур Вакилро ба пеши сардори сохтмон бурд.

Рӯзи дигар Вакил оила ва кӯчи худро бардошта бо самолёт ба Ватан баргашт. Ва, инак, ба хидмати духтур Наққош омадааст. Ба ӯ одамон гуфтанд, ки Наққош чандин васвосиро сиҳат карда, ба ҳаёт баргардонидаст. Ба ӯ гуфтаанд, ки...

7

Духтур ба ҳикояти Вакил бо табассуми писхандомез гӯш медод. Барои ӯ нағз аён буд, ки Вакил ҳамин қадар ҳикоят гуфта бошад ҳам, ба саволи ӯ ҷавоб надод, он чизеро, ки дар навбати аввал гуфтан зарур буд, нагуфт.

Басо навъу намудҳои дардмандони асаб ҳастанд. Як қисми эшон рози дилашонро рӯйрост ва ошкоро гуфта медиҳанд. Модоме ки, ба ибораи худи табибон, механизми табобат ба тарзи пайдоиш ва ҷараёни беморӣ вобаста бошад, илоҷ чист? Даст рӯи сина гузореда бо дили соф буду шуди воқеаро бигӯед.

Бале, гуфтан шарт. Шарти шифо ёфта, ба ҳаёт баргаштан. Дар сурате, ки ҳар як нақли корафтада ба духтур барои таъини роҳу равиши муолиҷа зарур аст, дар сурате, ки ҳар як ривоят, ҳикоят барои ӯ дареро боз мекунад, ки ӯ аз он дар ба олами ношиноси шахси мариз сар дароварда, манбаи маразро мебинад ва тадқиқу таҳқиқ мекунад, рози дилро фошофош бояд гуфт. Хусусан агар тақдири бемор баландӣ карда (рост-дия, ҷин занад ҳоксория!), ба дасти мутахассиси донишманд афтада бошад.

Магар каманд дипломдороне, ки аз ҳунари рӯҳшиносии худ дар маъракаҳо даҳон пур карда лоф мезананд, аммо ҳамин ки саволи аниқу муайяне ба майдон партоед, устои чоғ буданашон ошкор шуда мемонад? Масалан, аз мудирӣ мӯҳтарам оид ба роҳу воситаҳои муолиҷаи савдои рашк савол кунед, фавран ба гап хоҳад даромад:

– Савдои рашк? Оҳ-оҳ, ин масъала бениҳоят мураккаб. Рашк – ин боқимондаи ҳисси қадимист, ки дар он давра одамизод ҳанӯз аз ҳайвон ҷудо нашуда буд.

Ё худ:

– Рашк деви сиёҳ аст, зор монад, офати ҷон аст, сабил монад, арраи умр аст. Решакан бояд кард онро. Несту нобуд бояд сохт.

Дардро дашном медиҳад. Гӯё дард аз ҳарифоне бошад, ки бо дашном мағлубашон кардан мумкин.

Касе даъво надорад, ки чиҳатҳои маҳрамони зиндагонии оилавӣ, робитаи заносӣ ё умуман равобити ҷинсиро ба шахси беруна гуфтан кори одию осон аст. Бигузор сомеъ шахси хайрхоҳ бошад, ё табибе бошад, ки ба рӯҳи поки пираш Букротӣ Ҳаким ҳанӯз қабл аз нахустин иқдоми худ савганд ёд кардааст, ки то ҷон дар бадан дорад, роздори ко-рафтадагон бошад.

Пеши бегона аз ин нуктаҳо суҳан рондан осон нест. Бинобар ин аксаран ҳуди табибро лозим меояд, ки мисли одамоне, ки дар биёбон чоҳ канда, барои ташналабон об мебароранд, якта-якта савол дода, аз қаъри дили бемор зарра-зарра маълумоти даркориашро кашида бароварад:

– «Ҳушам парешон» мегӯед. Қадом вақт ва ба чӣ шакле зоҳир мешавад ин парешонӣ? – мепурсад духтур.

– Мисол, вақте ки чизе мехонам. Мехонам-мехонаму як вақт мебинам, ки ҳаёлам ба дигар тараф рафтааст.

– Пас чизе ҳаст, ки хушатонро ба дигар сӯй мекашад?

– Надонам.

– Шумо надонед, рафиқ, кӣ медонад?

– Надонам.

– Набошад, бигӯед, андешае, ки хушатонро ба дигар сӯй мебарад, аксаран як хел аст ё ҳар дафъа ҳар хел?

– Диққат накардаам. Ба ёдам нест.

Ана ҳамин тавр, медонаду намедонам, мегӯяд. Ба ёдам нест, аҳамият надодаам, мегӯяд ё мана ин зайл сӯҳбат:

– Аз чӣ сабаб дилтанг мешавед? Чӣ воқеа, масалан, боиси дилгириатон мешавад?

– Ҳеҷ воқеа не. Ҳамту дилам аксари вақт сиёҳ.

– Гоҳо дар дилатон ваҳм пайдо мешавад, ки аз ягон чизи бароятон азиз ҷудо мегардед?

– Ҳа! Ҳа! Пайдо мешавад.

– Ба садоқат ва самимияти баъзе аз наздиконатон, мисол гирем, дӯстон, рафиқони ҳамкасаба шубҳа пайдо мешавад?

– Ҳа, духтур, айнан!

Ҳм. Эшон ба садоқати ҳамкорон шубҳа пайдо карда, асабашон хароб шудааст. Хайр, ин мусоҳибаи аввалин. Дафъаи дигар ба сабаби асл боз як қадам наздиктар хоҳанд омад.

Зотҳое ҳастанд, ки шикваро аз беҳобӣ сар мекунанд. Ба онҳо мисли он ки муаллимони донишкадаҳо айёми имтиҳонот мекунанд, саволҳои кӯмакӣ дода, ба сари сабаби асл овардан лозим мешавад. Фақат ҳамин қадар тафовут, ки донишҷӯён ба ин восита сабақи беихтиёр фаромӯшкардаашонро бо шавқи тамом гуфта медиҳанд, маризон хотираҳои дар замири қалб қасдан ниҳонкардаашонро гардани хорхорон ба забон меоранд.

... Наққош ба Вакил гуфт:

– Романҳое ҳастанд, ки охири воқеаро аввал тасвир карда, баъд нақдро дубора аз ибтидояш сар мекунанд. Шумо ҳам нақдро аз аввали воқеа сар накардед. Оё ҳамин тавр нест?

– Ҳамин тавр, духтур.

– Шумо ихтиёр доред, ки чизе нақл нақунед. Лекин худатон гуфтед, ки сиҳат шудани ҳамсаратонро мехоҳед.

– Дигар орзу надорам, духтур. Шоҳидаро ба ман... Ў лаҳзае забон хоид – ба фарзандонаш саломат баргардонед; як умр ғуломи шумо бошам.

– Э як гапҳо мегӯед, ки... Гӯё китоби қадимае мехонда бошед...

– Як умр миннатдоратон бошам.

– Беҳтараш қиссаро аз як сар нақл кунед.

Ў даме ба риши расида, андоми ошуфта, лабони саҳл-саҳл

паридаистодаи шавҳари мусибатзада нигоҳ карда истоду бо оҳанги мулоимтар илова кард:

– Илоҷи дигар нест, ошно.

8

Вакил аз кор бармегашт. Ба қадри наздик шудан ба манзили худ ба сӯи дари пеши троллейбус ҳаракат мекард. Аммо чӣ шуд, ки троллейбус ба истгоҳи ӯ расиду фарояндагон дар дамғаҳи дар таъхир карданд. Ҳа, боиси ошуфтагии мусофирон ана он ҷавонзани сафедруи зебоандоме будааст, ки ҷомадони вазнинашро ба зӯр аз ҷой меҷунбонид.

Вакил зуд пеш гузашта, ҷомадонро аз сари роҳ бардошт ва чобукона аз зина фаромад.

Ҳамаи фурудомадагон пароканда шуда рафтанд. Дар истгоҳ фақат Вакил ва он ҷавонзани хушсурат монданд, ки дар ду тарафи ҷомадон рост меистоданд.

Ҷавонзан бо лабханди латифе изҳори миннатдорӣ карда, ҷомадонашро бардошт, вале ду қадам намонда, маҷбур шуд онро ба замин гузорад: ҷомадони начандон бузург хеле гаррон буд.

– Сабр кунед, ман мегирам, – хидматгузорона гуфт Вакил ва ҷомадонро бардошта, ба соҳибаш нигарист, ки яъне ба кадом сӯй меравем?

– Ба шумо ташвиш шуд, – гуфт ҷавонзан бо як садои дилкаши адоомез, – таксиро мунтазир шудам, ба зудӣ наомад.

– Ҳеҷ гап не.

– Вазнин, а?

– Сабук гӯям, дурӯғ мешавад. Ин сандуқ ё аз тилло пур, ё аз китоб.

– Ёфтед. Пур аз китобе, ки ба нархи тилло баробар аст.

– Ҳа-а, – мад кашида гӯё изҳори тааҷҷуб намуд Вакил.

Вай гоҳ баробар, гаҳе як-ду қадам қафотар аз ҷавонзан роҳ гашта, қомати мавзун, рухсори сафеду базеб, хусусан мӯи дарози ӯро бо завқ тамошо мекард. Ростӣ, ин гуна мӯи дароз ва ин хел қомати мавзунро ҳеҷ гоҳ надидааст. Гесуво-наш бемуҳобот ба зону зада, баробари роҳ рафтаниш бо як назокати фаттон алвонҷ меҳӯрданд ва назари бинандаро беихтиёр ба худ мекашиданд.

Вакил ҷомадонро то ба таги дари ҷавонзан бурду хайрухуш карда, ба хонааш рафт.

Аз мобайн чанд моҳ гузашт.

Рӯзе ки бо ӯ дар троллейбуси ҳамон маршрут дубора вохӯрд, аз хона бо дили ғамгин баромада буд. Шоҳида модар ва писаронашро ҳамроҳ гирифта, ба район ба хонаи хоҳараш рафта буд. Хонаи бекас ва сокит ба назари Вакил чунон ҳузнангез менамуд, ки гӯё онро сел шуста бошад. Дару девори хонаи холи гӯё ба забони ҳол мепурсид, ки ту ин ҷо чӣ кор мекуни?

Ӯ ба кӯча баромада, ба троллейбус савор шуд. Мехост ба маркази шаҳр биравад. Он ҷо ба ягон қарор хоҳад омад. Ё ба кино меदारояд ё ба назди яке аз рафиқонаш меравад.

Ана дар ҳамон ҳолат бо овози нарму нафисе салом додани ҷавонзани шинос ӯро аз олами андеша берун овард. Ин дафъа ҷавонзан куртаи атласи хушрангу гуле пӯшида буд ва пероҳани сабуку шинами тобистона бар ҳусни ӯ ҳусн афзуда буд.

Онҳо чун шиносони дерина ҳолпурсӣ карданд.

– Ба кучо равонаед? – савол дод Вакил.

– Худатон чӣ?

– Агар ҳамроҳӣ кунед, ба кино мерафтам.

– Агар худи ман ҳам аслан ба кино равона бошам-чӣ?

– Боз беҳтар. Он гоҳ ба ду кинотеатр меравем, филмро тамошо мекунем.

– Мешавад.

– Биёед акнун шинос шавем. Номи ман Вакил.

– Номи ман...

– Хӯш?

– Номи ман Н.

– Яъне гуфтан намехоҳед?

Ҷавонзан китф дарҳам кашид.

– Ё гуфтан мехоҳед, ки шиносоии мо ҳадде дорад? Ӯ боз китф дарҳам кашид.

– Аҷиб, – гуфт Вакил.

– Чӣ ҷои аҷобат? Ҳамаи номҳо рамзеанд. Рамзи мухтасари якҳарфа чӣ бадӣ дорад?

«Беҳуда ҷомадони ин зан пури китоб набудааст», ба ёд

овард Вакил ва гуфт:

– Агар дар китобе мехондам, ки ҳангоми шиносӣ яке аз ду нафар номи худро бо як ҳарф ишора мекунад, бовар намекардам.

– Аммо ин амри воқеъ аст. Хоҳед-нахоҳед, бовар мекунед.

Вакил бо ҳисси андаке рашкомез ба худ гуфт, ки ин ҷавонзан дар фазилат, суҳандонӣ аз ӯ, зоҳиран, бартарӣ дорад. Ва бори нахуст аз дил гузаронид, ки агар ӯ тақдир ӯ тадбире мусоидат кунаду ӯро ба оғӯш бигирад, ба тасарруф дарорад, ин афзалияти ӯ дигар аз байн хоҳад рафт. Ва ӯ сонияе ӯро дар оғӯши худ дид ва тасаввур намуд, ки рӯи даст бардошта ба кучое мебарад.

... Филме, ки ба тамошоияш даромаданд, фач, ҳатто як андоза гоҷ ҳам буд. Онҳо қарор доданд, ки дигар ба кино надароянд. Вакил таклиф намуд, ки ба ресторан бираванд.

– Не, – гуфт.

– Пас ба ягон қаҳвахона биравем?

– Қаҳвахонаҳо ҳам шабона ресторан мешаванд.

– Шумо аз ресторан қимобед?

– Намедонам, боре нарафтаам.

Вакил малӯл шуд. Намедонист, ки дигар чӣ таклифе пешниҳод кунад. Дар айни замон аз ӯ чудо шудан ҳам намехост. Дар дилаш майле қувват мегирифт, ки бо ин ҷавонзан бошад. «Афсӯс, ки якраҳа будааст. Ба ӯ гап гузаронидан осон нест», – фикр мекард ба худ.

– Чаро шумо ба ресторани рави ин қадар исрор мекунед?

– Бовар кунед: на барои шаробнӯшӣ ӯ мусиқӣ шунидан. Гуруснаам, – гуфт Вакил.

– Дар хонаатон таом напухтаанд? – ҳатто ба сӯи Вакил нигоҳ накарда лоуболона пурсид Н.

– Он ҷо касе нест.

Дақиқае хомӯш буданд.

– Агар ба ростӣ гурусна бошед, метавонам шуморо ба хона таклиф кунам.

– Кошкӣ.

Роҳравон аз ину он сӯҳбат мекарданд. Дар зимни гуфтугӯ Вакил оид ба муносибаташ ба ин ҷавонзан мулоҳиза ме-

кард. Шиносоияш бо ӯ ба назараш ачиб менамуд. Аз як тараф, номи худро бо андешае пинҳон медорад. Аз рафтани ба ресторан, ҳатто қаҳвахона саркашӣ мекунад. Аз тарафи дигар, мардеро, ки фақат бори дуввум мебинад ва аз рӯи нақлаш оиладор буданаш аён шуд, ба хонааш таклиф мекунад.

Лаҳзае Шоҳида ба ёдаш расид. Ба хотираш омад, ки як вақтҳо, айёми навхонагӣ ба ҳамдигар савганди садоқат ёд карда буданд. Пас кӯшише ба кор бурда, ин андешаҳоро аз худ дур ронд ва иҷозат пурсида аз дасти ӯ бигирифт. Дасти ӯ нарм, вале сард буд, ангуштонаш гӯё саҳле меларзиданд.

Ба қабати саввум пасу пеш бароманд. Дари хонаашро яла кард. Вакил дар долони танги торик ким-чигуна пойафзолеро зер кард ва ба чизе пешпо хӯрда лаҳзае мувозинатро гум кард ва беихтиёр аз камари Н. оғӯш намуд. Мувозинати пайкараш худи ҳамон сония барқарор шуд, аммо ӯ дасти худро пас нагирифт. Баръакс дар зери матои мулоиму лағжонакни куртаи абрешимин бадани аз он ҳам нарму нафиси занро ҳис карда, ӯро саҳт ба оғӯш кашид.

Зан на фақат муқобилат накард, балки пайкари аз изтироб ларзандаи ӯ гӯё худ ба истиқболи дастони навозишкори Вакил мешитобид...

– Ба кучо рафтаниед? – ҷавонзанро, ки дар паҳлуяш рӯи дивани фарох мехобид, аз бағал раҳо накарда пурсид Вакил.

– Хӯроки тайёр ҳаст. Гарм мекунам.

– Чӣ лозим?

– Дурӯғгӯй! Гуруснаам, нагуфта будед?

– Гурусна будам.

– Дурӯғгӯй.

– Акнун илтимос: номатонро бигӯед.

– Ба ин эҳтиёҷе ҳаст?

– Магар нест?

– Ман аз шумо ҳеҷ савол накардаам ва намекунам.

– Фаҳмо. Зорӣ дорему зӯрӣ не.

Боз чанд бори дигар чехраи Шоҳида пеши назари ӯ ҷилвагар шуд. Лекин ӯ, чунон ки барои рафъи хоби гарони азиятовар мекунанд, чашмонашро зӯран кушодаву пӯшида, худро аз диданиҳо наҷот дод. Боз чанд маротиба савганди

ба вафо ёдкардааш ба хотир расид. Ба ёдаш расид, ки то ҳоло ӯ ба аҳди худ содиқ буд. Аммо ӯ ин хаёлҳоро ҳам бо зӯр аз худ дур ронд ва дар дилаш тасаллиомез гуфт: «Дигарон ҳам маъшуқа доранд».

9

Боре Вакил дар хонаи Н. хеле дер монд ва қариб саҳар ба хонаи худ равон шуд. Ширакайф буд ва парвои олам надошт. Ба хаёлаш чунин мерасид, ки зиндагонии ӯ акнун ба ҳамон тарзе ки худ аз худ ҷараён гирифтааст ин тарз ба ӯ хеле маъқул афтадааст, боз идома хоҳад ёфт. Солҳо, даҳсолаҳои минбаъда ба назараш чун силсилаи бениҳояти рӯзҳои пурнуру пурсурур менамуданд ва осмони фардои ӯ аз абрҳои ғусса, аз гарду ғубор озод буд.

Аз тарафи кӯча ва баъд аз даруни ҳавлӣ ба тирезаҳо чашм давонид. Ҳамаи чароғҳо хомӯш буданд. Оқиста бо каллиди худ дарро кушода ба хона даромад.

Занаш дар хонаи хоб набуд. Дар ошхонаи торик рӯи курсие менишаст.

– Шоҳида, чаро дар хонаи торикӣ нишастай?

– Ҳама ҷой торик.

– Ҳм. Ман гуфтаниам, ки чаро хоб накардай?

– Туро интизор будам. Гап дорам.

– Кошкӣ, азизам, марҳамат. Гӯшу ҳуши ман ба ту, – ширинкорона лаққида, худро аз вазъияти нобоб вораҳонидан мехост Вакил.

– Вақти ширинкорӣ гузаштааст. Агар ба ту оила лозим набошад, касе ба поят ишкел намешавад.

– Шоҳида, чиҳро мегӯӣ?

Вакил нохост ҳушёр шуд. Ӯ бори нахуст тамоми қиддияти кирдори худро аён дарк мекард.

– Лекин доништа мон, мардак: пушаймон мешавӣ охир.

Вакил тасалло меод, ҳамаи ҳунарашро ба кор бурда, суҳанҳои таскиномез мегуфт ва дар айни ҳол дар дил қасам ёд мекард, ки «Тамом. Дигар ба остонаи хонаи ӯ қадам намемам». Аммо дар ҷавоби панду насиҳати ӯ занаш як зайл такрор мекард:

– Пушаймон мешавӣ, мардак.

Рӯз то рӯз возеҳтар медид, ки Шоҳида дигар он зани ҳалима, хандон ва меҳрубони пешина нест. Гӯё бегона бошад, навозишу дӯстдориҳои шавҳарашро рад мекард. Гоҳ ба сараш гӯё як кӯза оби сард рехта бошанд, ё ягон хабари бағоят шуме расида бошад, банохост сарду карахт мегардид, дар наздаш хомӯш, беҳаракат, беҳарорат меҳобид, ҳатто гӯё нафас намекашид. Ду-се маротиба Вакил нимешабӣ нохост бедор шуда дид, ки занаш рӯи кат зонуҳои худро оғӯш карда нишастаасту аз андоми ӯ чашм намеканад. Гӯё шавҳарашро бори аввал медида бошад, синҷакорона нигоҳ мекунад. Кӣ медонад, чӣ муддате ба ин минвол нишаста бошад ва чӣ андешаҳо ба сараш омада бошанд?

Дар номади кор шиша сандон шиканад, атола дандон, гуфтаанд. Н. ба Вакил якто сурат тӯҳфа карда буд. Дар сурат ба ҳолате акс ёфта буд, ки як милаашро ба пеши сина партофта, қадаре маҳзунона табассумкунон рост ба объектив менигарист. Вакил намедонист, ки ин аксро чӣ кунад, ба кучо монад? Дар як гӯшаи он унвони ателеи суратгир сабт шуда буд. Вакил ба хату холи чехраи дилкаш менигарист. Пас боз хати кунҷаки расмро меҳонд, гӯё аз он фаҳмиданӣ мешуд, ки чаро соҳибаи сурат онро ба ӯ ҳада карда бошад?

Ӯ шунида буд, ки суратбахшӣ нишонест аз фироқи наздикрасида. Онҳое, ки ба ҳамдигар сурат мебахшанд, соати дар пеш истодаи ҷудоиро медонанд ё ҳеҷ набошад, ҳис мекунанд. Шояд ба робитаи кашолёфтаи онҳо ҳудаш хотима гузоштан меҳост? Бо вучуди доноияш ба ҳар ҳол василаи нобоби содалавҳонае интиҳоб карда буд, зеро Вакил суратро дар хона нигоҳ дошта наметавонист. Ба партофтан диллаш намешуд: зане аз рӯи меҳр ва одамгарӣ акси худро тақдим кардааст. Сурат дар бағалкисаи пиҷаки сафеди тобигона меҳобид.

Як пагоҳӣ Шоҳида онро ба шавҳараш нишон дода пурсид:

– Дили ҷанобашонро ҳамин кас бурдаанд?

Хун ба сари Вакил зад. Дар ҷавоб чизе гуфта натавонист.

Шоҳида тамом дамдудз шуд. Чизе намегуфт, намепурсид. Ҳатто ҳамон таҳдиди пештарааш: «Пушаймон мешавӣ, мардак»-ро дигар такрор намекард.

Боре Вакил фурсати, ба ақидаи худаш, муносиб ёфта, ба таваллою зорӣ даромад:

– Шоҳида, азизам, ҷони ширин. Фаромӯш кун. Бубахш маро. Байни ману он зан воқеаи казояи нашудааст.

– Ноказоияш шудааст? – бо овози паст, вале пур аз та-наффур пурсид Шоҳида. Ноказоияш чист, аз кучо то ба кучост? Бигӯ, охир!

Боз забони Вакил лол шуд. Чӣ навъ дурӯғ мегӯяд? Ба чашмони Шоҳида нигоҳ карда, дурӯғ гуфтан муҳол аст.

Ногоҳ фикре дар сари Вакил пайдо шуд ва ӯ бо ҳарорат гуфт:

– Бовар кун: ман ҳатто номи ӯро намедонам. Ана ба ҳар чӣ хоҳӣ, қасам меҳӯрам, ҳатто номи он занро намедонам.

Шоҳида лаҳзае ба рӯи шавҳараш нигоҳи гӯё тарахҳумо-мез дӯхта истода гуфт:

– Мабодо афтодан ногузир бошад, инсон ақаллан болои чирк наафтад.

... Давоми воқеаро Вакил ба духтур арз кардааст. Рӯзе ӯро ба табобатхонаи ёрии татчилӣ ҷеғ заданд. Занашро ҷараёни электр қариб кушта будааст. Хушбахтона, Вакил ба сипаракаи электр муҳофизаки автоматӣ шинонида буд, ки ҳангоми атсоли кӯтоҳ фавран ҷараёнро қатъ месозад. Бо вучуди ин Шоҳида чанд рӯз карахт буд, кафи чапаш сӯхта ангуштпона барин ҷояш ҷароҳатнок шуда буд.

Ҳамон рӯзҳо Вакилро ба прокуратураи шаҳр даъват намуданд. Муфаттише бо ӯ дар хусуси аҳволи оила, муносибати зану шавҳар дуру дароз сӯҳбат кард. Маълум шуд, ки аз табобатхона хабар расидааст, ки фалокати Шоҳида фақат тасодуфи нохуш нест.

Вақте ки ба Вакил дар сохтмони иншоот дар хориҷа кор таклиф карданд, ӯ хурсанд шуд. Вай хаёл мекард, ки дар мамлакати бегона, дар муҳити нави ношинос занаш ҳамаи носозиҳои гузаштаро фаромӯш хоҳад кард.

Аён шуд, ки кор аз кор гузашта будааст.

10

Хосиятхон омад. Аммо ба зудӣ ба боло набаромад: тахмин ним соат аз тақи тирезаи ординатура ғур-ғури «Запо-

рожес»-аш шунида мешуд.

– Имрӯз вар-вари «Чайка»-атон тӯл кашид? – пурсид Наққош.

– Ҳа, як чархаш ба ҷӯй даромад. Таки по лағжонак.

– Ба ёрмандӣ ҷеғ назадед-ку?

– Дон Жуан¹ кӯмак кард.

– Шумо Дон Жуан ҳам доред?

– Не. Азони худатон. Шавҳари ҳамон беморе, ки қисса-ашро гуфта будед.

Хосиятхон барои шавҳар хӯрок оварда буд. Дар як термоси ғафс баракшӯрбо. Дар термоси дигари хурдтар – қаҳваи башир. Ҷуро ҳаммаи духтурон, санитарҳо, ҳамшираҳои шӯъба хуб мешиносанд. Батафсил пурсупос, ҳазлу шӯҳихо мекунанд.

Духтури навбатдор, ки ҳанӯз аз овони студентӣ бо ҳам шиносанд, шӯҳӣ кард:

– Пазмон мешавед-дия?

– Набошад ҷӣ! Моли камбағал пеши назараш бошад, хуб.

Наққош ва духтури навбатдор рӯи миз аз рӯзномаҳои кӯҳна дастархоне дуруст карданд.

– Қавл дода будед, ки дар ҳамин ҳавои нобоб мошинсаворӣ намекунед, – ба занаш таънаомез рӯй овард Наққош. – Ҷӣ гӯям ба шумо?

– Ҳеҷ чиз, – дарҳол ҷавоб дод Хосиятхон. – Беҳтараш иҷозат бидиҳед, ки бемори наватонро бубинам.

– Шоҳидаро?

– Ҳа.

– Хӯш?

– Зани ғалатӣ бояд бошад.

– Хайр, лекин каме сабр кунед. Сунбула биёяд. Сунбула омад. Наққош фармуд, ки Хосиятхонро яктаҳ пӯшонид ва барои намуд ба дасташ чизе аз ашӯи табобат дода, ба палатаи Шоҳида бубарад.

– Зани дилкаш... – аз палата баргашта хаёлолуд ва маҳзу-

1. Дон Жуан – қаҳрамони як силсила асарҳои адабии асрҳои XVIII–XIX ва қиссаи дostonҳои халқии испанӣ. Киноя аз занакaбoзи фиребгар. Муаллиф.

нона гуфт Хосиятхон. – Одамони хуб набояд бимиранд, боз изхори ақида намуд ў ва ногоҳ бо овози баланд илова кард: – Марди гандая рӯяша мурдашӯ шӯяд.

– Илоҳо омин! – хандида даст ба дуо бардошт Наққош.

– Ҳа, худатон ҳам эҳтиёт шавед, нахандед, – бо оҳанги нимшӯху нимтаҳдидомез гуфт Хосиятхон. Ман шуморо пеш аз хонадориатон огоҳ карда будам. Ёд доред?

– Ҳа. Агар бевафой кунӣ, мекушам, гуфта будед.

– Не, аниқтар гӯед. «Мекушам» не.

– Ростӣ, ҳамин қадараш дар ёдам мондааст, чунки хаёл мекардам, ки аз куштан сахттар ҷазое нест.

– Ҳаст. Қассоб як қабат пӯст меканад. Ман гуфта будам, ки аз шавҳари хоин се қабат пӯст меканам.

– Ана шафқату мана мурувват. Боз ин кас табиби ҳозиқ... Лекин бояд иқроер шуд: агар банда сари мӯе бамаънӣ шуда бошам, ин натиҷаи ҳамон таҳдиди шумо. Се қабат пӯст-а! Ба гуфтан осон.

11

Беморон ба хоб рафтанд.

Шоҳида ҳам як каф таблеткаро бо чойи ширин фурӯ бурда, ба ақидаи худ, ба хоби вопасин рафт. Ў чанд дақиқаи аввал ноором, вазнин нафас мекашид, ҳиққосзанон мегирифт. Ин бешубҳа, таъсири эътимоде буд, ки ба оқибати кирдори худ дошт.

Дере нагузашта хобаш бурд.

Духтур сӯҳбат ва муоилаи фардоинаи худро бо Шоҳида гаштаву баргашта аз ғирболи андеша мегузaronид. Қавитарин умеди ў ба садамаи пурзӯри рӯҳӣ, ба изтиробу ошуфтагии бемор аст, ки худро зинда ва побарҷой дарёфта, аз сар хоҳад гузаронид. Агар дар ҳамин лаҳзаи аввал дар тафаккури ў табаддулоти куллие ба вучуд овардан муяссар шавад, кор минбаъд барор хоҳад гирифт, вагарна муолиҷа, эҳтимол, моҳҳои дароз кашол ёбад. Ё умуман ба анҷоми матлуб нарасад.

Пурасрортарин, серазобтарин гӯшаи олами рӯҳии инсон бояд рашк бошад, баъзан фикр мекунад Наққош. Алалхусус рашки фавқуллода, ё ба таъбири табибон, рашки патологӣ.

Рашки одамони махсусан ҳассос ва бадгумону васвос. Наққош на фақат аз он сабаб дар ин ақида аст, ки аз илми рӯҳшиносӣ ва табобати рӯҳ бештар ба ҳамин соҳа балад шудааст. Не, худи зиндагонӣ гувоҳ аст. Далелҳои фаровони аз якдигар ачибу ғарибтар гувоҳанд.

Порсол ин ҷо марде меҳобид. Дар кӯраи рашк бирён ва тамом пӯсту устухон шуда буд. Наққош аз сӯхбатҳои такрор ба такрор хулосаи равшане бароварда натавониста, даставвал ба қароре омада буд, ки мардак рози дилашро нимкола мегӯяд. Аммо сонитар яқин намуд, ки рашки ӯ дар воқеъ асосе надорад. Фақат як ҳикмати аз касе шунидааш ва як ҳикояти дар поезд нақлкардаи шахси дигаре дар шуури ӯ реша давонида ва манзил гузида, пас бо рӯзгори худи ӯ низ робитаи сунӣ пайдо кардааст.

Ҳикмат он ки аз хиёлати зан одатан дертар аз ҳама шавҳари худаш огоҳ мешавад. Ҳикоят он ки шахсе ҳамсарашро бо ошиқӣ ӯ даст гирифта, ҳар ду ро бараҳна сохтааст. Баъд аз сарашон мураббо рехта ва пари болиро ба танашон часпонида, ба кӯча пеш кардааст.

Ин манзараи ғароиб дар хаёли бемор саҳт нақш баста буд. Вай ба ёд меовард, ки боре, тахмин ду сол қабл аз ин, занаш дар назди театр бо олуфтае аз ҳад зиёд гарму нарм саломуалеку пурсупос карда буд, ҳатто дар гуфтораш оҳанги ишваомезе шунида мешуд. Баъд занаш мегуфт, ки бо он олуфтасатанг гӯё дар техникум шарикдарс будаанд. Гоҳ-гоҳе дар дилаш орзуе пайдо мешуд, ки касе бошад вай онро мисли қаҳрамони ҳамагон ҳикоят рангину хотирнишон ҷазо бидиҳад. Бо мурури вақт ба ӯ чунин менамудагӣ шуд, ки рӯзҳои наздик ӯ ба ҷомаи амал пӯшонидани ин орзу муваффақ хоҳад шуд. То ба ифоқа овардани олами тасаввуроти он бемор Наққош басо ранҷ бурд.

Ба Шоҳида осон гирифта намешавад. Хулосаи ӯ оид ба хиёлати ҳамсараш танҳо самараи хаёлотӣ пуч нест. Лекин қувваи идроки ӯ, хайрият, ҳанӯз тамом заиф нашудааст, ҳарчанд ки тасаввуроташ доир ба мафҳуми ҳаёт, сидқу вафо дарҳам-барҳам шудааст. Вафо набошад, ҳаёт маъное надорад. Ҳамин тааммул шуури ӯро чун чодари сиёҳ печонидааст.

Наққош бо ӯ се рӯз инҷониб дам ба дам сӯҳбат мекунад. Аз гуфтаҳои ӯ баъзе ҷузъиёт ба шуури бемор таъсири амиқ мегузорад. Чунончи, духтур оид ба қарзи модарӣ, савоби тарбияи фарзандон гап зада, дар зимни сухан зарбулмасалеро хотиррасон намуд, ки «Ба шабуш ситеза карда, эзорро масъун».

– Чӣ? Чӣ? – ногоҳ сухани духтурро бурида пурсид Шоҳида, ки то алҳол парешонҳолона менишаст.

Наққош зарбулмасалро такрор гуфт.

Шоҳида табассум кард ва бо ҳамин лабханди сабук муддате ба андеша рафт. Мантиқи оддии ин ҳикмати начандон нафис он қадар бурро ва нишонрас буд, ки дергоҳе хаёли беморро тасхир кард. Духтур бояд фардо пагоҳӣ ана аз ҳамин гуна лаҳзаҳо ва нуктаҳо устодона истифода барад.

Он ду қасди аввалаи Шоҳида ба ҳалок кардани худаш, хайрият, бебарор бигузашт. Вай ҳоло ба барори саъйи охиринаш эътимоди комил дорад.

Дар замони пеш оине будааст, ки касе ба қатл маҳкум шуда, аммо бо ягон сабаби фавқуллода ҳукм ба иҷро нарасад, он шахс худ аз худ афв мешудааст. Масалан, агар туфанг оташ нагирад, ё ҳангоми ба дор кашидан ҷӯбаи он сарнагун биравад ё шохи таноббастаи дарахт банохост бишканад.

Аз рӯи инсоф мулоҳиза карда шавад, Шоҳида барин беморон низ бояд аз қасди бемурувватонаи худ даст бишӯянд.

Оё ба ӯ ҳамин нуктаро гуфтан ҷоиз бошад? Не. Мисолаш басе вазнин ва нохуш. Фардо фақат сӯҳбати сабуки фараҳовар бамавқеъ хоҳад буд. Ҳамин ки бедор шуд, як дақиқа танҳо намонда, ба ин ҷо, ба ординатура оваронида, ҳушу ёду тафаккури ўро ба созу пардоз бояд гирифт. Воқеан, ҳар се писараки ӯ фардо саҳарӣ бояд дар ҳамин қарибиҳо бошанд, зеро мулоқот бо онҳо дар силсилаи тадбирҳои Наққош ҷузъи ҳалкунанда хоҳад буд.

Фақат пеш аз мӯҳлат барнахезад, вагарна иҷрои нақша мушкил мешавад.

Не. Ё ба қадри кофӣ доруи хоб хӯрдааст. Бояд ором бихобад.

– Нақшаи Наққош барор намегирифт, айб мешуд-дия! – аз ординатура хушқол баромада бо овози баланд ба худ гуфт Наққош ва охи сабуке кашид.

Сунбула се писари Шоҳидаро аз ошёнаи якум боло баровард ва аз долони дароз гузаронида, ба кабинети ординатура ҳидоят намуд. Аз паси дари нисфаш шишакории кабинет садои хурсандонаи бачаҳо, нидоҳои навозиш ва гиряомези модар ба гӯш мерасид.

– Оча, кай ба хона меой? – писарони калонаш ин саволро бо навбат такрор мекарданд.

Падари онҳо дар толори байнн шӯъбаҳои занонаю мардона буд. Ӯ гоҳ дар яке аз курсиҳои қатори тақи девор мӯи сарашро қабза карда сархам менишаст. Гоҳо бархоста, дар сахни толор бесаброна қадам мезад.

Духтур Сунбуларо чеғ зад.

– Ҳазор раҳмат, Сунбула.

– Намаарзад, муаллим.

– Меарзад. Ҳамин қадар заҳмат кашидед. Лекин боз як илтмос: имрӯз ва имшаб аз ҳоли ӯ бохабар бошед. Ба шумо унс гирифтааст.

– Хуб.

– Медонам, қабр мешавад. Аммо чӣ чора? Телефони маро медонед?

– Бале.

– Имрӯз як журналист ин ҷо омадани буд. Қаблан телефон мекунад. Ба ҳамон кас телефони хонаро мегӯед.

– Фаҳмидам.

– Ман аминам, ки шумо духтури хуб мешавед, Сунбула.

– Раҳмат, муаллим.

Дар баромадгоҳ Наққошро Ҳамадон мунтазир буд. Лекин ин дафъа худи Наққош бо ӯ хуррамона вохӯри карда пурсид:

– Аз обнорасидааш будагист?

– Албатта ҳаст. Барои шумо, хӯ-ӯш, чӣ қадар хоҳед, ёфт мешавад.

– Кани шунавем, додарам.

– Яктааш ин ки кӯҳсори Помир, хӯ-ӯш, дар зарфи даҳ ҳазор соли охир, хӯ-ӯш, ҳаштсад метр баланд шудааст. Яъне

ҳар сол ҳаштсантиметрӣ.

– Бад не.

– Дуввум ин ки захираи намаки Тоҷикистон, ху-ӯш, аҳолии ҳамаи оламро ба муддати чандин ҳазор сол таъмин карда метавонад.

– Бисёр хуб.

– Боз гӯям?

– Кифоя, бародар.

– Ихтиёр ба шумо, духтур.

– Хайр, саломат бошед.

«Саломат бошед» гуфту дарҳол хиҷолатмандона сурфа кард. Пас ба худ аҳд намуд, ки аз фардо муолиҷаи ин беморро ба зиммааш бигирад. Ин корро ба воситаи рафиқони ҳамкасаба кардан мумкин. Яке ба назди мудирӣ мӯҳтарам медарояду мегӯяд, ки кори шумо аз ҳад зиёд аст, мудирӣ арҷманд. Муолиҷаи фалониро ба ман ё ба Наққош ҳавола кунед. Аз серкорӣ ба сархорӣ дастатон намерасад. Мо ҳам кӯр не, охир, дида истодаем. Ҳеҷ кас мисли шумо барои беҳбудии кори шӯъба, барои сиҳати дардмандон ҷонсӯзи накардааст. Ва ғайра ва монанди ин. Бо таърифу тавсиф шайтонро ба дом афтонидан мумкин.

Бале, ҳамин тавр кардан даркор. Вагарна муолиҷаи як ҷавони лаёқатнок беҳуда кашола мешавад. Эҳтимол, фурсати мусоид аз даст биравад. Табобати вай мисли Шоҳида тадбирҳои таъҷилий, шабҳои беҳобӣ наметалабад, лекин ба ҳамон дараҷа муаммои мушқил менамояд. Агар боз мураккабтар набошад.

Бориши барф ба охир мерасид.

Акнун ягон-ягон пағаҳои мисли пар нозук ва сабуки он дар фазо қоҳилона сайр карда, гӯё пас аз тааммули тӯлоние бар сари ниҳолу буттаҳо, роҳу роҳгузарон менишастанд.

Ҳаво тоза ва гуворо буд.

ҶАГА

Ба ҳавлии нав кӯчидему дар пеши додом даррав гапи сага

кушодам. Аммо вай боз ҳамон насиҳаташа такрор кард:

– Сабр кун, писарам. Ҳар кор вақту соаташ-катӣ.

– Пештар мегуфтед, ки дар ин ҳавлича нафаси худамон мегардад, сага ба куҷо мебандем? Акнун ҳавлиамон боғи пионерҳо барин калону боз ҳамон гап.

– Ба ту гуфтам-ку, саги нағз мегирем, писарам, саги зотӣ. Ба мо, охир, кучуки бефаҳму фаросоти фақат ак-ак мекардагӣ даркор не-ку.

Як рӯз аз дарс баромадам, ки додом дар пеши мактаб дар даруни москвичаш ба ман нигоҳ карда шиштааст. Ба Бозори сабз рафтем. Бозори пеши магазини Олами бачаҳо қалонҳо Бозори сабз мегӯянд. Онро аслан Бозори магазин гӯянд дурӯст, чунки ин қадар магазини рангубаранге, ки дар гирди ин бозор ҳаст, дар дигар ҷой нест.

Дар пушти дӯкончаи ҷавоҳирот ду-се кас қуттии посилка, дастаи табар, ҷўткаи рангмоӣ, ҳар хел майда-чуйдаи дигар фурухта мешиштанд. «Амаки Эдик даркор буданд» гуфт додом ба онҳо. Гуфтанд, ки ҳозир меояд, як бозора чарх зада оед, мебинед. Чарх зада омадем. Амаки Эдик амак не, як бобои қадпасти ришқалон будааст. Ришаш қариб баробари қадаш.

– Саги зотӣ? Валло намедонам, – гуфт ӯ.

– Мана тағои Сангинпӯлод фиристод.

– Сангинпӯлод?! Ҳамту гӯед-да, одам гапа аз сараш сар мекунад.

Амаки Эдик додома ба каноре кашида гуфт:

– Ҳаст. Яъне ки мешавад. Ҳоло назоидааст. Адреса нависед, хабар мегиред.

Баъди се рӯз саҳари барвақт рафтем. Амаки Эдик гуфт, ки ҳоло назоидааст. Нигоҳ кунед, гуфт ӯ, мана очеш, шабу рӯзаш бутун наздик омадагӣ. Ба гӯши падарам чизе гуфт. Ҳар ду базавқ хандиданд.

Рӯи зина саги калони посбонии зоташ, ба хаёлам, немисӣ меистод. Ба тарафи мо як бор дилу бедилон «хуф!» гуфту рӯ ба дигар сӯ гардонид.

Боз ду маротиба худам пиёда ба хонаи амаи Эдик рафтам. Аз пули оҳанин болои вокзал гузашта. Сагчаи маро ҳоло ҳам очааш назоида буд. Лекин аз рафта нам пушаймон

набудам. Ҳавлии амаки Эдик аҷоибхона барин. Дар як тараф харгӯшхона. Қариб садта харгӯш. Кумур-кумур алаф ё карам хӯрданаши бинед, ҳавасатон меравад. Дар тарафи дигар, дар паси олуболузор – мурғҳои марҷон. Ҳар кадомаш уштурмурғи африкоӣ барин. Пеши ин хонаҳоя симтӯр кашадагӣ. Ҳар қадар хоҳед, тамошо мекунад. Аз қафо, аз пушти хонаи истиқоматӣ хур-хури хукҳо ба гӯш мерасад. Баъзан дар байнашон, аз афти қор, гап мегурезаду фиғони ягон хук ба фалак мепечад.

– Э овозат дар қабристон! – бо зарда мегӯяд амаки Эдик. – Бе чирроси ту ҳам аз дасти ҳамсояҳо рӯз нест.

Хабари зоидани модасага ба ҷои қори додом бо телефон гуфтам. Зуд омад.

– Зоид, зоид, панҷта зоид. Лекин даррав дода наметавонам, – гуфт пирамард. Вай тахмин як ҷувол нони бўлқая ба тағораҳо реза карда меандоخت. – То як ҳафта нашавад, ҷудо карда намешавад. Шумо байёна дода монед, писар дилхоҳаша ҷудо кунад, ҳамон азони худаш.

– Чанд пул?

– Байёна ихтиёрӣ. Лекин нархи сагча чил манот.

– Э амак, инсоф кунед, ба чил сӯм барра медиҳанд..

– Рост, ҷони ширин, барра медиҳанд. Ана шумо равед барра харед. Зӯрӣ накардаем.

– Ақаллан бист сӯм гӯед, охир, хайр, равед, ки сӣ сӯм!

– Як тин кам намешавад. Агар мешуд, ҷонам катӣ. Ба хотири Сангинпӯлод чил сӯм гуфтам. Лекин қонунӣ нархаш – панҷ червон.

Додом фикр карда монд. Амаки Эдик гӯё савдо напухта ба охир расида бошад, ба сӯи дари ҳавлиаш равон шуд. Роҳравон мегуфт:

– Зӯрӣ накардаем, ҷони ширин. Ихтиёр. Аммо худатон медонед, саги нағз баҳо надорад. Ҷӯпонҳо ба саги зотӣ ним рама гӯсфанд медиҳанд.

Додом, аз афти қор, дар хаёлаш нархи ним рама гӯсфанда ҳисоб карда баромад, бо чаҳор червон муқоиса карду розӣ шуд ва бист сӯми дар бисоташ бударо байёна дод.

* * *

Сагча кирои таъриф буд. Лӯб-лӯндаи фарбеҳак, чашмакош милтос мезанад. Фақат ҳафт-рӯза шудаасту даст дароз кунед, дасташа медиҳад. Ҳамон рӯзи овардаам дар тағора оббозӣ дорондам. Модарам оби ширгарм мерехт, ба чашмаш собун нарасад, ба гӯшаш об надарояд, гуфта маслиҳат меод.

Модаркалонам дар гӯшае ғур-ғур карда менишаст.

– Бисмиллоҳу раҳмону раҳим. Сар шуд, – мегуфт ӯ ба мо нигоҳ накарда. – Акнун дар ин рӯзгор аста-аста ягон зарфи ҳалол наместонад.

Бегоҳӣ маслиҳат шуд, ки сагчаро чӣ ном монем.

– Шалик! – гуфт хоҳарчаам Озодаи чорсола.

– Худат чӣ мегӯӣ? – пурсид падарам.

Гуфтам, ки чанд нома медонам, аммо ягонтааш ба ман маъкул не. Шумо гӯед.

– Шалик! – боз гуфт Озода. – Шалик наж.

– Шарик нағз, – тасдиқ намуд додом, – лекин ҳозир лӯб-лӯнда асту Шарик, яъне тӯбча мегӯӣ. Калон шавад, боз номаша дигар мекунем? Ин саг аз зоти сагҳои калони посбонии немисӣ.

– Шалик! – боз таклиф кард Озода, лекин ба гапи ӯ дигар аҳамият надоданд. Бача-дия, хом.

Додом пурсид, ки аз сагча чӣ умед дорам, яъне ки чӣ хел шуданаша мехоҳам. Ман мехостам, ки саги ман нотарс бошад, аз ҳамаи сагҳои дигар зӯр, чаққон, баақл бошад. Ба магазин ё бозор фиристанд, ҳамроҳам равад, лекин ҳамин хел шавад, ки дар роҳ ягон саг ба вай наздик шуда натавонад, як нигоҳ карда «ғуррр» гӯяд, кифоя, ҳар читу саг тарсида, думаша миёни пояш гирифта, ба катакаш ҷо шавад. Ман саги ҳамсоямон амаки Миша барин бошад, гуфтам. Калон, зӯр, хушрӯ. Дар ҳавли ин хел посбони нағз нест, дари ҳавлиашон қуфл надорад. Ба кӯча ҳамроҳашон равад, одамҳо барин бамаъни мегардад. Дар тақи дари магазин баодоб мунтазир шуда меистад. Тӯрхалтая ба дандонаш гезонанд, рост ба хона меорад. Номаш ҳам хушрӯ: Рекс. Амаки Миша мегӯяд, ки маънояш ба лотинӣ – подшоҳ. Хайр,

ганда-мӣ Рекс?

Ин вақт модаркалонам ба хона даромада, падару мода-рама сарзаниш кард, ки ду одами каппа-калон як соат боз бо номи сагча овора шуда шиштанашон хуб нест. Ин кор хосият надорад. Сага ҳазор сӯм харида бошӣ ҳам, саг саг аст.

Додом ба ӯ чизе нагуфт. Аммо ҳамин, ки вай баромада рафт, боз ба номковӣ давом намуд.

– Ёфтам! – ногоҳ хитоб кард додом. – Номаш Чага! Маъқул?

– Ин чӣ маъно дорад? – пурсид модарам.

– Нотарс, часур, ба хаёлам.

– «Ба хаёлам» мегӯед? Ба кадом забон ин калима? – боз савол дод модарам.

– Забони ҳинд.

Ҳеҷ кас эътироз накард. Аз забонҳои аврупоӣ гирифта, ба сагҳо Марс, Пират, Дияго барин номҳо мемонанд. Чаро номи ҳиндӣ мондан мумкин набудааст? Чага! Чага! Номи нағз, садонок, ҳатто воҳимаангез.

Бо тарбияи Чага ҳамакаса машғул шудем. Ҳар пагоҳӣ додом шир меовард. Ду шишааш махсус барои Чага. Сонитар, аксари рӯзҳо модарам барои вай алоҳида таоме мепухт, агар фурсаташ танг бошад, худам аз магазин пореа ҳасиби арзон меовардам. Фақат модаркалонам ба нигоҳубини сагча бепарво буд.

– Чамол, – мегуфт ӯ ба ман, – ҳушёр шав, кучукат ба ош-хона надарояд. Нафасаш ба дегу табақ нарасад.

– Оча, Чага ҳоло бача, нафасаш ҳаром не, боре эътироз кард додом.

– Хайр, чудо нағз. Ҳалол бошад, ба сари дастархон шинонед, аз як коса шӯрбо хӯред. Ман ба хонаи акаат меравам.

Додом зуд аз гапаш пушаймон шуд ва барои он ки бибиам аз ростӣ ҳам ранҷида, ба хонаи амакам наравад, саросема гуфт:

– Ҳазл кардам, оча. Гуфтани будам, ки саги майда ҳоло ки кӯдак аст, яъне хеле хурд мебошад. Яъне ба ҳукми кӯдак. Азбаски саги нав ба дунё омада...

Додом боз муддате ба ҳимояи худ ва саги майда хеле но-

равшан гап зад-гап заду хомӯш шуд.

Аз корҳои Ҷага ману ӯ хурсанд будем. Бозгашти моро бо аккоси хушҳолона пешвоз мегирифт. Гурбаеро бинад, мисли барқ аз дунболаш давида, то ба лаби бом ё шохи дарахт сур мекард.

Қарор додем, ки гӯшу думашро набурем.

– Буридани гӯшу думи саг ба дастури илми ҳозира мувофиқ нест, – гуфт падарам. – Одатан гӯши сагҳои маҳаллия мебуриданд. Вай ҳам замони пеш.

– Ҳа, замони пеш ҳама гӯлу гаранг буданд, ҳеч чиза ақлашон намегирифт, – пичинг зад модаркалонам.

Тирамоҳ барои Ҷага хоначае сохтем. Бомаш шиферпӯш. Аз дарун барои гарм шуданаш шолчаю намадпораҳо часпонидем.

То баҳор Ҷага калон шуда, қаду бар ёзонид. Хушрӯ ҳам шуд. Гӯшҳояш сих, чашмонаш зиракона медурахшанд. Худаш чусту чолок, ба кӯча барорам, аз ман ду баробар тезтар метохт. Аммо табиаташ дигар шуда буд, аз ҳад зиёд аккос мезад. Дар шохи себ ягонта майна, ё дар лаби бом мусича шинад, ба боло нигоҳ карда ва заминро ханҷор карда, то даме аккос мезад, ки парранда охир ҳам аз ин муомила безор шуда, парида мерафт ё модаркалонам маро маҷбур мекард, ки баромада мурғи бегуноҳи боиси ғавғошударо биро нам. Аз кӯча бачаҳо мопедашонро тозонида гузаранд, ба тақи дарвоза рафта, аз тарқиши он бо хашм ва дуру дароз аф-аф мекард.

Ҳавлии мо ва азони амаки Мишаро девори тахтагин чудо мекард. Аз тахтаи пуштак сохта шуда буд, бинобар ин роғи бисёр дошт. Ҷага аз роғҳои девор ба ҳавлии ҳамсоя нигоҳ карда, аккос мезад. Рекс бекор бошад, яъне агар касе бо ӯ бозӣ накунад, ё ҳамроҳи касе ба кӯча нарафта бошад, одатан дар пеши зинапоя ё дар болои симкати шалақ ба рӯи матраси кӯҳна ҳалқа зада мехобид. Ҷага аввалҳо дум ликконида, бо шодмонӣ частухез карда, аккос мезад. Ба хаёлам, биё, тағо, бозӣ мекунем, мегуфт. Ман туро дӯст медорам. Ту бе кор нишастай, ман ҳам зиқ шудам, биё, ҳамроҳ даводав мекунем, мегуфт. Сонитар рафта-рафта башиддат фарёду фиғон мекардагӣ шуд. Аз замини пеши пояшро шудгор кар-

данаш, аз чашмони пурхашмаш маълум шуда меистод, ки аз чӣ сабабе қаҳраш омадааст, Рексро ба забони худаш таъна мезанад, дашном медиҳад. Дар дилам мегуфтам, ки саг андак хашмгин бошад, ганда нест. Аз саги бо ҳама меҳрубон чӣ нафъ? Бегонаю ошноро бинад, дасту пояшро лесад, вай чӣ гуна саг? Ихлоси кас мегардад аз ин хел кучук. Саг бошад ғаюр бошад, хушёр бошад, камтар салобат дошта бошад.

Ҳа, дар дилам ҳамту мегуфтам лекин медидам, ки Чага аз ҳад гузашта истодааст. Як рӯз аз мактаб омадам, ки модар-калонам руй-рӯи ҳавли Чагая, додом мана коҳиш карда гаштааст.

– Ҳа бибиҷон, чӣ шуд? – пурсидам бо хавотир.

– Ҳоло ҳеч чиз нашудааст. Лекин, худо хоҳад, минбаъд бисёр корҳо мешудагӣ барин, хуб тамошо мекунед шумо ҳоҷасагпарастҳои навбаромад. Чил сӯм дода, ба сараш ба-лои ногаҳона харида омадааст. Кӯрсаводо! Боз ба таки дари кучукфуруш ду ҳафта моку барин рафтуомад карданд падару писар. Чил сӯм-а! Гӯё ки тактаки ин мардак варақ-варақ пул бошад. Ҳавлии чалая хариду хушу ёдаш ба калбасаи кучуку карасини мошин. Бар авқотат лаънат ту барин худдонама! Се бор гуфтам, ки аз корҳои ҳамин алломаи замона зиқ шуда гаштана ба хонаи калонеш рафта, баҳузур пояма дароз карда шинам ба қони ғарибам. Боз намешавад, гӯр дили оча, раҳ намедиҳад.

Чага таки деворро бо нохунҳо нақбчае канда, ба ҳавлии амаки Миша гузаштааст ва ба Рекс дарафтодааст. Амаки Миша базӯр халос карда овардааст.

Лена, духтари амаки Миша, бегоҳӣ аз болои девор башарааша ба ман қачу килеб карда нишон доду гуфт? – Ҷамол, кучуката ғундор. Ин дафъа ҳамин хел хулиганӣ кунад, Рекс лӯққӣ фуру мебарад. Фаҳмидӣ?! Сонӣ гила нақун. Боз номи шонноми ҳиндӣ будааст. Чага! Чага! Э мур Чага нашуда!

– Рав, ба корат шақшақа! – гуфтам бо дағдаға ва дуруғакӣ аз қоям бо шаст хеста будам, ки «э вой дод!» гуфта, аз сари девор фаромада гурехт.

Лена барин духтарчаи ҳавобаланду шаттоҳи хунукгап дар ин гирду атроф нест. Падараш ҳамин хел одами нағз,

сараш тоси мисин барин бемӯи ялаққосӣ, лекин ҷони одам, амаки худам барин меҳрубон. Модараш ҳам хушрӯ, ҳам хушгап. Аз кӯчида омаданамон ин тараф бо очаам дугона. Аммо ин Лена, ба гуфти бибиам, ғазаби худо. Чунон шаллоқӣ ки... Хотири додош намешуд, аз миллачаҳои лентадораш дошта, кайҳо боб мекардам-куя.

Додом аз магазини мебел як тӯб картони ғафси нимдошт овард. Бо табару теша тасма-тасма бурида, ба роғҳои девор меҳкӯб кардем. Акнун Ҷага ҳавлии амаки Мишаро дида наметавонист. Лекин мо фаромӯш кардаем, ки сағ чизи даркориаша на фақат бо чашм мебинад. Бо ғӯшу машоми тезаш ҳам мебинад. Саҳарӣ ғавғои сагон ҳамая бедор кард. Ҷага аз ҷои дигар нақб канда, ба ҳавлии ҳамсоя даромадааст ва боз ба Рекс ҷаспидааст.

Додом аз саросемагӣ чӣ кор карданаша надониста, аз болаи пояи хиштини водопровод ба ҳавлии амаки Миша нигоҳ карда фарёд мекард: «Ҷага! Ҷага! Ин сӯ биё! Э ба ту чӣ шуд? Михал Степанич, дӯстам. Ҷагая пеш кунед!». Амаки Миша дар каноре истода, «ҷанги» сагонро парешонхотирона назора мекард. Моро дида, ишора намуд, ки аз дари ҳавлӣ биоем. Пас гуфт, ки пеш аз халос кардан ба кирдори сагатон дурустакак зеҳн монед. Ҷага ҳаф-ҳафқунон ва кафки фаровон аз даҳон резон бо шаст ба Рекс ҳамла меовард. Рекс дар як ҷо меистод ва ҳамин ки Ҷага наздик шуд, ғурросзанон бо пой рост ё чап ба калла ё гардани саги ман чунон мефаровард, ки муаллақзанон ба сӯе меғелид. Аммо Ҷага бар пой рост шудан замоно боз худро ба сӯи Рекс меандохт.

Ҷанги сагонро чандин маротиба дида, боре надидаам, ки як сағ саги дигарро нагазаду бо дасту по зада афтонад. Аз Рекс миннатдорӣ бепоёне ҳис мекардам. Ба ҳоли Ҷага дилам месӯхт. Ба хона кашола карда бурдам, сару рӯяшро аз хасу хошоку хоку лой тоза карда, навозиш намудам. «Ба ту чӣ шуд. Ҷагаҷон? Ба Рекси бегуноҳ чӣ даъво дорӣ? Охир вай ба ту ягон бор чашм ало накарда бошад, нони туя, оши туя нахӯрда бошад... Ба чӣ ин қадар бадқаҳр шудай? Вазнин шав, азизам, аз Рекс ту бояд ибрат гирӣ, на ин ки ба гиребони вай даст занӣ...».

Ҷага вазнин-вазнин нафас мегирифт. Гапҳои маро

фаҳмид аз афти кор, дастамро лесида, рӯяшро ба зонуҳоям мемолид.

– Ин сага ба духтур нишон додан даркор, ба хаёлам, – ба додом мегуфт амаки Миша. – Дар кӯчаи Гогол духтури ҳайвонот ҳаст. Дар роҳи Кӯктош ҳам.

Падарам номуайян сар чунбонид. На ҳа мегуфт, на не.

Амаки Мишаю падарам пештар ҳар бегоҳӣ шоҳмот мезиданд. Бозиашон ҳамту азони дигарҳо барин оддӣ буду тамошояш аҷиб, чунки ду каси каппа-калон шарм надошта, гаштҳои худашона худашон беист таъриф мекарданд.

– Баъди се гашти дигар мезинед, ки бозии ҳақиқӣ чӣ хел мешудааст, мӯҳтарам Михал Степанич, – мегуфт додом.

– Мезинем, мезинем. Мурғи парканда барин ба як кунҷак ҷо шудани шоҳатона мезинем, бародари азиз.

Амаки Миша мегуфт:

– Инженер мардума дар шоҳмот усто мегуфтанд. Муболиға будааст-дия.

– Муболиға нею ба ходимони милитсия раҳм мекунанд. Шоир гуфтааст-ку: «Пушту паноҳи ман аст милитсияи ман!». Хафа нашавед, гуфта, зӯр мезанам, ки бозӣ дуранг шавад ақаллан.

Аз бозе ки Ҷага ҷангара шудааст, амаки Миша ҳам ба ғами мо шарик.

Рӯзи истироҳат секаса таки девори тахтагина кофта ҳазорта хишти барои печка овардамондаи додома ба он ҷо ҷидем. Акнун Ҷага нақб канда наметавонад. Аз болои девор гузаштан бошад, ҳоло ҳунари ӯ нест.

Рӯзе модарам бо дугонааш Розия-хола ба хона омад. Онҳо дар идораи радио кор мекунанд. Дар дасти Розия-хола аппарати овознавис. Ҷамроҳашон боз як занакӣ яктаҳи сафедпӯш буд. Аз ӯ бӯи конфети шоколад меомад. Модарам гуфт, ки ин кас коргари машҳури заводи нон (яке аз заводҳои комбинати нон дар паҳлӯи ҳавлии мо, дар кӯчаи Аҳмади Дониш воқеъ шудааст). Азбаски дар завод ягон гӯшаи орои бе тараққотуруқ набудааст, ӯро модарам ба хона овардааст, ки овозашро ба лентаи магнит навишта бигиранд.

Ҷага зани яктаҳпӯшро диду гӯё девона шуд. Якзайл аккос

мезад. Занҳо ба хонаи дарун даромада, дарҳоро маҳкам карданд. Ним соат гузашт, Ҷага аф-афи хашмини худро ҳамчунон бас намекард. Ҳар қадар навозиш кунам, кулчаю қанд диҳам, хорумол кунам ҳам, фоида накард.

Модарам ба рӯи ҳавлӣ баромада гуфт:

– Писарам, сагата дар кӯча давр занонида меомадӣ... Овозаш ба лента даромада истодааст. А, ҷони оча, чӣ гуфти?

Чӣ мегуфтам? Аздусар ҳар рӯз як соат-ним соат гардиш мекунем. Хайр гуфтам. Озода ҳам аз дунболам кашола шуд. Дар таки девори заводи нон тохтутоз карда мегаштем. Ногоҳ ба ёдам расид, ки Ҷагаро оббозӣ дорониданӣ будам. Акнун калон шудааст, дар тағора намегунҷад. Як бор дар таки шланги водопровод шустушӯ карданӣ шудам, маъқул нашуд, ҳама ҷоя тар кард. Мегурезаду халос. Хӯ-ӯ болотар аз кӯчаи Дӯстии халқҳо наҳрчае мегузарад. Ба ҳамон ҷо бурда, нағзакак мешӯям. Собун катӣ.

Озодаро ба хона фиристодам. Сатилча ва як кулча собун овард. Дар қарибии калисо як ҷои соз будааст. Либосамро кашида, ба дасти хоҳаракам додам. Ҷага бо хоҳиши тамом ба ҷӯй даромад. Барои он ки нагурезад, нӯки занҷираша ба миёнам печонида, баданаша тар кардам, собун задам. Аммо ба сару гарданааш ҳам собун заданӣ шавам, намеонад. Хайр, майлаш, гуфта аввал баданаша шустам. Сонӣ дастама пури кафк карда, ба сараш молиданӣ будам, ки нохост саҳт ғуррид, фиғоне кашид ва аз ронам маҳкам газид. Аз ҳамлаи ногаҳонӣ, аз шиддати дард ман ҳам фарёд кашидам. Ҷага хез карда, аз мобайни ҷӯй ба боло парид. Занҷир кушода шуду саг гурехт.

Гиря накардаам, лекин оби чашм худааш ба рӯям мешорид. Саг маро газиду Озода ҳой-ҳой мегирист, сарулибоси ман дар бағалаш дар роҳи ҳамвор пешпо хӯрда-пешпо хӯрда ва бо тамоми овоз кӯчаро ба сараш бардошта, сӯи хона медавид. Роҳгузарон чӣ шуд ба шумо, чаро пои ин бача хуншор, кӣ шуморо ранҷонид, гуфта, аз роҳ медоштанд, ҳамдардӣ мекарданд, дар худи ҳамон ҷо маслиҳат медоданд, ки фалон алафро шуста, ба ҷароҳат бандем.

Ҷага занҷир ба гардан гирдогирди ҳавлӣ давида, аккос

мезад, нӯла мекашид.

– Ҳоло додот биояд, ман бо шумо, сағпарастон акнун дурустакак гапзанон мекунам, – болои сӯхта намақоб, таҳдид мекард бибиам.

Амаки Миша бо коре ба хонааш омада будааст. Куртаамро пӯшонида, шимаамро ба дастам қапшониду ба мошинаш савор карда, ба сӯи ёрии таъчилӣ тозонид. Амаки Миша калоншавандаи ГАИ. Додом мегӯяд, ки ӯ аз Ҳамаи шоферҳои Тоҷикистон, аз Ҳамаи муаллимҳои мактабҳои шофери Тоҷикистон имтиҳон мегирад. Як қисми имтиҳона мошинҳо мегиранд, лекин Ҳамон мошинҳо Ҳам дар ихтиёри амаки Миша. Волгаи зардаш аз паҳлуҳо раҳи кабуд дорад. Дар болои бомаш чароғаки даврзанандаи кабуд. Дар пеши бомаш ду карнаи радио: яктааш ба пеш гап мезанад, дувумаш – ба қафо. Ин мошинро мошинҳои дигар бинанд, гашташона суст карда роҳ мекушоянд.

Духтури стансияи ёрии таъҷилӣ ба ронам доруи сӯзон молиду бо доқа баст ва қоғазе навишта, ба дасти амаки Миша дод.

– Ба санбакинститут! Зуд! – гуфт духтур.

Мо ба гӯшаи дигари шаҳр равон шудем. Амаки Миша мошинашро башаст меронд. Гоҳо аз хати сафеди мобайни кӯча Ҳам мегузашт. Боз Ҳамаи автомобилҳо ба мо роҳ меоданд. Амаки Миша гуфт, ки ҳар касро сағ газад, албатта ба санбакинститут меояд, ба ӯ сӯзандору мекунанд. Ба ҳар эҳтимол. Чунки агар рафту сағи газанда девона шуда бошад, одами сағгазида ба дарди пуразоб гирифта мешавад ва расо баъди чил рӯз мемурад.

– Ҳа, дӯстам, мемурад, – оҳ қашида тақрор кард амаки Миша.

Ҳамшираи тиббӣ пӯсти шикамаамро дошта бо як даст ба тарафи худ қашид ва бо дасти дигар сӯзанашро халонид. Хеле дарднок будааст сӯзандоруюш. Бегоҳӣ таб баровардам, аммо дандон ба дандон монда тоқат мекардам.

Рӯзи дигар маро ба санбакинститут падарам бурд. Имрӯз табам он қадар баланд нашуд, лекин Ҷои дору аз дарун, ба хаёлам, санг барин варам карда, вазнин шуда, кӯра барин месӯхт. Дар ҳар қадам монданам санги тасфон лӯқ-лӯқ дард

мекард.

Додом барои Ҷага панҷараниқоби тасмагин овард. Азбаски вай барои саги калон дӯхта шуда будааст, як тасмаи кӯндалангашро канда партофта, манаҳбандашро кӯтоҳтар ва ба сари Ҷага муносиб кардем. Сонӣ Ҷагая ба пеши духтур бурдем. Ба хоначаи торике дароварда, аз оби даҳонаш як пробирка гирифтанд. Натиҷаи таҳлил баъди ду рӯз маълум шуд. Хайрият, девона набудааст.

– Ба чашмаш кафки собун даромада, дарқаҳр шудааст. Ҳеч воқеа не, – гуфт духтур.

Лекин то ин сӯҳбат ба шиками ман боз ду бор сӯзандору карданд.

Амаки Миша ҳамон бегоҳӣ маро ба ҳавлиашон ҷеғ зад. Зина-хола як пиёлаи калони дастадор компоти бамазаи олуболугӣ дод. Амаки Миша ба ман чизе гуфтани буд, яқин, аммо фикр мекард, ки гапа чӣ хел сар кунад. Ман ҳам охир майда нестам, феълу хӯи калонҳоя медонам.

– Лена, ин сӯ биё, духтарам, – ба тарафи хонашон фарёд кард амаки Миша. Лена ба пеши падараш омад. Ба ман ягон бор нигоҳ накард, гӯё ман умуман набошам, ё бошам ҳам, хас барин ягон чизи камаҳамият бошам.

– Бирав, духтарам, ба пеши меҳмон себча биёр.

– Ҳм, «меҳмон», – писхандомез ғурунгос зад духтарча.

– Лена! – саҳт карда гуфт амаки Миша ва Лена тозон ба пешгоҳи боғчаашон рафт.

– Хайрият, сагат саломат будааст, – ниҳоят гуфт амаки Миша. – Набошад, чилга сӯзандоруя азобаш ба гуфтан осон. Лекин, дӯстам, сагата фақат шартан, мефаҳмӣ, шартан, яъне фаразан саломат гуфтан мумкин. Ту, дӯстам, аз гапи ман наранҷ. Худаш солим, хунаш солиму аз чиҳати асаб ким-чӣ хел... Гапама фаҳмидӣ?

Ман ҳа гуфта сар чунбонидам.

– Имтиҳоната супурда, ба синфи ҳафтум гузар, ба як ҷо мебарам туя. Сагчаҳои хушрӯю кори калона ана он ҷо мекбинӣ. Маъқул шавад, аз майдатараш якта гирифта медиҳам. Рекса дар вақташ аз ҳамон ҷо гирифта будам.

– Аз сагҳои пайгири милитсия? – пурсидам.

Амаки Миша тасдиқ кард.

– Вай сағҳоя таълиму тарбия медиҳанду чаро ба дигарҳо меодаанд?

– Ҳамааша не. Ба дигарҳо меодагиаш фақат якта-нимта ёфт мешавад. Сонӣ ба ту мефаҳмонам. Маъкул?

Имтиҳонҳоя тамом карда, ба таътил баромадам, аммо ба амаки Миша аз ин хусус хабар наододам. Саги дигар лозим не ба ман. Чага худаш нағз. Ҳар кас мушт барин сағчая ин қадар нигоҳубин карда, ба воя расонад, баъд меонад, ки аз саги дастпарвар ҷудо шудан осон ё не.

Дар ин мобайн воқеае шуду модарам ҳам, ба қавли додом, ба лагери модаркалонам гузашт, яъне Чагая бад медидагӣ шуд. Дар кӯча будам, ки вағар-вуғури Чага ва фарёди модарам баланд шуд. Давидам. Ранги очаам девори оҳақмолида барин буд. Дар дасташ нимта собуни сағҳоида. Домани даридои куртааш ба замин овезон.

Модаркалонам ба рӯяш об пошиду ба курсӣ нишонид. Пас аз хеле фурсат очаам воқеаро шарҳ дод:

– Ним коса шӯрбо овардам, ки ба лаганчааш гардонам. Бинам, ки ана ин собуна миёни поҳош гирифта, баҳузур меҳӯрад. Собуна монда, ба шӯрбо часпид. Гуноҳам ҳамин ки собуна аз пешаш гирифтам. Ҷавонмарг шавад, нохост ҳамла кард. Хайрият, бастагӣ буд. Даҳанаш фақат ба доманам расид.

Ногоҳ модарам бо овози баланд гирист. Инро дида Озода ҳам ҷилави гирияро сар дод. Ману бибиам ба онҳо об меодем, барои таскинашон ҳар чиз мегуфтем. Модарам ором шуд. Сонӣ ба соати дасташ нигоҳ карду саросема дастурӯ шуста, куртаи наваша пӯшид.

– Рафтем, писарам, – гуфт ӯ. – Ҳозир додот меояд, аз сари кӯча дошта, ба як ҷо меравем.

– Ба кучо?

– Баъд мефаҳмӣ.

Ба додом гуфт, ки ба хонаи соҳиби сағ меравем. Падарам дақиқае фикр карда истоду баъд «Ба ҷону дил» гӯён ва табассумкунон ба сари рул нишаст ва мошинро ба тарафи хонаи худамон тоб дод.

– Кучо? Ба кучо меравем?

– Худат гуфтӣ, ки ба хонаи соҳиби сағ меравем. Соҳиби сағ мана, Ҷамол.

– Вақти шӯҳӣ не, – ҷиддӣ гуфт модарам. – Дида истодаед, ки авзои Ҷагаатон бечо. Канӣ, он сағфурӯши беимона ба ман нишон диҳед, як гапзанон кунам.

Ба маҳаллаи паси вокзал равон шудем. Додом гардани хорхорон, хеле суст мошин меронд. Модарам гӯё бо ӯ гапаш гурехта бошад, ба пеш нигоҳ карда, хомӯш менишаст.

– Ихтиёрат-куя, лекин аз савдои сағ қариб як сол гузашт. Акнун ба сари он мӯйсафед рафта, чӣ мегӯем? – гуфт додом.

– Гап ёфт мешавад, – ҷавоб дод модарам.

Пас аз муддате додом боз ба гап даромад. Ӯ ҳанӯз умеде дошт, ки модарамро аз раъяш гардондан муяссар мешавад.

– Собун хӯрдани сағ, албатта, ҳодиса, – гуфт ӯ, – лекин шояд ин ҳодиса ҳам сабаб дошта бошад? Дар ёдат ҳаст, Ҷамол дар сесолагиаш оҳаки девора канда мехӯрд?

– Ҳа, вай гапи дигар. Шумо, азизам, мошинатона тезтар ҳай кунед, вақт меравад. Ҷагаатон собунхӯр бошад, марҳамат, худам як қутгӣ собун харида медиҳам. Хоҳад пачка-пачка «Айна» ҳам хӯрад, шиша-шиша шампун хӯрад. Садқаи сари дута фарзандамо. Лекин кадом сағи соғ соҳибаша газидааст?

Амаки Эдик мақсади модарамро фаҳмида оташин шуд.

– Э ба шавҳаратон якта сағча фурӯхта, акнун як умр ба бало мондам? – дӯғ зад ӯ.

– Дӯғ назанед, амак, – гуфт очаам. – Ман аз зоти занҳои тарсончак не. Ин масъала масъалаи ҷиддӣ. Рости гапа гӯем, аз ин муомила бӯи суд меояд.

Амаки Эдик калимаи «суд»-ро шунида, абрешим барин мулоим шуда монд. Модарам дар хусуси зоти сағҳо, ким-чӣ хел як масъалаи ирсият, ки аз падару модар ҳатман ба фарзандон мегузаштааст, ҳатто дар давоми ҳазорон сол таъсираш ба наслҳо мемондааст, гап мезад. Ман он масъала, рости гап, он қадар нафаҳмидам. Ба назарам, амаки Эдик ҳам намефаҳмид, ки ба ӯ чиҳо гуфта истодаанд. Аммо барои иззати меҳмон, ки аз ҳамон калимаи «суд» хеле қувват гирифта буд, ҳар дам «ҳа, ҳа, боракалло, тўппа-тўғрӣ» гуфта гӯш

медод.

Амаки Эдик розй шуд, ки хоҳару додарони ҳамтанаи Чагая ба мо нишон диҳад.

– Аммо фақат хонаи яктеша медонам, чунки аз рӯи адрес худам бурда будам. Яктаи дигараша Сангин-пӯлод медонад.

Дар қафои аэропорти кӯҳна ба кӯчаи қачмақачаки Пестел даромада, то ҷое ки мошин мегашт, савора рафтем. Сонӣ аз дунболи амаки Эдик, ки торафт сергапу хушмуомила мешуд, боз ним соат пиёда гаштем. Соҳиби сағ як писари аз ман ду-се сол калонтар будааст. Илтимоси амаки Эдикро шунида, хурсанд шуд, ки ба тамошои саги ӯ ҳамин қадар кас аз ким-куҷоҳо омадаанд.

Сағаш як себи дукафон барин ба Чага монанд буд. Ҳамон хел поҳои дарозу базеб, сари синааш бақувват, думаш серпашму хушрӯи қачақдор. Аммо ором буд, гӯё хушқолию хушбахтиашро қасдан пинҳон медошт. Соҳибаш ҳар чӣ амр диҳад, зуд иҷро мекард. «Курсӣ, курсии мана биёр!» гуфт писарак. Курсияки майдаи аз химча бофташударо ба дандон газида оварду ба пеши пой соҳибаш монд. Курсӣ ба паҳлу афтада буд, ки онро аз такяш газида, рост карда монд. «Ба ҷоят!» фармон дод бача. Рафта, ба болои зина ба ду пой қафо нишаст ва лабашро лесида беқаророна ғингос зад. Гӯё мехост бигӯяд, ки боз кор фармо, ман саги қобил ва фармонбардорам.

– Боз ягонтаи дигарашро медидем, хуб мешуд, – гуфт модарам.

– Дигараша Сангинпӯлод медонад, – ҷавоб дод амаки Эдик.

– Ба хонаи Сангинпӯлод намебаред? – пурсид модарам.

– Вай дар хонааш нест, – гуфт амаки Эдик ва маъюсона сар хам карда, илова кард: – Ба ҷои дур рафтагӣ.

Аз оҳанги гапаш ҳама фаҳмид, ки тағои Сангинпӯлод ба ҷоҳои дур на бо ихтиёри худ рафтааст, ба мӯҳлати дароз рафтааст.

– Айб дар Чага не, дар зоту зурриёташ ҳам не, – аз саёҳати онрӯза хулоса баровард бегоҳӣ додом. – Айб дар худамон, нодуруст тарбия кардаем.

– Ана ин гапи ҳақ, – тасдиқ намуд модаркалонам. – Сага

худатон вайрон кардед. Ҳамсоя биниаша афшонад, сагатон ду соат аккос мезад, шумо хурсандӣ мекардед, ки Ҷага хушёр, Ҷага зирак, Ҷага саги сарҳадбонон барин боақл. Ана имрӯз аз линги худатон гирифт. Тоқат кунед акнун.

Аз хулосаи охиринаи додом боз хулосае бароварда, ману вай ба хондани адабиёти махсус сар кардем. Ба хондани китобҳои доир ба сагпарварӣ. Аз як хел китобе, ки «Сагпарварӣ» ном дорад, додом сета овард. Муаллифҳои дигардигар, дар шаҳрҳои гуногун чоп шудагӣ. Дар онҳо дар бораи сағҳои хушёри милитсия, сарҳадчиён ҳикояҳо бисёр буд. Бо шавқ мехондам. Сонӣ қатор-қатор мақолаҳо дар бораи режими таълиму тарбияи сағ, ҳуруку нӯшоки он, гигиенаи сагон, яъне қоидаҳои озода нигоҳ доштани онҳо ва истиқоматгоҳи онон. Дар ҳар китоб то садта сурати сағҳои медалдор, сағҳои чемпион. Гумон надоштам ки навъу зоти сағ дар олам ин қадар бисёр будааст. Сағҳои қадбаланду подарози фукборик, сағҳои ғафси калтапои бинипучуқ, сағҳои ҳар кадомаш ҳар барин калон-калон, сағчаҳои майдаяке ки ба рӯи қафи одам ду-сетоаш баҳузур мегунҷад.

Модарам ҳам якта китоб овард. «Дӯсти мо» номаш. Дар воқеъ сағ дӯсти ҳақиқӣ будааст. Дар солҳои Ҷанги Бузурги Ватанӣ чӣ қадар солдатҳои ярадорро аз майдони ҷанг, аз зери тири туфангу гулӯлаи тӯпу миномёт кашола карда, ба пеши табибон овардааст. Хизмате ки сағҳо дар посбонии сарҳад мекунанд, ёриё ки онҳо дар кофтукови дуздону ҳар гуна ҷинояткорон мерасонанд, ҳар қадар таъриф кунед, меарзад. Дар ҳақиқат сағ дӯсти беғарази одам.

Дар охири ҳар китоб дар хусуси касалиҳои сағ ҳам мақолаҳо чоп шуда буд. Онҳоро падарам мехонд, чунки ман хонам ҳам, дуруст намефаҳмидам. Ғайр аз ин мақолаҳо, ростии гап, бисёр дилгиркунанда буданд.

Дар таки девор суратҳои рангаи китобро тамошо карда менишастам, ки аз болои сарам овози Лена баромад:

– Ҷамол, – гуфт ӯ ки дар сари девор овозон буд. – Барои Ҷага пули калон дода будаед. Ҳамин гап рост?

– Ҳа, гуфтам ва ҳис кардам, ки пичингаш ба чигарам ништар барин халид. Сӯзандоруи санбакинститут барин

сӯзонида рафт. Чашм аз китоб наканда, фикр мекардам, ки ин шақшақая чӣ хел дошта одобаша диҳам, ки ба як умраш сабақ шавад. Аз ҷоям ҷунбам, гурсӣ худаша аз девор партофта мегурезад. Дар кӯча дошта наметавонам. Чунон тез медавад, ки бо велосипед расида наметавонӣ. Ба замми ин, ҳанӯз аз дур, ҳанӯз шамоли даст нарасида, чунон баланд чиррос мезанад, ки гӯё кушта истода бошанд.

– Ҷамол, медонӣ чӣ? – ҳамчунон мелаққид Лена. Аз синфи мо як бача кучукаша ба лабораторияи институти тиббӣ фурухтааст. Чор сӯм додаанд.

– Ҳа, – гуфтам гӯё оромона ва дар айни замон сивуду рагама якҷоя карда, зӯр зада, илоче мечустам, ки ҳилае карда, ин шақшақая даст гирам.

– Ҷамол, медонӣ боз чӣ? Дар боғи ҳайвонот ҳам кучуқҳои бекорая мехаридаанд. Лекин он ҷо камтар пул медодаанд: якуним сӯм, ақаллан нархи собунҳои хӯрдагиаш не.

Айб намешуд, аз алам додгӯён мегиристам. Аммо чӣ илоҷ? Ҳамаи қувватама ҷамъ карда ва сар аз китоб набардошта, гуфтам:

– Лена, кори ту аз рӯи вичдон не. Ман ба ту гандагӣ накардаам, ту фақат гапҳои ганда мегӯӣ. Ба камбудии як кас, ё ба рӯзи сиёҳи ягон ҷонвар хандидан хуб не. Дар китоб навиштагӣ.

Лена хомӯш монд. Ман боз гуфтам:

– Мо ду сол боз ҳамсоя. Аммо аз ту ягон чиза барои пурсидан гарданам ёрӣ намедиҳад. Мана ҳозир дар. Бораи парвариши сағ китоб мехонам. Ҳамааш ба забони русӣ. Баъзе калимаҳои намефаҳмам. Аз ту пурсам гӯям, ту инхелӣ...

– Чихелӣ «инхелӣ»?

– Як даҳан гапи саҳат намегӯӣ. Боз Зина-хола мегӯяд, ки ту сардори отряди пионерон.

– Хайр, ба отряди ман корат набошад. Пурс чизи нафаҳмидагиата, – мулоим шуда гуфт Лена.

– Набошад, аз девор фаро.

– Хестӣ, ки хобат. Хоҳӣ, худат ба таки дар баро.

Амаки Миша дар таки дарашон як хараки майда сохта буд. Баромадам, ки Лена рӯи харақ нишастааст. Мана дида

домани куртааша ба поён кашида монд. То аз дар баромадан ният доштам, ки ҳамин ки дастгир кардам, миллачаи зардаша ба дастам печонида, ба лаби ҷӯи кӯча кашола карда бараму сараша ҳам карда, биниаша ба оби кафлесакдори бӯнок ғўтонда гирам. Аммо дар нигоҳи ӯ аз кинаю хашм осоре надида, гӯё тарбуз аз бағалам афтода бошад, дар наздаш шах шуда мондам.

– Шин, охир, пурс. Канӣ, чия нафаҳмидӣ? – гуфт Лена ва китобро аз дастам гирифтуну кушода, ба тамошои суратҳо сар кард.

Дар паҳлӯяш нишастам. Аз ӯ, мисли он коргарзани яктаҳи сафедпӯши заводи нон, бӯи шоколад меомад. Боз бӯи либоси нав шуста дарзмол кардагӣ ва камакак бӯи бунафша. Мӯи модараш хушрӯ карда бофтагӣ тилои зард барин чило медод. Дар дилам гуфтам, ки агар Ҷағая дигар масҳара накунад, вая хоҳарам барин дӯстдорӣ мекунам. Ҳатто хоҳише пайдо шуд, ки миллачаи нарми тилорангаша даст зада навозиш кунам.

– Хайр, бигӯ, охир, чия нафаҳмидӣ? – боз пурсид Лена. Ман «ҳозир» гуфта, ба хона давидам. Аз олуболуи пагоҳӣ чидаам як коса шуста ба таки дар баровардам. Олуболу меҳӯрдем. Рекс баромада, дар пеши пой ману Лена дароз кашид. Лена донаки олуболуро миёни ангуштонаш фишурда ба сару гардани Рекс мепарронид. Сағ хеста, ба ӯ андешамандона нигоҳе афканду дуртар рафт. Олуболу тамом шуд. Лена аз хонаашон як доман себча баровард. Себчаи исканайи ширину хушбӯй, ки думчаю донкаш катӣ хоида фуру баред ҳам, бамаза...

Рӯзи якшанбе додом аз сахари солеҳон ба таки мошинаш даромад. Аввал худаш ба даруни чуқурии гараж фаромад, ману модарамро фармуд, ки москвичи оҳиста тела дода, ба болои чуқурӣ оварем. Мо ҳамин тавр кардем. Баъд додом ба таки чархҳо хишт монда, ба кор сар кард. Ҳар замон ба ман амр медод, ки фалон калида те, сатила биёр, тағорая бардор ва ҳоказо. Аслан ин корҳоро мебоист ҳамроҳи амаки Миша мекард. Худи ӯ дар сари шоҳмот ваъда дода буд, ки рӯзи истироҳат ёрмандӣ мекунад. Аммо динашаб нохост эълон кард, ки фардо якмоҳаи амнияти ҳаракати нақлиёт

сар мешудааст. Рӯзи истироҳат ӯ ба кучое мерафтааст.

Ман ин гапҳоро барои ҳамин якта-якта гуфта истодаам, ки нохуштарини «корномаҳое» ки Ҷага кардааст, маҳз ҳамон рӯзи якшанбе рӯй дод ва дар хона набудани амаки Миша оқибати он корномаро ин қадар вазнин кард.

Гап дар ин ки Озода дари кӯчаро даме кушода мондааст. Ҷага фурсатро муносиб ёфта, тозон ба кӯча баромад ва ба Рекс дарафтод. Вақтҳои охир вай ҳамин хел маврида кофта мегашт. Гӯё аз ҷанг накардан бо ҳамчинс дилаш занг баста буд. Аз шиддати хашму ғазаб ва адовати бесабаб чунон саҳт нолишқунон аккос мезад, ки худаш аз садояш нафастанг мешуд. Аз ҳама чиз хашмгин буд: аз тақ-тақи дар, садои ба ҳам бархӯрдани зарфи таом дар ошхонаи ҳамсоя, аз бонги хурӯс, занги велосипеде ки аз кӯча мегузашт...

Чирроси Лена ба осмон печид:

– Ҷамол, тез биё, сагат мурд.

Ин дафъа Рекс ӯро бо пояш зада намеафтонид, балки аз пушти гарданаш газида, озод ба ҳаво мебардошт ва мисли он, ки Ҷага саги яксола нею гурбояке бошад, ба ин сӯву он сӯ алвонҷ дода, ҳатто дар болои сараш чарх занонида, ба каноре меғурронид. Ҷага бо тамоми овоз нӯлакашон аз ҷой мехест ва боз лангида-лангида омада ба Рекс ҳамла мекард. Дар гарданаш занҷир мешуд, доштanam осонтар мегардид. Лекин дар ин ҳолат ба вай наздик шуда натавонистам. Дарди сӯзандоруҳо ҳанӯз фаромӯш нашуда буд.

– Ҷамол! Ҷамол, мегӯям! Мошина тела те, ман бароям! – аз он сӯи дарвоза додом фарёд мекашид, аммо садои ӯ гӯё ба гӯши ман намедаромад.

– Лена, Ленаҷон, сагата ҷеғ зан, – зорӣ мекардам ман. Лена мегуфт, ки Рекс гапи ӯро гӯш накард. Вай на ба Ҷага, на ба тамошобинони атроф наздик намешуд, дар як ҷой меистод, фақат ба мудофияи худ машғул буд гӯё, аммо андомаш, ғурришаш чунон буд, ки касеро ёрои наздик рафтан набуд.

Вақте ба худ омадам, ки модарам аз дастам кашида, ба ҳавлиамон даровард. Ҷамроҳи ӯ дукаса мошинро тела медодем. Ба назарам, як умри дароз бо ин кор машғул будем. Сонӣ маълум шуд, ки додом аз телбағӣ хишти зери

чарххоро нагирифта, ба мо таъна мезадааст, ки зӯратон кучо рафт, шумо ду ноӯҳдабаро якта мошинчая аз ҷояш ҷунбонда наметавонед.

Додом ҷомакӯҳнаашро аз мехи гараж чанг зада, ба кӯча баромад. Бе ҳеҷ фикру андеша ҷомаро ба сари Ҷага партофта, ўро печонид ва бардошта ба ҳавлӣ даровард.

Дар сару гардани Ҷага ҷои сиҳат намонда буд. Ба кучое даст нарасонам, панҷаҳоям хунолуд мешуданд. Чашми чапашро умуман кушода наметавонист. Аз таки пилкҳояш хуноба метаровид.

Ягон ҷои Рекс, аз гуфти Лена, ақаллан ханҷор нашуда буд. Аммо саги ҳамеша ором ва пуртамкин ҳоло саҳт ошӯфта буд. Ҳар замон аз дар берун омада, дар сари кӯча истода нӯла мекашид, ба осмон нигоҳ карда, дуру дароз навҳа мекард.

Амаки Миша воқеаро шунида, чизе нагуфт, ҳамту як оҳ кашиду монд. Рӯзи дигар Рексро ба духтур бурд.

Акнун дили додом ҳам аз Ҷага хунук шуда буд. Аз муомилааш ҳис мекардам. Ба сару гардани Ҷага йод мемолиду зери лаб дашном меод. Ҳайвони ноасл, сағҳои ҷангара, амаки Эдик, тағои Сангинпӯлод ва боз кихою чиҳоро дашном меод.

Ногоҳ ба ман дарафтод.

– Михал Степанич чӣ гуфт ба ту дар хусуси сағ? – пурсид аз ман.

– Кадом сағ?

– «Кадом сағ». Ҷага не, албатта. Саги дигар ёфта медиҳам нагуфт магар?

– Гуфт.

– Ту чӣ гуфти?

– Ҳеҷ чиз.

– Маҳмадоно! Фоида надорад маҳмадоноӣ, фаҳмидӣ?

– Ман ҳеҷ чиз нагуфта бошам, ба чӣ маҳмадоно мегӯед?

– Маҳмадоно! Шайтон! Рав аз очаат пул гирифта боз йод биёр, зелёнка биёр. Ба саги ту, аз афташ, бўчка-бўчка йод лозим.

«Саги ту» гуфт. Тамом. Акнун танҳо мондам.

Ана ҳамин муомилаи сахташ ба Чага бенатича намонд. Чага дасти ўро низ газид. Ростӣ, дандонаш ба гӯшту пӯст нарасидааст, аммо соати наваширо бо дастаи ялаққосии оҳанинаш тамоман аз кор баровард. Дар рӯи ҳавлӣ палосеро партофта, магнитофонро барои таъмир ва равшанмоли ба қисмҳо чудо карда менишаст, ки Чага ба пешаш омад. Чӣ шуду як лаби тахтапораеро ки ба рӯяш винту мурватчаҳои бисёре мехобид, зер кард. Тахта чаппа шуда, нисфи мурватҳо ба даруни алаф рехт. Додом бо ғазаб Чагаро сарзаниш карда, аз паҳлуяш тела дода буд, ки аз банди дасташ гирифт. Хайрият, соаташ бақуввати ғафс, тасмааш ҳам пружинадори пӯлодин буд. Набошад, чӣ будани сӯзандорую санбакинститута худаш ҳам месанҷид.

Ҳангоми таоми шом Озода соати додома ба сари дастархон овард. Бибиам онро гирифта, аз назар мегузаронид. Дандони ашки Чага шишаро шикаста, аз сиферблат, аз мобайни механизми соат гузашта, то ба девораи пасаш чуқурак карда буд.

– Бедарди саре нишаста будам, пул додаму дарди сар харидам, – замзамакунон гуфт бибиам. – Акнун ба шумо ҳам пандиёд шудагист? Акнун ягон илоҷ мекардагистед?

Ба додом «шумо-шумо» мегуфт. Ин ҳамин хел аломат буд, ки агар ба илоҷе ёфтан ваъда надихад ва он ваъдаро иҷро накунад, пушаймон хоҳад шуд. Падарам ваъда дод. Ҳамон шаб додом ба модарам мегуфт:

– Чага ном монданам дар дилам армон шуд. Дурӯға гуфта будам, ки маънои номаш нотарсу далер аст. Чага номи шӯрапушти одамкуш, аз як филми ҳиндӣ.

– Тавба. Шумо ҳам кам-кам хурофотпараст шуда истодаед. Ин чӣ бало буд?! – гуфт модарам. – Ба феълу хӯи ҷонвар номаш чӣ алоқа доштааст?

– Дораду надорад, намедонам. Ман армони дилама гуфтаам.

– Аз як ҷиҳат гапатон ҷон дорад. Нияти нек ними давлат, гуфтаанд. Зарбулмасале нест, ки мардум беҳуда гуфта бошанд.

Чага кӯр шуд. Аввал чашми обраваш, сонитар инаш ҳам.

Акнун бисёр аккос намезад, фиғон кашида шикоят мекард. Оҳиста-оҳиста роҳ мегашт, зеро агар тозад, ҳатман аз роҳ баромада, ба ягон чиз бармехӯрд. Рӯзе ба ҳавлиамон ду духтури ҳайвонот омад. Яктоаш, мӯйсафеди айнакаш тилогин махсус духтури сағҳо будааст. Нақли падарама гӯш карданд, коғази таҳлилҳои лаборатории хун, оби даҳони Чагаро хонданд, худи сагро, ки ниқоб дошт, ба ҳар тариқа муоина карданд.

– Зор монад, нозуктарин узви ҷонварон асаб-дия, – гуфт мӯйсафед. – Забон медошт, эҳтимол, ягон илоҷ ёфтани муясар мешуд. Истед, ки номаша чӣ гуфтанд? – нохост пурсид духтури пир ва баъди ҷавоби додом илова намуд: – Тасодуфи аҷиб: ба ҳарфи лотинӣ номи Яго – персонажи Шекспир ва номи сагатон як хел навишта мешавад. Бечора Отелло аз дасти Яго хонасалот шуду лекин то дами вопасин ўро Ягон бошараф меномид. Хайр, ин тасодуф. Бешак, тасодуф. Хӯш, соҳиби сағ, ба назарам, ҳамин йигитча-а? Бисёр нағз, бисёр хуб. Хайр, бо ин кас худатон сӯҳбат мекунад. Эҳ чӣ хел айёми ширини кӯдакӣ, ҷавонӣ! Оҳ дунёи бебақо!

Аз ҳамаи ин оҳу воҳу нақлу ривоят дар бораи Ягою Отеллоҳо бе сӯҳбати махсуси додом ҳам пай бурдам, ки духтурҳо дарди Чагаро бедаво гуфтанд. Худам ҳам медонистам, ки ҳоло табобатхонае нест, ки он ҷо чашми нобинои сагонро бино кунанд. Асаби онҳоро даво намоянд.

* * *

Рӯзи истироҳат, додом дар хонаи амаки Миша буд. Дукаса яхдони онҳоро соз мекарданд. Очаам дар ошхона мураббо мепухт. Ман нигарони ҷўраам менишастам. Ҳамроҳ ба оббозӣ рафтани будем. Ногоҳ ба ёдам расид, ки агар Чага бадхашм намешуд, ба сараш ин рӯзҳо намеафтод ва мо ҳамроҳ ба оббозӣ мерафтем. Чаро дар рӯи дунё ҳазорон ҳазор сағҳо сиҳат-саломат гаштаанду маҳз сағи ман ин хел деонаавзо? Бибиам мегӯяд, ки ҳар чиз аз тақдир. Барои чӣ ин гуна ҷазоро ба тақдири ман раво дидаанд? Ман чӣ гуноҳдорам?

– Чага! Чага! Ин сӯ биё!

Дар кинофилмҳо дидаед, албатта, аспҳои канори фой-

тунҳои сеаспа сару гардани худашона камонвор тоб дода пеш метозанд. Чага ҳам ба ҳамин тариқа сӯи ман давид. Дар ними роҳ саҳле калавид, ба тарафи девори хона майле карду омада сари худро ба новадони тунукагӣ зад. Гумбурроси новадон ва навҳаи сағ ба ҳам печид.

Намедонам чӣ шуд, аммо дигар худро даст гирифта натавонистам. Бо овози баланд гиристам, очаам тозон омада, сарама сила карда, «писарам, чӣ шуд, боз ин ҷавонмаргбоб туя газид?» гуфта буд, ки дигар бо тамоми овоз гиристам. Ман мегиристаму ҳис мекардам, ки зӯри худам ба худам намерасад. Ман ин гирияро, ин нишонаи мусибати беандозаю бепоёни худро пешгирӣ карда наметавонам. Ҳатто дар пеши назарам пайдо шудани шиппаки сурхи Лена, зонуи харошидаю қашқашудаи ӯ ба сели гирия монё шуда наметавонист.

Додому амаки Миша, очааму Лена, бибиам чанд қадам дуртар аз ман хомӯш меистоданд. Ҳатто модаркалонам чизе намегуфт, сокит ба хаёл рафта буд.

ДАЪВО

1

Марди паҳлавонро ҳанӯз аз хеле масофа шинохтан мумкин. Паҳлавонон зотан пайкари салобатнок доранд ва бар замми ин барои афзудани ҳашаматашон ҳар кадоме ба тарзе андоми худро «рангубори» иловагӣ медиҳад. Яке, масалан, мӯйлаби ғулии шофшакле монда, ба дили атрофиён воҳима ангезад, дигаре рафтори махсуси паҳлавононаро чунон касб мекунад, ки ҳангоми калон-калон қадам гузошта роҳ паймуданаш замини гирду атроф гум-гум садо бароварда, сабук-сабук меларзад. Саввумӣ ақида дорад, ки шиками калони лап-лапони чаҳор кас медидагӣ низ ҳамчун омили таъсирбахше дар назари ҳариф аҳамият дорад, гарчи дар аснои гӯштин ба соҳиби худ аз кӯмак дида, бештар халал расонидани он ба ҳар кас маълум аст.

Лекин Аҳмадбек аз қабилаи паҳлавонон тафовуте дорад. Агар шахси ношиносе ӯро бубинад, ба гӯшаи хаёл ҳам

намеорад, ки номи нахустпахлавони як музофоти бузургеро солҳои сол ҳамин мардак бардошта бошад. Аз ин гап, албатта, чунин хулоса ҳам баровардан лозим нест, ки гӯё Аҳмадбек як одами миҷморуқи назарногир бошад. Вай ҳам марди пуррапайкар аст, қади аз миёна қадаре баландтар, синаи фарох, дасту бозувони расо, каллаи калон ва пешонии ба ҳамин муносиб васеъ дорад. Аммо ин гуна ҳайат ба сари худ ҳанӯз шакли баҳодурина нест. Илова бар ин, Аҳмадбек як мӯйлаби туноки базӯраки дорад, ки аз бепарвоии соҳибаш ба кадом тараф – ба боло ё поён, ё рост ба сӯи баногӯш – тоб дода шудани он ҳам аксаран аён нест. Роҳгардиаш бошад, гарчи дар он тамкин ва гаронмоягӣ мушоҳида мешавад, ҳаргиз гашти бовиқори махсуси паҳлавонон нест.

Баъзе одамон мегӯянд, ки Аҳмадбек муғамбир аст ва худро қасдан одами оддӣ вонамуд карда, дар майдони талош ҳарифро ба ғафлат мемононад, яъне ба чашми ҳариф хок пошида, баъд нохост ўро гирифта парчини замин мекунад.

Як тоифаи дигар мегӯяд, ки агар боиси барори кори Аҳмад-пахлавон муғамбириаш мешуд, пас чаро паҳлавононе ки хислатҳои ўро кайҳо боз медонанд ва хуб медонанд, аз ў мағлуб мешуданд? Не, муғамбирӣ дигар чиз асту ҳилаю тақали хоси гӯштингирони моҳир – чизи дигар. Ягон паҳлавони асил аз пушти муғамбирӣ обрӯӣ наёфтааст...

Ростӣ, гӯштини тоҷикӣ гӯштини махсусест, ки дар он ҳам чолокӣ лозим асту ҳам зӯри миёну бозу. Зӯр бошеду лаванд бошад, ягон ҷавонмарде, ки танҳо нисфи қуввати шуморо дорад, аммо чобуку чаққон аст, ҳанӯз шумо ба мобайни майдон нарасида, гирифта ба замин мезанад. Аммо аз чолотарин ҷонварони олам чобуктар бошеду аз зӯри миёну бозу дар пайташ ва устокорона истифода бурда натавонед, боз ҳам ғалаба аз шумо гурезон аст.

Аҳмадбекро ҳарифон на бо зӯр мот карда тавонистанд, на бо ҳила. Дар як майдон мебинед, ки дар муқобили ҳарифи тезу часпоне, ки ҳафтаду ҳафт усули гӯштинро об карда хӯрдааст, ў мисли кундаи ҷувоз устувору ночунбон истодааст. Мисли ҳамон кундае, ки аз нисф зиёдаш, қисми паҳну ғафсу решадораш ба замин гӯронида шудааст. Ҳарифи серҳаракат бошад, чун аспи масти қору кучаннодидае, ки

нав ба ҷувоз андохтаанд, аз давидан дар атрофи Аҳмадбек монда шуда, охир нафаҳмида мемонад, ки кай ва чи гуна тахтапушташ ба замин расидааст.

Дафъаи дигар мебинед, ки Аҳмад-пахлавон бо таҳамтани девпайкаре ҳарб карда, бо ҳила ва усулҳои ачибу ғариб ўро дар гирди майдон ба тохтутоз андохта, мадорашро тадричан хушк мекунад ва, ниҳоят, яке аз бисёр найрангҳои қонунии гўштини ҳалолро ба кор бурда, нусрат меёбад.

Лекин мардум дар тарзи гўштингири, дар ғалабаҳои Аҳмадбек ва ҳатто дар таърихи зиндагонии ў як чизи ғайриодатӣ мебинанд ва аз ҳамин сабаб ҳам дар ҳаққи ў ҳар гуна хулосаҳои ғайриоддӣ мебароранд. Масалан, мегўянд, ки Аҳмадака одами назаркарда аст. Ҳа, ўро кадоме аз азизу авлиё назар кардааст, мегўянд. Дар рӯи дунё чӣ қадар пахлавон, ки бошад, ҳамааш машқ мекунад: ё ҳар сари чанд гоҳ бо одамони ҳамвазну ҳамқуввати худ гўштин мегирад, ё сангбозӣ ё боз ягон кори дигаре мекунад. Аммо дар ягон ҷо варзиши Аҳмадбекро то ҳоло касе надидааст. Аз бозе, ки ў ба зери қаноти худораҳматӣ падараш даромада, ба касби отаю бобояш – деҳқонӣ шуғл кард, ба ҷуз заминронӣ, кишти ғаллаю сабзавот, нигоҳубини боғот, ҷўйкани ва ғайра дигар кореро наметонад. Бо вучуди ин ба майдони гўштин, ки даромад, ҳарифаш ҳар қадар пахлавони машқдидаю варзишхўрда бошад, зиёда аз як даст ё агар ниҳоят зўр бошад, бештар аз ду даст тоб оварда наметавонад.

Рост, ки корҳои оддии деҳқонии вай худаш машқи пахлавонӣ барин як чизест. Кишту шудгори ёнаҳои Сафедкўҳро сардори бригада ҳар тирамоҳ ба Аҳмадбек месупорад. Чунки каси дигар дар он доманакўҳи сарнишеб ҷуфти гов ҳай кардан он сў истад, бо як банди сабуки шuvoх озодона гашта наметавонад. Омочро ҳам Аҳмадбек ба дасту бозувони худ муносиб карда худаш метарошад. Омочи ўро фақат худаш бардошта бурда, ба юғи гов пайваста ва ё аз мазрае ба мазрае кўчонида метавонад.

Нақл мекунанд, ки боре Аҳмадбек дар як пуштаи нишеби мисли ёнаҳои Сафедкўҳ душворгарде ҷуфт мерондааст. Ин вақт аз маркази район ба ў кас мефиристанд, ки баъди пе-

шин дар он чо маъракаи гӯштин барпо мешавад ва ӯ бояд ҳатман биёяд. Аҳмадбек ҷавоб додааст, ки рафта наметавонад, чунки ба сардорон то пагоҳ тамом кардани шудгори он заминро ваъда кардааст. Қосид ба роҳи омадааш баргаштааст. Аммо пас аз соате ҳамроҳи як деҳқони Деҳи Боло ва раиси ташкилоти физкултура боз омадааст. Раиси физкультурачиҳо марди деҳқонро аз калонҳои колхозаш махсусан талабида оварда будааст, ки кори Аҳмадбекро имрӯз то бегоҳ давом диҳад.

Аҳмадбек ноилоҷ ба гӯштингирӣ рафтааст, аммо деҳқони ба ҷои ӯ омада, ақаллан фурсати як чойник чой нӯшидан нагузашта, ба ҷарӣ ғелида, китфи худро ба қирраи тези кундаи дарахте зада ҷароҳатнок кардааст.

Аз ҷанги чаҳорсола сиҳат-саломат баргаштани Аҳмадпаҳлавон ҳам дар вақташ боиси ҳар гуна шарҳу маънидодкуниҳо гашта буд. Охир дар сар то сари кӯҳистони Дарвоз хонаводае набуд, ки як ё ду мардинаро талаф надода бошад, ё ақаллан касе аз он хонавода маъюбу маслуқ барнагашта бошад. Лекин Аҳмадбек чуноне ки рафта буд, ҳамон хел сиҳат-саломат омад. Фақат як бор гулӯлаи тӯпи дурзани душман дар наздикиаш таркида, бар болои ӯ, ки дарҳол худро ба замин парӯ карда буд, тахмин чил-панҷоҳ замбар хокро бардошта партофтааст. Рафиқонаш ӯро аз зери хок кашола карда гирифтаанд. Пас аз ин як моҳи расо ӯ чизе намешунид. Косахонаи сараш гӯё лонаи занбӯр шуда бошад, пайваста ғуввос мезад, гоҳо андаруни ҳар ду гӯшаш баробар чизе хуштак мекашид. Духтурҳо ё рафиқонаш гап зананд, Аҳмадбек чунбидани лабу даҳони онҳоро медид, аммо ба гӯшаш фақат садои «гум-гум – гум», «бам-бам бам» мерасиду бас.

Баъди як моҳ Аҳмадбек ба саф баргашт.

Вақте ки ӯ ба ҳамдиёрон аз қиссаҳои ҷанг нақл мекард, ҳикояти оддии беобуранг ва бемуболиғи ӯро бо диққат ва эҳтиром гӯш мекарданд. Вале қисме аз сомеон ба рӯи худи Аҳмадбек нагӯянд ҳам, дар дили худ мегуфтанд ё дар ғайбаш ба ҳамдигар такрор мекарданд, ки ӯ шахси назаркарда аст.

2

Димоғи Аҳмадбек он рӯз сӯхта ва хавосаш парешон буд. Аз дасти паҳлавони навбаромад Муҳаммадмуроди ҳангома-талаб чанд бор шуд, ки маърақаи хурсандӣ барои ӯ бо парешонӣ ва нохушӣ анҷомидааст.

Вай баъди пешин ба сари кӯча баромад, то ки дар он ҷо ба ду-се нафар ҳамқишлоқиёни худ ҳамроҳ шуда ба тӯйхона равад. Ногоҳ аз пас садои ҳамин Муҳаммадмурод баланд шуд, ки ӯро ном гирифта фарёд мекард. Аҳмадбек ба қафо нигарист. Паҳлавони ҷавон нимҷуволаи тахмин чаҳорпудиро дар паҳлуи чап озод бардошта меомад. Якин дар нимҷувола орд буд, ки гарди он ба рӯй зада, рӯи халта, остини чап ва як тарафи шими Муҳаммадмуродро сафед карда буд.

Ҷавон ба назди Аҳмадбек расида, бидуни он ки халтаи ордро ба замин гузорад, аввал дасти холии худро ба аломати таъзим ба сари сина гузошта, сипас дасти ба воҳӯрӣ дарозкардаи Аҳмадбекро фишурд.

– Саҳат-саломатак ҳастед? Бардам-бақувватед? Камнаомед? Кайҳо боз надидаем? Соҳиби тӯй илтимос кард, ҳамин ордро ба тӯйхона бурда истодаам. Шумо ҳам он ҷо меравед? Пас ҳамроҳ меравем, – мегуфт. Муҳаммадмурод тӯтивор суханҳоро беоҳанг пайи ҳам қатор карда ва дар айни замон дасти ростии Аҳмадбекро миёни панҷаҳои оҳанини худ гирифта мефишурд. Фишори дасти ҷавон лаҳза ба лаҳза қувват мегирифт.

Аҳмадака ки ҳаргиз нияти зӯрозмоӣ надошт, дар ҳолати начандон устувор ба Муҳаммадмурод паҳлуи росташро гардонда меистод, Вай ба пурсупоси паҳлавони ҷавон бо чеҳраи кушод, вале андаке бо оҳанги дилтангона ҷавоб меод ва ба қадре, ки ба ҳардуяшон аён буд, мекӯшид, ки дасти худро аз чанги паҳлавони ҷавон вораҳонад.

Агар дар ин кӯчаи беодам ҳоло касе пайдо мешуду ин пурсупосу дастфишориро мекӯшад, гумон мекард, ки паҳлавони ҷавон ба паҳлавони машҳур арзи эҳтироми шоғирдона мекунад. Аммо дар воқеъ «шоғирд» нияте надошт, ки дасти устодро ба ин зудӣ раҳо намояд.

Ба машоми Аҳмад-паҳлавон бӯи шароб расид. Вай дид,

ки илоҷи дигаре нест, агар муқобилат накунад, тазъиқи да-
стони ҷавонмард ба андозаест, ки ҳамин ҳоло нохунҳои
Аҳмадбек парида, буғумҳои панҷааш нарм хоҳанд шуд. Би-
нобар ин вазъияти худро тағир дода, ба ҷавон рӯй овард ва
поҳояшро ба замин устувор намуда, бо як зӯр кафи худро
ёзонид ва аз фишори саҳт наҷот дод. Акнун кафҳо ва ан-
гуштони ҳарду ба ҳамдигар ба андозаи баробар печида бу-
данд.

Мушаке дар чеҳраи Муҳаммадмурод ҷунбид. Дар чаш-
мони лаҳзае нимпӯшкардааш оташи кина барқ зад, ӯ мехост
бори дигар зӯр ба кор бурда, дасти паҳлавони номдорро боз
дар кафи фароҳаш бупечонад, аммо Аҳмадбек дар ин асно
дасти холии худро ба китфи ӯ гузошта бо мулоимат гуфт:

– Ақаллан боратро ба замин мемондӣ...

Дар оҳанги сухани Аҳмадбек як тобиши таънаомезе шу-
нида мешуд. Гӯё ӯ гуфтан мехост, ки дар олам одоби муоми-
ла гуфтани чиз ҳаст. Бо шахсе, ки сазовори эҳтиром аст,
халта дар бағал вохӯриро пурсупос намекунанд.

Муҳаммадмурод нимҷуволаро ба замин гузошт. Лекин
замини таки халта магар ноҳамвор буд, ки вай ба сӯе майл
кард. Муҳаммадмурод нимҷуволаро андаке ҷунбонида
устувортар карда монд. Халта акнун оҳиста-оҳиста сӯи ди-
гар майл кардан гирифт. Он гоҳ Аҳмад-ака даҳони ре-
смонпечи нимҷуволаро ба дасти чапаш печонида озод бар-
дошт ва ба девори хонае, ки дар паси он ҳар ду меистоданд,
тақя кунонида монд.

Ҷавон ин ҳаракати ӯро дида, зери лаб «ҳм» гӯён захр-
хандае кард.

– Писар, – гуфт Аҳмадака рост ба чашмони Муҳаммад-
мурод нигариста.

Вай мехост ба ҳаққи калонсолиаш тақя намуда, паҳлаво-
ни ҷавонро насиҳат кунад. Бигӯяд, ки дигар шароб
нанӯшад. Шаробро як пора мардум барои хурсандӣ
менӯшанд, як пораи дигар, рости гапро гӯем, барои он ки ба
назари худ аз будаи зиёд хирадмандтар ва тавонотар намо-
янд. Муҳаммадмурод паҳлавон аст, паҳлавони хуб аст. Пас
на аз ин ва на аз он чиҳат ба май нӯшиданаш ҳоҷат нест.

Аҳмадбек мехост ҳамин андешаи худро ба Муҳаммадму-

род бигӯяд, вай аз сидқи дил мехост, ки ба паҳлавони ҷавон ба хотири ояндаи вай некие кунад. Аммо ба чашмони ӯ назараш афтода, гап дар гулӯяш дармонд. Дар чашмони ӯ ифодаи ошкорои адоват ва тамасхур хонда мешуд.

Вай қабл аз ин ҳам як-ду бор пай бурда буд, ки ин ҷавон ба ӯ зоҳиран арзи эҳтиром кунад ва қариб дуқат шуда таъзимкунон салом диҳад ҳам, дар ботин аз чӣ сабабе бошад, рашки адоватомез мепарварад. Алҳол ки ширакайф буд, кинаи ӯ баръалоина намудор шуда меистод.

Ҳолати Аҳмадбек баякбор тағир ёфт. Дилашро сиёҳие пахш кард. Чунон ғамгин шуд, ки гӯё худи ҳозир дар пеши назараш фалокате сар зада, бинои ифтихор, пояи зиндагонии осудааш банохост сарнагун рафта бошад.

3

Аҳмадбек ба тӯйхона ҳамроҳи Салим-муаллим омад. Онҳо аз кӯдакӣ дар як ҷой калон шудаанд. Ҳарчанд ҷӯраи хамдеҳааш Салим аввал дар омӯзишгоҳи Фарм хонда муаллим шуд, сонӣ боз чанд сол ғоибона таҳсил карда ба мартабаи директори мактаб ва баъдтар ба раисии Совети қишлоқ расид, бо Аҳмадбек ҳамон ҷӯрагии айёми бачагии худро давом меод.

Онҳоро аз пешгоҳи айвон аз қатори мӯйсафедони обрӯманди деҳот нишонид, ба наздашон лаълиҳои тозаи ширавор, обу мева ва нону чой оварданд.

Қисми асосии тӯй рӯзона гузашта, ҳоло мардуме боқӣ монда буданд, ки меҳмонони махсусан мӯътабар ҳисоб меёфтанд ва мебоист то охири тӯй – то як-ду поси шаб нишаста, хурсандӣ ва чақ-чақ мекарданд.

Дар зери тути калон, дар рӯи суфа тақрибан бист нафар ҷавонон менишастанд: дар болотари давра агроном, муаллимон, духтури ҳайвонот ва дар паҳлуҳо – ҷавононе, ки дар атрофи идораи колхоз ҷунбучӯл карда мегарданд ва фаълони деҳот ба шумор мераванд. Муҳаммадмурод низ дар як гӯшаи ҳамон давра нишаста, аз мусобикаҳои дар Душанбе ва дигар шаҳрҳо дидааш нақл мекард.

Аён буд, ки дар маъракаи ҷавонон шароб менӯшанд. Аммо, эҳтимол, барои ҳурмати мӯйсафедон бошад, шароб-

ро ба чойникҳо андохта меоварданд ва ба пиёлаҳо кашида менӯшиданд. Садои гуфтугӯи ҷавонон аз таъсири машрубот ҳар дақиқа баландтар мешуд.

Ду-се нафар мутрибони ҳаваскори деҳа ва қишлоқҳои боло бо навбат ба мобайни ҳавлӣ баромада, доираю рубоб ё думбра дар даст суруд мехонданд. Онҳо мувофиқи услуби солҳои охир расмшуда, ба артистони эстрадаҳои шаҳр тақлидкунон ба пасу пеш ё гирдогирди саҳни ҳавлӣ оҳиста-оҳиста қадамзанон хунарнамой мекарданд.

Ба гӯши Аҳмадбек ҳоло савту тарона намедаромад. Аз афташ, инони ихтиёри дил бо мурури замон суст мегардад, фикр мекард ӯ. Даҳ сол, ё ҳатто панҷ-шаш сол пеш аз ин агар аз касе меранҷид, худ ба худ далелҳо оварда, таскин меёфт. Охир, панҷ панҷа баробар нест-ку, мегуфт ӯ ба худ ё зарбулмасали машхурро ба ёдаш меовард ки:

*Нокасе гар аз касе боло нишинад, айб нест,
3-он ки хас болои обу зери дарё гавҳар аст.*

Оре, чанд сол муқаддам тағири рӯҳия ба ӯ ба осонӣ муяссар мешуд. Ҳоло ин тавр не. Ҳамин ки аз касе димоғаш сӯхт, гоҳо то як ҳафта парешонҳол мегардад ва даруннокӣ ғам мехӯрад.

Ба ин Муҳаммадмурод боз чӣ лозим? Дар музофот ба ҳама ғолиб омад, аз калоншавандаҳои физкултураи ҳар се райони ҳамшафат раҳматнома, ё чи хеле, ки ҳоло мегӯянд, грамота гирифт. Чанд бор ба Душанбе, як бор ба кадом як республикаи ҳамсоя, аз афташ, ба шаҳри Фрунзе фирисоданд. Ҳамин қадар обрӯю эҳтиром бас нест? Не. Вай Аҳмадбекро ҳам афтонданист. Ба мобайни маъракаи калон бароварда, дар пеши назари халқ афтонданист.

Охир Аҳмадбек чаҳор сол шуд, ки бо касе гӯштин нагирифтааст. Акнун инро ба худ эб ҳам намебинад. Гӯштин ба ҷавонон мезебад. Паҳлавонони ҳамсинну ҳамвазни ӯ кайҳост, ки аз қатор баромадаанд, ё фавтида ва ё ба ҷоҳои дуру наздик парешон шуда рафтаанд. Гӯштин ҳам қоидаву қонун дорад, одоб дорад.

Ё шояд қоидаву қонун гуфта нагашта, ин ҷавони хира-

сарро каме хушёртар карда мондан лозим буд? Хусусан ки соли гузашта ду маротиба мавриди муносиб иттифоқ афтода буд. Хайр, мавриди якумро чандон мувофиқ гуфта намешуд, чунки Аҳмадбек аз табобатхона меомад, хавосаш аз бемории вазнини занаш хеле парешон буд. Дар варзишгоҳи маркази район гӯштин мегирифтанд. Муҳаммадмурод бо як ваҷоҳати ҷангҷӯёна гирд-гирди майдон мегашт: шалвори трикотаж, ки ба танаш часпида меистод, то ба зону барзада шуда буд. Бо пой бараҳна рӯи сабзаи нарми майдон рустамона қадам мезаду ду бари яктаҳи нимтанааш аз бод пур шуда, шакли боли хурӯсҳои ҷангири гирифта буд. Ҳар замон тӯппии худро аз сар бардошта ва дуқат карда, сару рӯи арақрезашро бод меод ва ба ҳар сӯ нигоҳҳои довталабона меафканд.

Аҳмадбек дақиқае аз роҳ бозистода, аз қафои тӯдаи мардум ба майдон нигоҳ кард. Худи ҳамон лаҳза чашми Муҳаммадмурод ба ӯ афтод ва низ аз гаштан монда, бо нимтаъзими ба Аҳмадбек салом дод, сипас сари худро бо як ғурур боло карда, ба андоми ӯ нигоҳи дурударози маънидоре дӯхт. Маълум буд, ки ӯ чанд нафарро мағлуб карда, ҳоло дар талаби даъвогари тозае гирди майдон мегардад, аммо касеро ҷуръат нест, ки ба муқобили ӯ барояд.

– Офарин, писар, монда нашавӣ! – гуфт Аҳмадбек бо садои баланд ва ба роҳи худ равон шуд.

Дафъаи дигар ба худи ҳамин майдон ӯро Салим – муаллим кашола карда овард. Баробари намоён шудани онҳо раиси комитети физкултура ягона хараки ҷӯбинро, ки дар гӯшаи соярави майдон меистод, аз одам ҳоли кунонда, онҳоро нишонид. Арафай иди Октябр буд, тақрибан сӣ нафар ҷавонон, ки аз ҳамаи гӯшаҳои район омада буданд, мусобиқа мекарданд. Ҳакамҳо ба ғолибон транзистор, соат, либосворӣ ва дигар гуна тӯҳфаҳо меоданд.

Муҳаммадмурод баромада охири ғолиби майдонро афтонид. Боз як-ду нафар довталабони аз гӯшаҳои дурдасти район омадаро низ мағлуб намуд. Баъд ба даврзанӣ дар гирди майдон шуруъ кард. Вай чун аспӣ ҷавмасте, ки махсус барои пойга парво кардаанд ва дар арафай мусобиқа гирди як-камех бесаброна қадам мезанад, вазнин-вазнин нафас кашида

давр мегашт ва ҳангоме ки наздик мешуд, тамошобинон сардои нафаскашии ӯ ва дар зерӣ пошнаҳои фароҳаш саҳле ларзидани заминро баръалоина ҳис мекарданд. Муҳаммадмурод аз рӯи одати худ тӯппиашро ба даст гирифта, сару рӯяшро бод меод. Гоҳо яктаҳи кӯтоҳи аз матои ғафси бақувват маҳсус барои гӯштингири дӯзондаашро аз китф ба қафо, ба рӯи шонаҳо фароварда ва даст ба миён монда роҳ мегашт. Дар ин асно баръало дида мешуд, ки ғафсии сару гардани паҳлавони ҷавон ба як андоза аст. Дар он ҷое, ки китф ва бозувонаш ба ҳам мерасанд, ду теппачаи мушак, мисли ҳандалак дамида баромадааст. Мушакҳои дасту пою гардану синаи сермӯяш аз ҳар як ҳаракат бозӣ мекунанд. Донаҳои арақ дар шуои офтоби бегоҳирӯзи чун алмоспораҳо медурахшанд.

Дигар ҳариф набаромад. Муҳаммадмурод ба пеши мизи алвонпӯше ки дар тарафи муқобили ҳарак гузошта буданд, рафта истод. Дар сари миз раиси комитети физкултура ва дигар ҳакамҳо менишастанд. Муҳаммадмурод ҳам шуда ба онҳо чизе гуфт. Раиси комитети физкултура низ зерӣ лаб чизе гуфту китф ба ҳам кашид.

Аҳмадбек бо Салим-муаллим саргарми сӯҳбат буд. Нохост касе аз тақи гӯшаш «Акаи Аҳмадбек» гӯён ҷеғ зад. Ин раиси комитети физкултура буд, ки аз қафои ҳарак омада, сар ба мобайни онҳо даровардааст.

– Акаи Аҳмадбек, – тақрор намуд раиси комитет, – Муҳаммадмурод мепурсад, ки оё шумо дигар ҳеҷ гоҳ гӯштин намегиред?!

Аҳмадбек то бунӣ гӯшҳояш сурх шуда рафт. Ана, он миш-мишу пичир-пичирҳои Муҳаммадмурод ҷӣ маъное доштаанд. Дар муомила бачаи дидадарою соҳибхирад менамуд, аммо... Хайр, ҳар кас кунад бо худ кунад, хоҳ нек кунад, хоҳ бад, гуфтаанд. Ҳоло дигар илоҷе нест, ӯ ба майдон мебарояд.

Вале Салим-муаллим аз китфи Аҳмадака зер карда, ӯро хестанӣ намонд ва ба раиси комитет рӯй оварда гуфт:

– Ҷаҳор сол шуд, ки Аҳмад гӯштин нагирифтааст, худатку хуб медонӣ, боз чаро мепурсӣ? Тавба, охир ту худӣ ҳамин пагоҳӣ аз осмон наафтаодай-ку?

Раиси комитет «мебахшед, мебахшед» ва боз ким-ҷӣ гуна

калимаҳоро афвталабона такрор намуда, ба ҷои омадааш баргашт. Даре нагузашта ӯ ба охир расидани гӯштинро эълон намуд ва ҳама пароканда шуданд.

Аҳмадбек дар ёд дорад, ки Муҳаммадмурод дар иҳотаи як тӯда ҷавонон аз пеши онҳо гузашта мерафту ба сӯи вай қасдан назаре наафканд. Ба ӯ соати дастӣ ва ҷомае мукофот дода буданд ва ӯ бо овози баланд ба атрофиёнаш мегуфт:

– Ҳар дафъа соат медиҳанд. Магазини соатфурӯшӣ кушоям, мегӯям.

Аҳмадбек хаёломез роҳ мепаймуд. Салим-муаллим барои хурсанд кардани дӯсташ ҳазлу шӯхиҳо мекард.

– Чӣ ин қадар таҷангӣ? Наберадор шудию ҳоло ҳам дилат ба гӯштин меравад? Набошад, биё бо ман гӯштин бигир.

– Бо ту?

– Ҳа, чӣ? Фаромӯш кардӣ, дар бачагӣ ҳар рӯз гӯштин мегирифтем. Ба назарам, ду-се бор туро афтонда будам-ку!

Аҳмадбек беихтиёр хандид ва ҳамчунон шӯхиомез ҷавоб дод:

– Рост, дар бачагӣ гӯштин мегирифтем. Лекин ҳоло ту раиси ҷамоа, яъне дар қишлоқи мо Ҳукумати Советӣ ҳастӣ. Ман оқибати одамонеро, ки бо ҳукумат зӯрозмоии карданд, бисёр дидаам...

4

Шӯрбо кайҳо хӯрда шуда буд. Мутрибони ҷавон ҳамчунон нағмапардозӣ мекарданд. Одамони шӯтқарӣ бо ҳамдигар ҳазлу мазох меварзиданд, аския мегуфтанд.

Дар зери айвон нишастагон бештар аз хотираҳои худ нақл мекарданд. Дар давраи ҷавонон мавзӯи сӯҳбат ҳар дақиқа тағир меёфт. Аз байни он давра садои ғафсу ширадори Муҳаммадмурод ҷудо шуда меистод.

– Бачаи аҷоиб, – ба сӯи Муҳаммадмурод ишора карда гуфт Салим-муаллим. – Бо ту ҳатман гӯштин гарифтанист.

– Ҳа, гуфт Аҳмадбек.

– Гирифтугираш ба ман маъқул не. Пагоҳ, албатта, бо ӯ гуфтугӯ мекунам.

– Чӣ мегӯӣ?

– Худам медонам.

Ногоҳ Аҳмадбек аз андешаи чӯрааш пай бурд. Ба ҳар ҳол, Аҳмадбек тамоми умр деҳқони оддӣ буд. Деҳқон мардум аксаран соддадил мешаванд. Ҳамин қадар вақт гузашту Аҳмадбек акнун пай бурд, ки чӯрааш дар бораи ӯ чӣ фикре дорад. Оре, ӯ гумон мекунад, ки аз Аҳмадпахлавон акнун фақат ном боқӣ мондааст. Ана аз барои ҳамин порсол дар майдони маркази район, дар арафаи иди Октябр ба раиси комитет аз номи худ ҷавоб дода ва Аҳмадбекро аз дохил шудан ба майдон манъ карда буд. Барои ҳамин ҳам ҳоло ӯ дар дилаш аҳд кардааст, ки бо Муҳаммадмурод гуфтугӯ карда, фаҳмонад, ки дигар ба Аҳмадбек начакқад. Хайрият, Аҳмадбек воқеаи имрӯз пешинӣ дар тангкӯча рӯйдодаро ба чӯрааш нақл накардааст, вагарна Салим дарҳол Муҳаммадмуродро ба каноре, ё ҳатто ба идораи совети қишлоқ ҷеғ зада, гӯшмоле меод. Агар ҳамин тавр мекард, расо шармандагӣ мешуд-дия.

– Салим, ба дӯсташ муроҷиат кард Аҳмадака бо нимовоз, то ки одамони дар паҳлуҳошон нишаста нашунаванд. Ба ту як чиз гуфтани ҳастам.

– Гӯшам ба ту.

– Додарарӯси маро медонӣ? Ҳа, қассобро. Ҳамин бача як хосият дорад: гӯсфанд, гов, ё гӯсоларо куштани шавӣ ба ӯ аввал нишон деҳ. Гӯсфанд бошад, аз пашми гардану думбааш дошта бо ду даст як бардошта ба замин мемонаду баъд баданашро даст-даст карда мебинад. Гов ё ҷавона бошад, тӯш, таки биқинашро пӯчида мебинад, аз ягон ҷояш дошта андак такон медиҳад. Сонӣ мегӯяд: молатон фалон қадар гӯшт, фалон қадар равған мекунад. Агар ҳавсала куню баъди куштани мол гӯшту равғанашро баркашида бинӣ, аз гуфташ на як кило зиёд мебарояд, на кам.

– Хайр, ин хел одамро ман ҳам медонам. Нарзии осиебон ҳам халтаро ба даст мегираду худи ҳамон замон мегӯяд, ки борат фалон қадар.

– Боракалло.

– Хӯш, ту чӣ гуфтани ҳастӣ?

– Вақтҳое ки гӯштин мегирифтам, ман ҳам бо як дидани

ҳариф мефаҳмидам, ки чи қадар қувват дорад.

– Ҳоло чӣ?

Аҳмадбек дақиқае хомӯш нишасту баъд ҷавоб дод:

– Ҳоло ҳам.

– Набошад, чаро одоби ўро намедиҳӣ? – Салим-муаллим боз ба сӯи суфаи ҷавонон нишаста ишора намуд.

– Бахил аст. То ҳоло ба гуфтан забонам намегашт. Бахил, синнаш аз бист нагузашта, бахил. Ҳамин ки рӯ ба рӯ омадам, кинаю нафрати дар ваҷоҳаташ нақш бастаро дида, дилам сиёҳ мешавад.

– Ту одами аҷиб ҳастӣ, Аҳмад.

– Ман мегӯям, ки, фараз кардем, ягон каси ману ту барин солхӯрда, бо мурури замон ба таъсири ягон хел... чӣ мегӯянд... муҳити бемаза афтода, хислати бахилӣ пайдо кунанд, садқаи сар мегӯию мемонӣ. Аммо бахили бистсоларо бинӣ, чӣ кор мекунӣ? О, ин бедодӣ-ку! Рӯзҳои охир, ҳамин ки рӯ ба рӯ шуд, ба чашмонаш зеҳн мемонам. Бовар мекунӣ, чашми сиёҳ, ки онро одамон ба олуи сиёҳу ба наргису боз ҳазору як чизи зебо монанд кардаанд, ба назарам оруи чинҷак ё неши каждум барин менамояд.

– Рост, нигоҳаш ким-чӣ хел саҳт ва... – Салим сухани мувофиқ ёфта натавониста, лаҳзае забон хоид ва ниҳоят гуфт: – Касро нороҳат мекунад. Лекин ту ҳам ғалатӣ-дия. Охир одамизот ҳар хел мешавад. Ту мехоҳӣ, ки ҳама Наврӯз-пахлавон барин танте, баинсоф бошанд.

– Намедонам. Чизе ки дар дилам ҳаст, ба ту фаҳмонида наметавонам.

Оши палав оварданд. Аҳмадбек корди худро аз ғилоф бароварда, гӯштро реза кардан гирифт. Дар ин дам писари калонии соҳиби тӯй ба назди онҳо омад. Ў ба рӯи дастонаш чапотiero нигоҳ медошт, ки дар болои он устухони сергӯшти мағздоре мехобид.

– Ба тағои Аҳмадбек, – гуфт писарак, ки зоҳиран ин гуна хизматро бори аввал ба ҷо меовард ва аз ин ҷиҳат каме шарм медошт.

– Кӣ дод? – пурсид Салим-муаллим аз дасти ў нону устухонро гирифта.

– Акаи Муҳаммадмурод, – гуфт бача ва дарҳол аз айвон

фаромада рафт.

Чӯраҳо маънидор ба ҳам нигоҳ карда монданд.

5

Моҳи шомхӯрда дар сари кӯҳ баланд шуда, дашту дараро фарқи нур карда буд. Коҳу хаспораҳои парешони атрофи хирман дар шуои он чун донаҳои сайқалхӯрдаи каҳрабо милтос мезаданд. Чирчирақҳои бисёре суруди ҳазини худро месароиданд ва дар заминаи чир-чири якзайлу ҳузнангези онҳо садои доираю рубобе, ки аз канори деҳа, аз тӯйхона меомад, ба гӯши Аҳмадбек мисли як чизи бегона ва номафҳум мерасид.

Пирамарди посбон дар пеши мошини ғаллакӯбӣ ба рӯи нимкати симинаш ором мехобид. Аҳмадбек ду ҳафта боз рӯзҳо дар ҳамин хирман кор мекард. Гоҳо, баъди кор ҳам гузораш ба ҳамин тарафҳо афтад, ба хирманҷо омада, соате бо мӯйсафед нишаста чой менӯшид ва чақ-чақ карда ме-рафт.

Ҳоло мӯйсафедро дар хоб дида, ба зери садаи бузурге, ки рӯзона сояи ғафсу ҳаловатбахшаш истироҳатгоҳи деҳқонони атроф буд, омада нишаст. Мехост муддатеро дар ин ҷо, дар сахрои кушод гузаронида, ғубори дилашро барорад. Хирманҷой чи хосияте дорад, ки дили марди деҳқон аз ҳасрату алам лабрез бошад ҳам, соате нагузашта, ҳамааш пароканда ва фаромӯш мегардад.

Лекин чаро имрӯз андешаҳои гарон сари Аҳмадакро тарк намекунад? Дастфишории мулоимхунуконаи Муҳаммадмурод, нигоҳҳои пурадоват ва дар тӯйхона, дар ҳузури мардуми бисёре бо ғарази густохона ва беадабона устухони мағзор фиристодани ӯ, ҳарчанд кӯшиш кунад ҳам, аз мадди назараш дур намерафт.

Ин бачаро ғурури ҷавонӣ, хумори шӯҳрат ва навпаҳлавонӣ саргаранг кардааст, аз дил гузаронид Аҳмадака. Рост мегӯяд Салим, ҳар зотею як хӯе, ҳар кас ҷавонии худро ба таври дилхоҳи худ мегузаронад.

Дар хотири Аҳмадбек баъзе лавҳаҳои айёми ҷавонии худ аз нав зинда гардиданд. Мулоқот бо Наврӯз-паҳлавон ба хотираш омад.

Он вақт Наврӯз-пахлавон дар диёри худ хеле машхур гардида, номаш ба пиру ҷавони Дарвоз ҳам маълум шуда буд. Аҳмадбек ҳанӯз навгӯштин буд, лекин овозаи ғалабаҳои пайдарпайи ӯ низ ба гӯши пахлавонони музофотҳои ҳамсоя расида буд. Оре, байни мардум ақидае ҳаст, ки номи пахлавони навбаромад пеш аз ҳама ба гӯши пахлавонони номдор мерасидааст ва баъд ба ҳаводорони онҳо. Эҳтимол, боиси зуд шӯҳрат пайдо кардани Аҳмадбек ҳамин бошад, ки он вақтҳо сохтмони роҳи калони Помир дар авҷ буд ва ӯ аввалин ғалабаҳои худро маҳз дар ҷамъомадҳои бинокорон ба даст оварда буд.

Воқеае ки дар сари роҳ рӯй медиҳад, зудтар машхур мегардад ва ин табиист, хусусан, ки дар сари роҳи Помир он солҳо аз ҳамаи гӯшаю канорҳои Тоҷикистон ҳазорон нафар одамон кор мекарданд ва гӯштингирӣ дар баробари концертҳои артистони аз пойтахт омада аз дилхушиҳои писандаидаи роҳсозон буд.

Як нимрӯзӣ Аҳмадбек аспӣ банохост ланг шудамондаи худро етакунон ба Деҳаи Боло ба назди духтури ҳайвонот мерафт. Роҳгардӣ барои асп душвор бошад ҳам, ӯ роҳи нисбатан ҳамвору васеъро монда, пайраҳаи саҳили Ванҷобро интиҳоб карда буд. Шояд мехост, ки дар роҳ камтар ба одамон вохӯрад. Охир, маълум, ки ҳар шиносе, ки вохӯрд, бояд ҳатман ва батафсил фаҳмида бигирад, ки черанди Аҳмадбек кай ва аз чӣ сабаб ланг шуд, оё вай фалон гиёҳро аз фалон пушта ёфта оварда, дар ўғурча кӯфта ба банди пои аспаш набаствааст, ё дар обе ки аз фалон чашма ҷорӣ мешавад, пои черандро фалон муддат нигоҳ надоштааст ва ғайра ва ҳоказо.

Аҳмадбек дар яке аз хамгаштҳои пайраҳа дар ҷояш истод. Аспаш аз қафо бо фуки худ ба китфи ӯ расида, ба нафаси гармаш гардани ўро қитиқ кард, гӯё пурсидани мешуд, ки чаро банохост аз роҳ мондем. Аммо аз хӯҷаин ҷавобе нагирифта ва худ ба чизе сарфаҳм нарафта, бо канда хӯрдани алафҳои канори пайраҳа машғул гардид.

Дар пеш, тақрибан сӣ қадам дуртар марде дар лаби чашмаи зери чормағз рӯймоли миёнбанди худро густурда, намоз мехонд. Вай рӯ ба пайраҳа нишаста, ба муроқиба рафта буд.

Мувофиқи таомул аз пеши ӯ гузаштан мумкин набуд. Аҳмад таноби аспро ба буттае андармон карда, ба рӯи санге мунта-зир нишаст.

Баъди фурсате аз тарафи чашма овоз баромад:

– Ҳой додар, ин сӯ биё.

Марди ношинос миёнбанди худро ба рӯи сабза паҳн кар-да, ба рӯи он аз сафархалтааш кулчаҳои рағғанӣ, қоқ ва тухм гирифта мерехт. Вақте ки ӯ ин корро анҷом дода, қо-мати баланду таҳамтанонаи худро рост намуд, Аҳмадбек дарҳол пай бурд, ки ин мард паҳлавон аст.

Саломуалеку пурсупос карданд.

– Аз ҳамин қишлоқ мешавӣ? – ба роҳи омадаи Аҳмадбек ишора намуда пурсид марди ношинос.

– Ҳа.

– Дар пеши ман камтар менишастӣ, хуб мешуд, додарам. Ба танҳои аз гулӯям нонреза ҳам намегузарад.

Марди ношинос кушодарӯёна, бо табассуми дилчаспе гап мезад ва Аҳмадбек ҳарчанд фурсати барзиёд надошт, таклифи ӯро рад карда натавонист.

Ҳар ду дар сари «дастурхон»-и он мард нишаста, кул-чаҳои бомазаи рағғанинро ба оби чашмае, ки аз наздашон қорӣ шуда, пайраҳаро бурида гузашта ба соҳили Ванҷоб мерехт, тар карда мехӯрданд.

Аҳмадбек аспи худро ҳоло ба танаи чормағз баста буд. Ҷеранд суми дардмандашро ҳаёле ба замин расонида, вазни худро ба се пой дигараш партофта меистод ва ҳар замон беқаророна фаххос зада ва сар афшонида, ба сӯи соҳибаш нигоҳ карда мемонд.

Марди ношинос номи раиси колхозии Аҳмадбекро пурсид. Ӯ ҷавоб дод. Баъд аз саломатии ду-се нафар оқсақолони деҳа ҷӯё шуд. Аҳмадбек ба қадри имкон муфассал ҷавоб дод.

– Чанд сол пеш дар деҳаи шумо меҳмон шуда будам, – гуфт марди ношинос, – деҳаи хушобу ҳаво аст, халқаш ҳам халқи хушфеъл, одамдӯст. – Баъд боз як кулчаи ба об тар ва нармшударо хоида фуру бурду пурсид: – Аҳмадбекро меши-носӣ?

– Кадом Аҳмадбекро? – пурсид ҷавон дар ҳолате ки ба-

нохост вучудаширо ҳаяҷоне фаро гирифтун нафас дар гулӯяш печида буд.

– Дар қишлоқатон чандта Аҳмадбек ҳаст?

– Аз калонсолон якта, – гуфт ҷавон ва хатои худро акнун фаҳмида суп-сурх шуд. Хайрият, марди ношинос дар ин асно даҳони сафархалтаи худро яла карда, аз он ҷо чизе мекофт ва ба ӯ нигоҳ намекард.

– Ман ҳам ана ҳамон Аҳмадбекро меғӯям. Паҳлавонро.

– Дуруст, сиҳат – саломат.

Меғӯянд, ки хеле зӯр ва чолок аст...

– Ҳа, зӯр, аммо ҷавон, – гуфт Аҳмадбек, чӣ гуфтанаширо надоништа. Вай аз он ки дар бораи худ ҳамчун дар хусуси шахси беруна сухан мекард, дар хичолат монда буд.

– Э, паҳлавонӣ аз ҷавонӣ-дия.

– Надонам.

– Ту ҳам гӯштингири, додар, аз андомат маълум. Номат чист?

Сӯҳбат ғайри ихтиёри Аҳмад чунон ранг гирифта буд, ки ӯ дурӯғ гуфт. Дурӯғ нагуфта бошад ҳам, ростии гапро ҳам нагуфт. Ана акнун агар номашро бигӯяд, марди ношинос аз ӯ меранҷад. Агар номи дигареро бигӯяд, ба ботлоқи дурӯғ боз бештар хоҳад ғӯтид.

– Ман ҳам гоҳо гӯштин мегирам, – гуфт Аҳмадбек ва дар дил илтиҷо мекард, ки марди ношинос номи ӯро такроран напурсад.

– Бо Аҳмад-паҳлавон майдон доштӣ?

– Ҳа, як-ду бор.

– Афтондат?

– Мо баробарем.

– Рост? – тааҷҷубомез хитоб кард мард ва ҷаста аз ҷояш бархост.

Аҳмад ҳам ба по хест. Мард қаду басту афту андоми ӯро аз сар то по ва баъд аз по то сар кунҷковона аз назар гузаронида, боз табассуми кушоде кард ва хандакунон гуфт:

– Биё, додарам, ҳар ду як гӯштин бигирем.

– О чӣ хел?... – нимғурма эътироз кард Аҳмадбек ва ба сӯи аспаш назаре афканд.

– Ҳеҷ гап не, вақти бисёре намеравад, – лабхандкунон исрор менамуд марди ношинос. Вай, эҳтимол, аз он сабаб худ ба худ механдид, ки дар воқеъ, кори ҳеҷ кас нокарда ва ҳатто касношунудаеро фикр карда баровардааст: дар ҷои бегона, ба роҳгузари ношиносе гӯштингирӣ таклиф мекунад.

– О дар ин ҷо... Чӣ хел мешуда бошад?...

– Шудан мегирад. Аз бекорӣ кадуқорӣ гуфтагӣ барин ин ҳам як гап-дия, – гуфт мард ва дар сари дастархонаш диккак нишаста, саросема фотиҳа хонд.

Аҳмадбек ҳам дарҳол диккак нишаста даст ба рӯй кашид.

– Ту миёнбанд надоштаӣ, – гуфт мард ва нонрезаҳои рӯймоли дастархонро ба оби чашма афшонда, онро таҳ кард ва ба миёни худ баст. Баъд ҷомаи худро, ки лӯнда карда ба гӯшае монда буд, кушода аз байни он рӯймоли нави абрешимини зардери баровард ва бо як ҳаракати чолокона пачонида ба дасти Аҳмадбек дод.

– Ма, банд.

Аҳмадбек ҳамчунон бо қиёфаи тааҷҷубомез ба марди ношинос нигоҳ карда меистод.

– Э ту бачаи аҷиб будай-ку, – гуфт мард ва ба Аҳмадбек наздик шуда рӯйро ба миёни ӯ гузаронид. Меҳост, ки гиреҳашро ҳам бандад, аммо Аҳмад «Хайр, майлаш, ҳозир худам»... гӯён рӯйро баст.

Тарзи сӯҳбат ва андоми пурхандаи марди ношинос аз дақиқаи аввали мулоқот Аҳмадбекро ба худ тасхир карда буд. Ӯ ҳеҷ гоҳ чунин шахсро дучор наомада буд, ки ӯро бо ду-се даҳан гапи нарм ва шӯхиомез зуд ба роҳи худ андохта бошад.

Онҳо ба гӯштингирӣ даромаданд. Аҳмадбек аз ибтидои кор пай бурд, ки ҳариф аз онҳое, ки ӯ дар майдонҳо қувваозмоя кардааст, хеле ва хеле пурқувваттар аст. Марди ношинос ҳам, аз афти кор, фаҳмид, ки намуди оддӣнаи ин ҷавон назарфиреб будааст. Ҳарчанд ҷавон ҳанӯз ҳунари худро нишон надода ва фақат бо муқобилат ба ҳилаҳои ӯ ва бо мудофия машғул бошад ҳам, маълум шуд, ки сар то по гӯё аз чандир иборат аст.

– Сабр кун, – гуфт марди ношинос ва баъди он ки Аҳмадбек миёни ўро сар дод, суханашро давом кунонид:

– Биё мўзаҳоро бикашем ва болотар бароем. Дар болои чашма майдончаи ҳамвор будааст.

Гўштини онҳо дар майдончаи нав ҳамагӣ чоряк соат давом накардааст. Аҳмадбек ё аз он сабаб, ки феълӣ хӯи ин мард ба ў маъқул афтада буд ва димоғи ўро сўзонидан намехост, ё худ аз ин мусобиқаи банохост дар нимароҳи хилват барпошуда ҳанӯз гаранг буду ба худ наомада буд, ҳамаи қувват ва маҳорати худро сарф намекард. Вай дар ҳақиқат ҳам ҳоло фақат сухани ҳамин марди мусофир нашиканад гуфта, ба ин майдони аҷиб даромада буд ва кӯшиш мекард, ки аз ҳилаю тақали ў, ки паҳлавони кордида менамояд, ғофил намонад ва наафтад. Фақат як маротиба, вақте ки марди ношинос аз муқаддимаи ниҳоят кашолёфта дилгир шуда, аз миёни Аҳмадбек саҳт ба пеш кашида, бо мақсади аз по дарафтонидани паҳлавони ҷавон бо пой чапаш ба банди пой рости ў саҳт фаровард, Аҳмадбек оташин шуд.

Агар дар ин асно қоматаш рост мебуд, ў бешубҳа, ба қафо гумбурросзанон меафтад. Хайрият, ки миёнаш ба пеш моил буд ва аз зарбаи ҳариф лаҳзае ба тарафи рост калавида, дарҳол худро дошта гирифт. Аҳмадбек дар қаҳр шуда як фишшос зад ва боз ким-чӣ гуна садое бароварду миёнбанди ҳарифро дар муштони худ саҳттар печонида, ўро аз замин канда озод ба сар бардошт ва ногоҳ чашмаш ба рӯи марди мусофир афтада, ўро гашта ба замин гузошт.

Дар чеҳраи паҳлавони ношинос табассуми кушод ва ифодаи тааҷҷубомезе сайр мекард...

6

Бегоҳӣ Аҳмад аз назди духтури ҳайвонот баргашта дид, ки дар ҳавлиашон мардуми бисёре нишастаанд ва раҳмати и падараш як тӯда ҳамқишлоқӣро меҳмондорӣ мекард. Касе дарҳол ҷилави аспро аз дасти ў гирифта, ба пешгаҳи ҳавлӣ ба назди охураш бурда баст.

Ба дасти ў тангаи вазнинаки сурхи пурҷилоеро доданд.

– Ин чист? – пурсид ў бо ҳайрат.

– Тило. Наврӯз-пахлавон ба ту дода рафт.

Падараш ва чанд нафар аз меҳмонон сухани ҳамдигарро бурида саросема гап мезаданд. Аз ин нақли пароканда Аҳмадбек ҳамин қадар фаҳмид, ки ҳамон марди ношиноси дар пайраҳа бо ӯ вохӯрда ва ӯро ба гуштингирӣ маҷбуркарда Наврӯз-пахлавон будааст.

Ӯ ба қишлоқ омада, аз назди идораи колхоз ба хонаи Аҳмадбек кас фиристодааст. Каси фиристода баргашта ба ӯ гуфтааст, ки Аҳмадбек ба Деҳи Боло рафтааст, аспи лангашро ба пеши духтури ҳайвонот бурдааст. Инро шунида Наврӯз-пахлавон ба назди падари Аҳмад омадааст ва ҳамин тангаи тиллоро дода гуфтааст: писаратонро дар роҳ дида будам, дуо кунед, пахлавони хуб мешавад.

...Пас аз як сол Наврӯз-пахлавон дар қатори ҳама ба ҷанг рафт. Аммо дар моҳи аввал, аз гуфти баъзеҳо, худи ҳафтаи аввал ҳалок шуд. Тангаи тило, ки аз ӯ нишона монда буд, ба қавли заршиносони атроф, тилои тозаи кашмирӣ будааст ва он хатҳои аҷиби ношиноси дар як тарафаш нақшёрфта низ хатҳои қадимаи кашмирӣ будаанд.

Зани Аҳмадбек он тилоро баъди ба фронт рафтани шавҳараш чун хотираи неке аз як одами нек тахмин ду сол эҳтиёт кард, аммо рӯзе ки муаллимон ва комсомолони қишлоқ барои фронт ёрӣ гӯён аз хонаводаҳои колхозчиён пашм, пӯст ва ҳар гуна либосворӣ меғундоштанд, «соҳиби сарам сиҳат-саломат биёяд, барои ман ҳазор тило» гӯён тангаро ба муаллимон дода буд.

Қиссаи бо Наврӯз-пахлавон гӯштин гирифтаниро Аҳмадбек на худи он рӯз ва на баъд аз он ба касе нақл накардааст. Баръакс ҳар дафъае, ки он воқеа ба ёдаш мерасид, худ ба худ хиҷолат кашида сурх мешуд, ки аз як шахси аз худаш калонсол, аз як пахлавони овозадор бо кадом як мулоҳизаи кӯдакона номи худро пинҳон дошта буд. Қиссаи гӯштин аз даҳони худи Наврӯз-пахлавон паҳн шуда буд. Ӯ ин воқеаро дар чанд ҷой ҳикоят карда, дар охир илова мекард: «Ҳеч кадоме аз мо наафтадааст. Аммо ман Аҳмад-пахлавонро ғолиб медонам. Худо ҳозир, ӯ маро чун меҳмон ва мусофир иззат карда буд...».

Баъд мардум ин қиссаро бо обуранги зиёде пардоз дода,

ба таври худ нақл мекарданд ва ҳикоят аз даҳон ба даҳон гузашта, ба шакли дostonҳои қадима даромада буд.

7

Шаббода қувват гирифта, ба хирманҷой бўи пудина ва шуввоси мавҷҳои Ванҷобро мерасонид. Аз тўйхона ҳоло фақат овози як ҳофиз ба гўш мерасид. Эҳтимол, мутрибони дигар ба хонаҳошон рафта буданд ва яктои боқимонда, ки аввали шаб ба ў фақат як-ду маротиба навбат расида буд, худро соҳиби майдон дида, то ҷон дошт, хунарнамоӣ мекард.

Аҳмад-пахлавон, ки пушт ба сада така дода менишаст, шарфаи пойро шунида, ба пеш нигарист. Касе аз тарафи кишлоқ меомад. Лаб-лаби ҷўй меомаду бо химчае алафҳои баланди лаби ҷўйро шарт-шарт зада ва бурида мепартофт. Моҳ дар сари кўҳ хеле баланд шуда, шуояш равшантар шуда бошад ҳам, кӣ будани ояндаро ҳанўз фарқ кардан душвор буд.

Аҳмадбек ба қадаммонии шахси оянда зеҳн монда, дилаш чиғғӣ карда рафт. Оре, ин одам Муҳаммадмурод буд.

Ҳамин ҷо ва ҳамин соат ҷой ва мавриди муносиб аст, аз дил гузаронид Аҳмадбек. Худаш ҳам, бешубҳа, ба суроғи ман меояд. Аммо ҷӣ кор кунам? Наход гўштин гирифтани лозим шавад? Садқаи гўштин шавад ин дилсиёҳ. Пас, ҷӣ чора?

Муҳаммадмурод даме ба сояи сада бо диққат нигоҳ карда, тарҳи Аҳмадбекро дид, шинохт ва гуфт:

– Акаи Аҳмадбек, ту ин ҷой?

Пахлавон чизе нагуфт. Ў ҳамчунон фикр мекард. Аз афти кор, бо ин ҷавони худписанд қувваозмоӣ кардан дар тақдираш будааст, ба ў ҳанўз ҳамон Аҳмад-пахлавон буданаширо бояд нишон диҳад ва хотири ўро якумри ҷамъ намояд. Лекин гўштин нахоҳад гирифт. Наход илоҷи дигар нест?..

– Акнун мо хоки пой шумо ҳастем, гўем, мешавад, – ниммасту нимхушёр дар ҳамон ҳолати ростистодааш мелаққид Муҳаммадмурод. – Ҳа, хоки пой шумо. Лекин агар гуфтем, ки дар район ё ҳамин ҷо рўзона ба майдон набаромадӣ, хаёл кардам, ки дар ягон ҷои хилват мебарой. Ҳамту не, акаи

Аҳмадбек? Лекин мебахшӣ. Мо хоки пой шумо, мебахшед...

Муҳаммадмурод миёнбанди худро кушода, аз сари нав маҳкамтар мебаст. Ногоҳ фикре ба сари Аҳмад пайдо шуд. Чаро ҳамин чиз барвақттар ба ёдаш нарасид? Бист-биступанҷ сол пеш ӯ аз дасти якта-нимта зотҳои шилқини паҳлавонтарош, ки ҳошакалло бо мо гӯштин мегирӣ гуфта гарангаш мекарданд, бо ҳамин тақал худро раҳо макард.

– Хуб, хуб, – гуфт Аҳмадбек, – ҳочати гапро кашол додан нест. Ман аз даъвои ту кайҳо хабар дорам...

– Лекин мебахшӣ, ака, – сухани ӯро бурида боз ба лаққидан дарамаданӣ буд Муҳаммадмурод. Аҳмадбек саҳт карда гуфт:

– Гӯш кун. Бо ту гӯштин мегирам. Модоме ки аз пасам кофта омадай, дар худи ҳамин ҷо ва ҳозир мегирам. Аммо як шарт дорам.

– Ҳазор шарт дошта бошӣ, тоҷи сар, ба ҷону дил.

– Ҳоло ҳамин яктоашро иҷро кун.

– Тоҷи сар гуфтам-ку. Бигӯ, ака, бигӯ, садқа.

– Маро аз ҷоям бихезон.

– Туро? Аз ҷоят? Ҳозир-дия.

Муҳаммадмурод қадаме ба пеш гузошт. Аҳмадбек дасти росташро ба ӯ дароз кард. Вай пошнаҳои ҳар ду пояшро ба дӯнгичае ки барои така интиҳоб карда буд, монда, тахтапушти худро ба танаи сада ҷафс карда менишаст. «Ё пирам, шарманда накун, дастам бигир» – дар дил илтиҷо мекард ӯ. Вай ҳамеша дар дақиқаҳои мушкил дар дили худ ба кадом як қувваи ниҳоние, ки ба хаёлаш шафеу мададгори ӯ буд, илтиҷо мебурд.

Муҳаммадмурод дасти ӯро кашола кард, ки аз ҷояш намечунбад.

– Намехезӣ-ку? – бо тааҷҷуб гуфт Муҳаммадмурод.

– Гуфтам-ку: бихезон.

– Ҳа-а, – мад кашида, гӯё аз мақсади ҳариф акнун пай бурда бошад, гуфт Муҳаммадмурод. – Дудаства мумкин?

– Ихтиёр дорӣ.

Муҳаммадмурод бо як даст аз каф ва бо дуввумаш аз банди дасти Аҳмадбек дошта ва поҳои худро ба замин кушод гузоштаву саҳт така дода, бо тамоми қувват кашола

кард. Ба назараш фақат китфи рости Аҳмадбек хаёле пеш омаду халос. Дигар аъзои баданаш заррае наҷунбид.

Аммо барои худи Аҳмадбек ин имтиҳон осон набуд. Вақте ки Муҳаммадмурод дуввумбора зӯр мезад, ба назараш гунбади тирафоми сада гӯё яктарафа шуда рафт ва пас аз он ҳазорон даврачаҳои сурху сиёҳ дар пеши чашмаш ба рақс даромаданд.

Муҳаммадмурод бори дуввум ҳам натиҷае ба даст оварда натавонист ва якбора оташин шуда фарёд кард.

– Тақал аст ин корат, ҳаромбозӣ! Ту бихез, ман бишинам, ана агар ҷунбонӣ, ман қоил.

Аҳмадбек захрҳандае карда, аз ҷой бархост. Посбони пир аз ғавғои Муҳаммадмурод бедор шуда, «Кист он ҷо? Кист вай?» гӯён асои худро бардошта омад.

– Акаи Назар, ин манам, Аҳмад, – пирамардро таскин дод паҳлавон ва ҳам шуда ба Муҳаммадмурод гуфт: Поятро ана ба ин дӯнгича така бидех.

Муҳаммадмурод дуруст ҷойгир шуда, як-ду сулфа карда гулӯяшро афшонида монд ва фақат баъди ин дасти худро ба Аҳмадбек дароз кард. Аҳмадбек, ки дар ин асно худнамоии имрӯз дар тангкӯҷаи қишлоқ кардаи ўро бо тамасхур ба ёд меовард, дасти вайро маҳкам фишурда, қасдан оҳишта-оҳишта, андак-андак пеш кашида, тани ўро аз замин ва танаи сада чудо карда, ба по хезонид.

– Аҳмад, ин боз кист? Шумо дар ин ҷо чӣ кор мекунед? – пурсид посбон, ки акнун ба сари онҳо расида омада буд.

Муҳаммадмурод, яқин, дигар тамом хушёр шуда буд.

– Боз як бор, ака, илтимос, – гуфт ў ва дар воқеъ аз оҳанги хеле нармшудаи суханаш тобиши илтимос ва узрхоҳӣ аён буд.

Бори дуввум Аҳмадбек гӯё нимҷуволаи коҳро аз гӯшакаш гирифта, ба сӯе мепартофта бошад, пайкари паҳлавони ҷавонро бо шаст кашида ва аз пеши худ гузаронида ба он сӯяш тела дод.

Муҳаммадмурод ду-се қадам онтарафтар рафта истод. Ҳолати вай боз ба кулӣ тағир ёфта буд. Ҳам аз шиддати зӯрзаниҳои беҳуда, ҳам аз ҷӯши ғазаб фишшосзанон нафас мегирифт ва дандонҳои худро ғичирросзанон ба ҳам месоид.

Агар рӯз мешуд, дидан мумкин буд, ки аз чашмони хунгирифтаи ӯ барқи оташ, оташи кина ва хусумат бармеҷаҳад.

Ҳамин ки тани Муҳаммадмурод аз сояи сада берун шуд, посбони пир ӯро дарҳол шинохт ва бо доду фиғон ба маломаташ даҳон кушод:

– Илоҳо, гарданакат бишканад, сағираи ношукр. Каси дигар ёфт нашуд, ки ту, худобехабар, аз гиребони Аҳмадбек гирифтаи? Ҳа, дар қабри бобои ту, муттаҳам...

Дар ин асно воқеае рӯй дод, ки ҳуш аз сари мӯйсафед париду давоми дашному ҳақораташ дар даҳонаш монд.

– Не! – бо тамоми қувват фарёд кашид Муҳаммадмурод.

Наъраи ӯ ончунон зӯр буд, ки лаҳзае ҳамаи садоҳои дашти васеъро пахш карда, то ба шаҳҳои он сӯи Ванҷоб ва доманаҳои Теғакӯҳ рафта расид ва такрор ба такрор акс ёфта, дар кӯҳу дара ғулғулаи бардавом андохт. – Не! – боз бонг зад паҳлавони ҷавон. – Ту бо ман гӯштини ҳалол мегирӣ!

Инро гуфту бо як хез ба Аҳмадбек расида, ба миёнбанди ӯ чанг андохт. Аммо вай ҳанӯз дасти дуввумашро аз камари паҳлавон нагузаронида, Аҳмадбек чолокона тоб хӯрда, баргашта аз миёни Муҳаммадмурод қапид ва чунон ки штангабардорони пурзӯр ҳангоми гирифтани вазни охири ва гаронтарин мекунанд, саҳле ба як зону хам шуда, ҷуссаи бузурги паҳлавони ҷавонро болои сар бардошт. Бардошту пайкари бузурги паҳлавони ҷавон дар болои сари ӯ ба чарх задан даромад.

Аҳмадбек чарх мезаду оҳиста-оҳиста ба хирман наздик мешуд. Дасту поҳои дарози Муҳаммадмурод дар ҳаво мисли кӯдаке, ки онро падараш бозӣ медоронад, алвонҷ мехӯрданд.

Посбони пир ин манзараро дида, аз ҳайрат даҳонаш яла шуда монд. Чанд бор асоро баробари риши сафеди худ бардошта, чизе гуфтани шуд. Аммо гуфта натавонист. Ниҳоят асои худро ба пешпояш кӯфту фарёдкунон гуфт:

– Аҳмад, илоҳо сарат дард набинад. Ҳаққи ин бетамиз ҳамин.

Аҳмадбек ба коҳтӯдаи наздиктарин расида, ҷуссаи Муҳаммадмуродро ба адл миёнаи он андохт.

Баъд ба сӯи сада пас гашту бо таачҷуб ба ҳар сӯ нигарист, гӯё чизеро меҷуст. Ба ӯ чунин намуд, ки аз ҳамин қарибӣ чанд кас баробар ва сахт хуштак мекашад. Ӯ дар ҷояш истода, гӯшҳои худро маҳкам кард ва фақат акнун фаҳмид, ки дар атроф не, балки чизе дар мағзи сари ӯ хуштак мекашад, айнан ҳамон тавре ки бисту чаҳор сол муқаддам дар фронт ба зери хоктуда монда, ба ҳамин дард гирифтोर шуда буд.

Вай сахт тарсид, ки аз шиддати ғайримӯътадил ҷисми худро хаста карда, сарашро ба ин балои ногаҳонӣ аз нав андохтааст. Аммо хайрият, баробари тадричан пасанда шудани гуп-гупи дил садои хуштак низ сусттар гардид ва ниҳоят тамом ғоиб шуд.

– Ма, чои хунук, бинӯш.

Посбони пир чойчӯши сиёҳеро ба сӯи ӯ дароз кард. Аҳмадбек аз даҳони чойчӯш як-ду ҷуръа чой нӯшид ва ба сӯи коҳтӯда нигоҳ кард.

– Вай кучо рафт?

– Коҳи сару рӯяшро сағ барин афшонида-афшонида поён рафт. Вай набераҷиян мешавад ба ман. Худат медонӣ, Аҳмад, лекин ман аз ту миннатдор. Соз кардӣ. Сакалту! – ба тарафи соҳил рӯй оварда дашном дод пирамард ва асозанон дур шуд.

Ҳоло дар ҳар ҷо фақат ягон-ягон чирчирак монда буд, ки суруди худро бе ҳавсала, гӯё бо дили нохоҳам давом меод. Аз тарафи тӯйхона дигар садое шунида намешуд. Бӯи пудина, коҳу гандуми кӯфта ба димоғи Аҳмадбек басо хуш мерасид.

Вай бо мӯйсафед хайрбод карданӣ шуда, атрофи хирманро давр зад, ба қафои мошини ғаллақубӣ гузашт. Вале мӯйсафед наменамуд. Дар дилаш, «хайр, боз саҳарӣ мебинам-ку» гуфту лаб-лаби ҷӯй роҳи қишлоқро пеш гирифт. Тахмин сад қадам барин масофаро хаёломез тай карда, баногоҳ пас гашт ва аз канори хирманҷой гузашта, ба поён ба соҳили нишеби наҳр равон шуд.

Мӯйсафед дар ними пайраҳа дар зери дарахте рост меистод:

– Канӣ вай? – пурсид Аҳмадбек.

– Хӯ ана. Ба соҳил нигоҳ кун.

Муҳаммадмурод ба рӯи тахтасанге пушт ба онҳо гардо-
нида бо сари ҳам менишаст.

– Боз гиря ҳам мекунад, сакалту, гарданат шиканад
илоҳӣ, – гуфт мӯйсафед. – Муттаҳам!

Муҳаммадмурод аз ҷояш хеста, куртаашро баровард,
баъд ба мӯзакашӣ даромада буд, ки Аҳмадбек бо пирамард
хайрухуш карда, дубора ба сӯи қишлоқ равон шуд.

«Оббозӣ кунад, ба худ меояд. Ванҷобро бахосият
мегӯянд» аз дил гузаронид Аҳмадбек.

Қурси моҳ ба миёнаи осмон расида буд. Охири чир-
чирахҳо низ хомӯш шуда буданд. Дар сар то сари водии
пахновар фақат нури фаровони моҳ ва шуввоси Ванҷоб
ҳукмрон буд.

СОЗИ МУНАВВАР

Ишқро оғоз ҳаст, анҷом нест.

С а ь д ӣ

Саид Амон дар канори гандумзор рӯи намадпорае така
бар танаи тути пир дода менишаст.

Қурси офтоб кайҳо аз назар пинҳон шуда буд, вале дар
самти шарқии дара кулоҳи барфини кӯҳ аз шуоҳои охирини
он ҳанӯз чун тоҷи арӯсон заррин ва дурахшон буд.

Аз кадом як ҳавлӣ садои пасту мунтазами гуппизанӣ
меомад. Аз поён, аз тарафи роҳи калон баоси модаговҳои аз
пода баргашта шунида мешуд, ки ба даъвати бетоқатонаи
гӯсолаҳошон ҳамчунон беқаророна ҷавоб медоданд.

Саид Амон аз он ки имрӯз кораш барор кард, хушҳол
буд. Вай аз касби худ – фолклоршиносӣ, аз он ки ба ин
гӯшаи дурдасти Бадахшон омадааст, аз одамони имрӯз ши-
носшудааш, аз ин бегоҳирӯзии пурфайз, аз рангҳо ва са-
доҳои дилфиреби деҳачаи хурди озода, – хулоса аз ҳама чиз
хурсанд, розӣ ва мамнун буд.

Ӯ ҳоло харсангҳоеро, ки ҳар ҷо – ҳар ҷои гандумзор ва
санглохи он сӯи киштзор ба назар метофтанд, ҳарисона та-
мошо мекард. Онҳо фақат дақиқае қабл аз ин ба худ ранги

тираи бунафштоб гирифта буданд ва дар нимторикии оғози шаб ба назари Саид Амон ҳамчун махлуқони саропо асро- ромези зеризаминӣ мерасиданд, ки як вақтҳо, шояд ҳазор ё даҳ ҳазор сол пеш асири шавқи кунҷковӣ шуда, «канӣ, дар рӯи замин чӣ гап бошад?» гӯён аз зулмотхонаи худ то миён ё то ба зону берун баромадаанд ва ҳусни заминро рӯзона, зебоии осмонро шабона дида ва маҳвумот гардида, дар ҳамон ҳолат шах шуда мондаанд...

Саид Амон пай бурд, ки ногоҳ сар то сари деҳа хомӯшӣ ҳукмрон гардид: садои гуппизанӣ қатъ шуд. Ғурросу шақар- роси дастгоҳе, ки дар соҳили дарё аз саҳар инҷониб барои бетонрезӣ санг мекӯфт, хомӯш гардид. Дар кӯчаву тангкӯчаҳои деҳа бачаҳо давутоз ва шавқуну сурон мекар- данд. Касе ба сари онҳо итобомез бонг зада, пароканда намуд. Фақат гоҳ-гоҳе боди роҳгузар шуввоси Панҷи пурх- урӯшро, ки аз қаъри маҷрои сангинаш бармехост, дар фазои дара, дар болои киштзор, марғзор ва сангзорон паҳн ме- намуд.

Хомӯшии ногаҳонӣ дар дили кас ҳисси ташвиш ва хаво- тиромезе илқо мекунад. Саид Амон ноором шуда, аз ҷояш бархост ва ба сӯи айвончае, ки соҳибони хона ҷои хобу ис- тироҳаташ таъин карда буданд, равон гардид.

– Биё, меҳмон, – гуфт соҳибаи хона, зани миёнсоли ба- ландболо ва сафедрӯй, ки тӯпшии мудаваари зардӯзиашро то ба сари абрувонаш фароварда пӯшида буд.

– Биё, – такрор кард ӯ ва чароғи электри дар сақфи ай- вонча овезонро даргиронида, ба рӯи палоси нақшине, ки дар пеши симкати камбари яккаса паҳн карда шуда буд, да- стархон партофт. Ба рӯи дастархон ду-се нон, косаи ҷуғрот ва дар табақчае намак гузошт, ба ошхонаи худ баргашт....

«Ачаб, якбора ҳама ҷо хомӯш шуд. Наход аҳди ин деҳа аз ҳамин вақт ба хоб рафтани бошанд?» Саид Амон ин му- лоҳизаро ҳанӯз аз дил нагузаронида, аз кучое садои тор ба- ромад. Овози он ба танбӯр монанд буд. Меҳмон ҳама тан гӯш гардид. Садо аз боло, аз ҷониби хонаҳое меомад, ки ми- сли поғундаҳои зинаи бузурге яке аз дигаре баландтар ба фарози доманакӯҳ часпида мебаромаданд.

Соҳибаи хона косаи пур дар даст ба назди айвон пайдо

шуд ва меҳмонро ба имою ишора ба поён даъват намуд. Дар ҳавои кушод, дуртар аз бому девори иморатҳо садои тор баралоина шунида мешуд. Навозанда бо фосила сарахбори кадом як машқи кӯҳистониро менавохт, зоҳиран, танбӯри худро чӯр мекард.

Зан косаи дар дасташ бударо ба лаби дастархон гузошта омада, чанд қадам дуртар аз Саид Амон дар лаби чӯчаи беоб нишаст ва гӯш ба садои тор дод.

Мутриби ноён асбобашро чӯр карда шуда дақиқае таваққуф намуд, пас навозиш аз нав оғоз ёфт.

– Ин кист? Кӣ менавозад? – пурсид Саид Амон аз соҳибаи хона.

Зан ангушт ба лаб ниҳода, ишорат кард, ки хомӯш бошад, баъд ҷавоб хоҳад гуфт. Навозанда аз ҷои ростистодаи Саид Амон тахмин камаш дар дусад қадам масофа ва боз дар баландӣ буд, лекин ҷарангоси тор то ба ин ҷо ба тамоми возеҳият мерасид.

Чизе ки меҳмон мешунавид, ба беҳтарини савтҳои кӯҳистонии то ҳоло шунидааш шабоҳат дошт, вале айнан ҳеҷ кадоме аз онҳо набуд. Зарбҳои нафиси оҳанг дар фазои беғубор ҷавлон мезаданд ва ба гунбади ларзони нур, ки акси шуои ҷароғони деҳа буду бар сари он парӯ шуда мехобид, расида гӯё хиромон-хиромон мерақсиданд.

Ҳар сол дар моҳи мизон – моҳи мувозанати шабу рӯз ва гармову сармо дар осмони софи айёми тирамоҳ манзараи аҷибе мушоҳида мешавад: аз кучое пағаҳои нарми абрешиммонанде пайдо шуда, дар болои дарахтони зарринбарг, киштзороне, ки маҳсули яксоларо дода, акнун ба истироҳат рафтаанд, ба парвоз мебароянд. Боди ноён, ки ҳатто дар ҳавои оромтарин ҳам дар амал аст, баъзе аз ин торҳои пурчилоро ба нӯки дарахтони баланд андармон мекунад, онҳо дар ҳамин ҳолат то барфу борони нахустин дар зери нурҳои гарми офтоб дурахшон меистанд. Пағаҳои ба ҷое андармоннашударо ҳаври замин ба боло тела медиҳад ва онҳо соатҳои бисёре баландтар аз шамшодҳои мавзун, дар он ҷое, ки сайргоҳи уқобон аст, парвозкунон мегарданд, чашмони бачаҳои деҳотро бо дурахши сеҳрноки худ мебаранд.

Саид Амон ба садои тори навозандаи номаълум гӯш дода, ҳамин манзараро дар пеши чашм медид. Мазмуни ин савт чӣ бошад? – фикр мекард ӯ. Ба шикоят монанд аст, аммо агар дар воқеъ шикоят мешуд, зарбҳои шӯҳи рақсовар намедошт ва манзараи дилкаши парвози мизон, муаллақзании шодиомези кабу́таронро ба лавҳаи хаёл намерасонид.

Оё ин гила нест? – худ аз худ мепурсид олими ҷавон. Ҳа, ин гила аст, гилаи сабук аз рӯзгор. Вай аз айёми хушу беғашӣ ҷавонӣ ҳикоят мекунад ва гуё аз рӯзгор гила мекунад, ки чаро аз даргузар будани он айём дар вақташ огоҳ накардӣ?

Навозиш хотима ёфт.

Соҳибаи хона оҳе кашида, аз лаби ҷӯй бархост ва якта-якта хаёломез қадам монда, ба айвон баромад. Косаро аз рӯи дастархон, ки дар ҳамон ҳолати кушода мехобид, гирифта, бидуни он ки ба меҳмон рӯй оварад, гуфт:

– Шӯрбо хунук шудааст, гарм карда меорам.

– Лозим нест, – эътироз кард Саид Амон, – нону чуғрот кифоя, ман гурусна нестам.

– Ихтиёр.

Зан ба ошхона рафт ва пас аз хеле фурсат боз ба назди меҳмон омада гуфт:

– Шумо номи он касро пурсидед. Мунавваршоҳ номаш.

– Чикора аст?

– Сал меронад... Ниҳол мешинонад... Танбӯр менавозад, ҳамаи ҳунарҳои навозандаи ношиносро якбора қатор кард соҳибаи хона ва: – Хайр, нағз хоб кунед, – гуён ба хонааш рафт.

* * *

Бегоҳи дигар низ, баробари дар осмони пасту наздики дара фурузон шудани аввалин ситораҳо атроф сокит гардид. Радиодинамикҳо, приёмникҳо хомӯш шуданд. Заноне ки дар ҳавлиҳашон ба аҳли оилаи худ фармонфармой мекарданд, бачаҳое ки агар калонсолон мудохила накунанд, дар кӯчаҳо давутози худро то нисфи шаб давом медиҳанд, гуё аз рӯи амри умумӣ ё бонги хатар якбора лаб фуру бастанд.

Саид Амон имрӯз дар бораи мутриби ношинос чанд ка-

лима шунида буд ва медонист, ки ӯ имрӯз ҳам, фардо ҳам дар «боми деҳа» нишаста, он асбоби сеҳрноки худро хоҳад навохт.

Меҳмон мехост, ки ин одамро аз наздик бубинад ва аз ро-зи санъати ӯ огоҳ шавад. Вай бо пайроҳаи танге ки аз паси қатори ҳавлиҳо боло мехазид, пеш рафта гирифт. Садои тор баланд шуд. Мутриб мисли дирӯза сарахбори машқеро навохта, асбоби худро чӯр месохт. Гоҳе торҳоро яктой, ду-той нохун зада, садои онҳоро месанҷид. Гоҳе ба ҳамаи торҳо баробар даст зада, ҷарангоси боҳашами онҳоро баланд карда, сонияе чанд гӯш меод.

Пайроҳаи пешгирифтаи Саид Амон бо ғави серхоре интиҳо ёфт. Олими ҷавон дар ҳавои нимторик дастони худро ханҷор кунонида, аз ғав гузашт ва ба тангкӯчаи ноҳамворе баромад.

Мутриб сози худро ҳанӯз чӯр мекард. Садои тори ӯ монанди дирӯза хеле равшану возеҳ ба гӯш мерасид. Табиат домани ин кӯҳро ба шакли нимтанӯр, ба тарҳи амфитеатрҳои Юнони қадим чунон боб карда сохтааст, ки садои одам ё чизи дигар аз сар то канори деҳа бе ҳеҷ монеа сайр мекунад. Илова ба ин ба овоз, хусусан ба садои торҳо як танини гуворо, як ғулғули нозуки мисли акси садо салобатноке мебахшад.

Ба айвони аз чароғ мунаввар, ки садои танбӯр аз он ҷо мерасид, тақрибан сӣ-сиюпанҷ қадами дигар монда буд, ки аз паси Саид Амон касе овоз баровард. Марде ба лаҳҷаи помири чизе гуфт, ки меҳмон нафаҳмид. Вай аз мақсади мард беҳабар ба роҳам равам-наравам гӯён мулоҳиза мекард, ки соҳиби овоз ба наздаш расид.

– Ҳа, бародар, ин туй? – гуфт ӯ ба андоми Саид Амон аз наздиктар зеҳн монда. Ӯ марди хушрӯи тӯтибурути баландқомате буд, ки имрӯз дар пеши мактаб дидааст. Мӯи малла, чашмони осмониранг ва умуман қиёфаи ба одамони шимолӣ дур хоси ин мардро дида, ӯро кадом як мутахассиси европой гумон карда буд. Бинобар ин дар саҳни мактаб бо дигар сокинони деҳа саволу ҷавоб карда, ба ӯ, ки аз рӯи тахминаш, ба дарди фолклоршинос даво шуда наметавонист, ягон бор муроҷиат накард. Марди малламӯй ҳам дар

гӯшае лабханди ниҳонӣ карда сокит менишаст.

– Ин сӯ биё, – гуфт мард бо оҳанги омирона ва аз дасти ӯ дошта, ба поёнтар, ба даромадгоҳи ҳавлии худ ҳидоят намуд. Аз даричаи пастаке сарҳашонро ҳам карда гузаштанд. Мардак Саид Амонро ба канори ҳавлиаш бурда, ба поён ишорат намуд. Дар зери пой онҳо ҳавлии дигар – ҳавлии ҳамсоия ӯ воқеъ гашта буд ва ҳоло онҳо дар рӯи боми яке аз хонаҳои ӯ меистоданд.

Аҳли он хонавода дар рӯи кати паҳни чӯбин давра грифта, бо овози паст бо ҳам сӯҳбат карда менишастанд.

– Нигоҳ кун, ҳама мунтазири Мунавваршоҳанд, – гуфт марди малламӯй.

Саид Амон мехост бигӯяд, ки ин манзараро надида ҳам медонист, ки ҳама мунтазиранд. Имрӯз ба ӯ дар ин хусус одамон каму беш нақл карда буданд. Аммо соҳиби хона боз шарҳ дод:

– Вай дар пеши одами бегона наменавозад. Дигар ҳавлиҳо аз ин ҷо ба назар наменамоянд, лекин дар ҳама ҷо мардум мунтазир. Хафа нашав, меҳмон-бародар.

– Мард чароғ гиронда, Саид Амонро дар суфаи пеши хонааш ба рӯи кӯрпачаи нарм нишонид ва худ чойники тунукаро аз об пур карда, бар болои карасинка монда омад.

Мунавваршоҳ ба навохтан шурӯъ кард. Имшаб аз зери мизроби ӯ савти ҳазине берун меомад. Оҳанги навохтаистодаи ӯ ошкоро аз алами ҷудой, аз сӯзу гудози ошиқ ҳикоят мекард.

Саид Амон хунарнамоии мутрибони мумтозро борҳо дида ва шумида буд. Ҳоло радио, театр ва телевизион осори ҳар як хунарпешаро аз шӯҳрат пайдо кардани ӯ дере нагузашта, дастраси халқ мегардонад. Чӣ ҷои сухан, ки аз санъати устодони ин соҳа ҳама баҳраманданд.

Бо вучуди он олими ҷавон то ҳоло навозандаеро надидааст, ки як оҳанги оддиро бо изтироб ва ҳарорати дили худ ба ин дараҷа гарм ва рангин карда бошад. Аз таъсири наво дар сари ӯ ногоҳ чунин хулосае пайдо шуд, ки гӯё Мунавваршоҳ дар зиндагии худ шитоб мекунад, гӯё ба худ аҳд кардааст, ки дарёи пуртуғёни ҳиссиёташро ҳар чи зудтар аз сари торҳои созаш ба самъи шунавандагон фуру резад ва ба

ин васила кадом як қарзери ҳар чи зудтар адо намояд...

Мавҷҳои латифи савти мавзун тамоми ҳастии Саид Аморо фаро гирифтанд. Вай ҳис мекард, ки гӯё ба як ҷисми ниҳоят сабуке мубаддал шудааст ва ҳамроҳи рӯҳи ба риққатомадааш мисли насими саҳаргоҳон нозук тапида, ба ким-кучое, ба саёҳати ниҳоят гуворои олами ношиносе мееравад.

Агар ин одам бе суҳан, фақат бо забони торҳои симин аз дунёи эҳсосоташ ба ин тариқа равшану дилпазир ҳикоят карда тавонад, пас, вай одами оддӣ нест. Вай, бешубҳа, эъҷозкор аст. Кӣ дидаасту кӣ шунидааст, ки дар ягон ҷой касе ҳушу ёди аҳли як деҳаро, бигузур он деҳаи бузург набошад, бо таронаҳои сози худ тасхир карда бошад? Ва ин ҳодиса як бор не, мувофиқи нақли одамон, чандин сол инҷониб ҳар рӯзи хушҳавое ки иқлими сернози кӯҳистон ҳада мекунад, такрор мешавад...

– Ма, меҳмон, ҷой бинӯш.

– Бародар, илтимос мекунам, бигӯед, чаро ӯ ҳар рӯз менавозад? Мебахшед... Ман гуфтани ҳастам, ки дар ин кирдори ӯ чӣ сирре ҳаст?

– Сирр? Сирре нест. Вай ошиқ асту вассалом.

– Ошиқи кист? Охир, ӯро панҷоҳудусола мегӯянд-ку! Магар зан надорад?

– Надорад.

– Пас ошиқи кист?

– Ошиқи занаш.

Мизбон тааҷҷуби меҳмонро дида, табассумкунон гуфт:

– Э, меҳмон-бародар, ин қисса дароз аст. Ту беҳтараш аз худӣ Мунаввар пурс. Вай кемарон аст.

– Магар дар ин ҷоҳо байни ду сарҳад кема рафтуо мекунад?

– Байни ду сарҳад не. Дар хоки худамон. Ту ба Хоруғ рафтаӣ?

– Ҳа.

– Бо ҳамин роҳ?

– Не, бо самолёт.

– Пас надидай. Ту бо роҳи мошин боло бирав. Пас аз масофае мебинӣ, ки наҳре аз дарае баромада, ба Панҷ мерезад. Кемаи Мунавваршоҳ одаму мошинҳоро аз ҳамон наҳр мегу-

заронад.

Марди малламӯй ба боло, ба айвони ҳанӯз аз чароғ мунаввари мутриб даме чашм дӯхта, сокит нишаст.

– Шумо дигар чизе намегӯед?

– Ту, меҳмон-бародар, олимӣ. Худат дарёб. Қаҳрат наояд, ту зарбулмасалу мақолҳои тайёрро чамъ карда, ба кори осон одат кардай. Рост-дия, қаҳрат наояд.

– Рост, – гуфт Саид Амон беихтиёр хандида.

– Гӯш кун, меҳмон, Ҳилолӣ чӣ гуфтааст.

*Ҷар кӣ майи шиқро ба ҷомаш карданд,
Аз дурдии дард талхкомаш карданд.
Гӯё ҷамаи дарди ҷаҳон дар як ҷо
Чамъ омада буд, шиқ номаш карданд.*

Мизбон лаҳзае таваққуф карда, байти дуввуми рубоиро тақрор намуд, баъд гуфт:

– Вақте ки бо Мунавваршоҳ рӯ ба рӯ мешавӣ, ҳамин шеър дар ёдат бошад. Хайр, акнун мехобем. Хоҳӣ дар ҳамин ҷо, дар хонаи ман бимон.

Меҳмон хайрухуш карда, ба ҷои хуфтухоби худ баргашт.

* * *

Саид Амон лаб-лаби дарёи Панҷ ба муқобили ҷараёни он боло мерафт. Ҷар ҷо – ҷар ҷо сутунҷаҳои сарҳадди давлатӣ вомехӯрданд, ки ба рӯяшон раҳҳои уреби сафеду сиёҳ кашида шуда буд.

Олими ҷавон аввалин бор дар умраш ба сарҳад ин қадар наздик омада буд. Ҷанӯз бовариаш намеомад, ки хоки Ватани вай дар ҳамин ҷо тамои шуда, каме онсӯтар мулки давлати ҳамсоя сар мешавад.

Манзара айнан ҳамон тавре буд, ки дар рӯзномаҳо гоҳо менавиштанд: дар ин сӯ бо роҳи васеи ҳамвор мошинҳо равуо мекунанд. Дар он сӯ дар пайраҳаи борик ҳаракӣ ва пиёдаҳо ҷунбучӯле доранд. Занон бори худро ба фарқи саргузошта ва бо ҷунбиши пайкари худ мувозанатро нигоҳ дошта, ҷобукона қадам мезананд. Мегӯянд, ки аксари бошандагони деҳоти он тараф низ тоҷиконанд, зеро пештар ба маънои ҳозирааш сарҳад гуфтани чиз вучуд надоштааст.

Тухми тоҷиконро ҳам таърихи куҳан ба рӯи олам бәсе парешон кардааст.

Саид Амон ба назди Мунавваршоҳ рафта истоданаширо муваққатан фаромӯш карда буд. Вай аз роҳравӣ монда, овринги хатарнокеро ки дар соҳили муқобил дар камари кӯҳи рост ба дарёфаромада часпонда буданд, бомароқ тамошо мекард. Чунон ки фароштурук дар даҳонаш зарра-зарра лой кашонида ба девори рост мечаспонаду лона месозад, мардуми устокор ва бебок бар ҷабини санги хоро бо мӯъҷизае меҳҳои ҷӯбин зада ва аз болои он ҷӯбу чахсу хасу хошок баста ва пӯшида помонаке сохтаанд, ки пули сироти афсонавӣ дар наздаш ҳеҷ аст. Агар одам эҳтиёт шуда, ба девораи кӯҳ худро нарасонида қадам монад, гузашта метавонад. Аммо мардуми ба мушкилиҳо обутобёфта аз ҳамин пули аҷал ҳам бо хару хингил ва халтаву хӯрчини худ мегузаранд.

Панҷи пуртуғён бошад, дар поён роҳи ҳазорсолаи худро ҳамчунон кафкзанон тай мекунад ва на аз тангии як роҳ ғамгин асту на аз вусъати дигараш мамнун.

Саид Амон шарфаи пойро шунида ба пасаш нигарист. Ду нафар аскарони сарҳадчӣ наздик мешуданд. Оне ки рутбаи баландтар дошт, ба тарзи низомӣ салом дод. Ҳанӯз ӯ лаб накушода, Саид Амон ҳуҷҷатҳои худро бароварда дод.

– Лозим нест, – гуфт сарҳадчӣ. – Шуморо мешиносем.

Олими ҷавон ба сарҳадчиён ба мазмуни «Пас, чӣ мехоҳед?» саволomez чашм дӯхт.

– Ба замини бегона дурудароз зеҳн монда истодан... – гуфт он ки рутбааш поёнтар буд ва ба сардораш нигарист.

– Мумкин нест? – пурсид Саид Амон ба ҷои ӯ сухани чаламондаашро ба охир расонидани шуда.

– Хуб нест.

– Ман ба овринг менигаристам. Борҳо шунида, аммо ҳеҷ гоҳ надидаам.

– Фарқ надорад. Ба овринг ҳам дурудароз нигоҳ кардан хуб нест. Овринг ҳам азони онҳост, – гуфт он ки рутбааш баландтар буд ва бо ҳамин сӯҳбат тамом гуфтани барин даст ба пешони бурда, ба роҳаш равон шуд.

...Аз хамгашти роҳ кема намоён шуд. Дар ҳар ду тарафи наҳр қатор-қатор дарахтони чормағз, себ, ниҳолони мавзу-

ни сояфкан шинонида шуда буданд. Саид Амон нақлҳои одамнро ба ёд оварда, аз дил гузаронид, ки як қисми дарахтони Мунавваршоҳ шинонида эҳтимол ҳаминҳо бошанд, чунки дар он қарибиҳо дигар манзили одам ба назар наменамуд.

Кема ба соҳили муқобил ҷафс шуда меистод. Вай кемаи чандон хурд набуд ва агар нағз ҷойгир кунонида тавонанд, ду мошини калони пурбор ва ё як рама гӯсфандро гунҷонида метавонист. Ронандааш дар саҳни кема, ба рӯи ҳараке нишаста бо сари хам аз ҷӯб чизе метарошид.

Саид Амон аз дур ба ӯ нигоҳ карда меистод ва ба худ реча мекашид, ки ҷӣ тавр карда бо ӯ шинос мешавад, аз кучо гап сар мекунад ва ҷӣ навъ ба сари мақсад меояд. Нохост занҷирҳои кема ҷарангос заданд. Мунавваршоҳ ба ин сӯ кема меронд. Кема дар рӯи мавҷҳои сабзтоби наҳр пайкари худро алвонҷ дода – алвонҷ дода, тақрибан дар ду дақиқа ба ин соҳил расид ва паҳлуи чапи худро, ки барои нарма расидан ба соҳил покрӯшқаҳои кӯҳнаи автомобил қатор баста шуда буд, ба тахтапул ҷафс намуд.

Мунавваршоҳ ба Саид Амон «марҳамат кунед» гуфтагӣ барин ишорате кард. Олими ҷавон ба наздиктараш расида салом гуфт, ӯ бо нимтаъзиме алек гирифта, занҷири ба мехи соҳил андармонкардаашро кушод ва ба сари суккон баргашт.

Кема аз ҳамлаи мавҷҳои тез ларзида-ларзида ба соҳили дигар роҳ гирифт.

Мунавваршоҳ марди миёнақад ва чорпаҳлуи сафедпӯсте буд. Ришашро тоза тарошида, дар зери бинии ростии теғадораш мӯйлаби хурди ҷаҳоркунҷае гузошта буд. Дар андоми ҳаёломез, дар ҷашмони мешии нармағиҳ, дар сарулибоси оддии коргаронааш ягон чизи ғавқуллодае набуд, ки ҳангоми шунидани навои созаш олими ҷавон ба худ ҳамин гуна тасаввур мекард.

Бо вучуди ин оддият дар симои Мунавваршоҳ як ифодае, як фарре буд, ки дар қалби бинанда нисбат ба шахси ӯ дарҳол ҳусни тавачҷӯҳ бедор мекард. Оре, ӯ бо кори ҳаррӯзаи худ банд буд, суккони муқаррарии кемаи муқаррари рои идора менамуд, аммо нигоҳаш, ба як тарзи пуртамкин

чунбонидани сари мӯйсафедаш шаҳодат медод, ки фикру зикре ки ҳоло ўро машғул медорад, ба хаёлу андешаи дигарон ба ҳар ҳол монанд нест, ў ба соҳил, ба мусофири ягонааш Саид Амон, ба мавҷҳои наҳр, ба кема, ба осмону замин якзайл – бо як нигоҳи андаке маҳзуни хайрхоҳона, бо ҳамин гуна нимтабассуми ба зӯр аёни ҳам маҳзунона ва ҳам хайрхоҳона менигарист.

Саид Амон, ки ба шарофати касбу кори худ бо одамони бегона ба зудӣ ҳамсӯҳбат ва ошно шуданро омӯхта буд, ба ин мард аз ҳамон чаҳор-панҷ қадаме қи байни онҳо монда буд, дигар наздиктар омада натавонист. Ба замми ин, рубоии аз Ҳилолӣ хондаи ошнои малламӯяш ва таъкиду таъиноти ў ба хотираш расиду ба хамгап шудан чуръат пайдо накард.

Кема ба соҳили дигар расида, ҷафс шуд ва олими ҷавон ба Мунавваршоҳ миннатдорӣ изҳор намуда, пой пиёда ба роҳе равон шуд, ки ўро ҳаргиз лозим набуд. Вақте ки кема аз назар пинҳон шуд, дар канори роҳ мунтазири мошини роҳгузар нишаст. Аз он тараф дар ўтоқи мошини боркаш, дар байни коргарони таъмиргари роҳ нишаста, ба деҳа баргашт. Дар сари суккони кема Мунавваршоҳ набуд. Кемаро марди якдастаи аз ў ҷавонтаре идора мекард.

* * *

– Ҳа, меҳмон-бародар, биё. Марҳамат, бишин. Мунавваршоҳро дидӣ? Чизе напурсидӣ? Э қандата бизан! Одамонро ба гап андохта наметавонию чӣ хел матал ҷамъ мекунӣ? Майлаш, ман қиссаи ўро ба ту ҳикоят мекунам, – гуфт марди малламӯй шаби дигар низ Саид Амонро меҳмоннавозона истиқбол гирифта.

Чаро шаб нагуфтам? Хостам, ки камтар азоб кашӣ. Ман медонам, имрӯз аз ду мӯйсафед пурсидӣ, касе ҷавобат надод. Ба пеши худаш рафтӣ, натиҷа набаромад. Ана акнун ба қадри ҳикояти ман мерасӣ. Не, меҳмон-бародар, шӯҳӣ мекунам, ҳамту ҳазл мекунам. Маслиҳат кардан даркор буд. Мунавваршоҳ ба мо раис нест, сардор нест, лекин ҳурматаш мекунем. Агар дар бораи вай ягон кас чизе пурсад, аввал бо ҳамдигар маслиҳат мекунем, лозим донем, ҷавоб медиҳем,

лозим надонем, намедонем, мегӯем. Вассалом. Қоидаи мо ҳамин. Маслиҳатро бошад, бо Давронбек мекунем. Вай до-дарарӯси мутрибамон, додараш гӯем ҳам мешавад, чунки меҳраш аз сад додар зиёд.

О ғник, чоят дастурхон ва!¹ Ана, ба бахти мову ту имрӯз янгаат ҳам дар хона. Хӯш ки бошад, имрӯз худат овринги он сӯи Панҷро дидӣ? Сарҳадро ҳам дидӣ? Боракалло. Бистушаш сол пеш аз ин соли чандум буд? Бале, соли чилум. Як вақтҳо қишлоқи мо ва қишлоқи он сӯи Панҷ қариб як қишлоқ буд. Ғайр аз дарё дигар монетае набуд. Одамон ба қишлоқи якдигар арӯс медоданд, арӯс мегирифтанд. Баъдтар рафта-рафта сарҳадро бастан лозим омад, чунки мо дар зиндагонӣ роҳи нав пеш гирифтем, онҳо бо ҳамон пайроҳаи қадимаашон рафтан гирифтанд. Лекин, гапи худамон, сарҳадчиён назорат карда гарданд ҳам, алоқаи хешу таборӣ якбора қанда нашудааст. Аз оби тези Панҷ гузаштан хунари ҳар кас нест. Аммо дар диёри мо шиноварҳои ҳасур кам не. Дар маросимҳои тӯӣ ё азо оҳистаяк, дар торикӣ гузашта, як рӯз-ду рӯз истода пас меоманданд. Қалонҳои деҳа фаҳманд ҳам, худро ба нофаҳмӣ мезаданд, чунки медони-станд, ки аз йигитҳои мо хиёнат намебарояд. Агар якта-нимта баднафсон бо мақсади савдогарӣ ба он сӯ карасин ё шароб гузаронанд, фаҳмида, даррав лаҷомашонро кашида мемонданд. Ба дигарон кордор намешуданд.

Ҳа, гап дар бораи Мунавваршоҳ. Соли чилум вай хонадор шуд. Духтари олиҷанобе буд ҳамноми худаш – Мунавварбегим. Ҳар ду ба якдигар дил дода, аҳду паймон баста, бо ризоияти худ оила сохтанд. Лекин пеш аз тӯӣ миш-мише паҳн шуд, ки гӯё Мунавварбегим дар он сӯи дарё Манзарбек ном гаҳворабахш доштааст. Ин миш-миш ҳам дер напояд, чунки ба ҳама маълум буд, ки вай мардак, Манзарбек яъне, ҳанӯз се сол муқаддам зандор шуда будааст. Бо вучуди он баъзеҳо мегуфтанд, ки Манзарбек савганд хӯрдааст, ки агар Мунавварбегим аз онӣ ӯ нашавад, рӯзи равшанро ба ҳама торик мекардааст. Ба ин гап ҳам касе эътибор надод, чунки Манзарбек аз рӯи қоидаву қонунҳои кӯҳна ҳукм мекард ва

1. Ҳой занак, чою дастархон биёр (лаҳҷ аи шуғнонӣ).

дӯғу пӯписаи вай ба мардуми мо хандаовар менамуд.

Шаби тӯй, меҳмон-бародар, як воқеаи нохуш рӯй дод. Домод бо чӯраҳояш ҳангоми гузаштанҳо ана аз он пайроҳаи танг ба зери сангчарх монданд. Яке аз ҷавонҳои мо аз китфаш сахт лат хӯрда, маъюб шуд, чанд моҳ дар табобатхона хоб карда баромад. Дигар ҳама сиҳат-саломат ба хонаи арӯс расиданд. Фақат ҳамин қадар ки чангу хоки домодро аз нав шуста, ба ӯ сарулибоси тоза пӯшонидан лозим омад. Хайр, гуфтем, рӯзгор бе ғилуғиш намешавад. Дар кӯҳистони мо сангчарху тарма ҳодисаи нав нест. Ҳамаи ин гузашту фаромӯш шуду рафт.

Муҳиммаш ин ки ду ҷавон бахти худро соҳиб шуд. Худораҳмати падару модари Мунавваршоҳ, вақте ки аз арӯси нав гап мезаданд, аз даҳонашон гӯё рағану шарбат мерехт. Бениҳоят хурсанд ва миннатдор буданд. Ноумед арӯс бисёр зебо буд. Хайр, ҳусни зоҳирӣ насиби бисёр занон мешавад. Аммо ҳусни инсонии Мунавварбегим ҳамто надошт. Шавҳарашро хушбахттарин йигити ин музофот буд гӯем, боз кам.

Ҳа, меҳмон-бародар, сад афсӯс ки буд. Аз мобайн як сол гузашту як пагоҳӣ аз хоб бо дасти чап бархостем, аз афташ, ки шумҳабаре нигаронамон аст. Мунавваршоҳ як рӯз пеш ба шикор рафта будааст, шабона хонаашро одамони номаълум пахш карда, писарчаи саридастиашро ба кӯрпа печонида ва ба гӯшаи хона ғелонида, занашро баста гирифта гурехтаанд.

Мо, аҳли деҳа, саҳари солеҳон ба сари он мусибаткада чамъ шуда, чӣ кор карданамонро надониста меистодем. Бачаҳо пай гирифта-пай гирифта рафтанду пас аз муддате омада гуфтанд, ки Мунавварбегимро ба он сӯи дарё бурданд.

Чоштгоҳӣ Мунавваршоҳ омад. Дар рухсори ҳамеша сурхаш осори хун намонда, ранги рӯяш кабудча гашта буд. Ҳама мунтазир будем, ки ҳозир вай аз хонаи бекас мебарояду доду фиғонаш ба фалак мепечад. Аммо ӯ кӯдакро ба даст гирифта, дақиқае ба сари синааш оромона зер карда истоду баъд ба дасти модараш супурд.

– Ака, – гуфт ӯ ба пеши ман омада, – ду-серӯза аспи маро бигиру аспи худатро ба ман бидеҳ.

Манаҳаш меларзид ва аз чӣ сабабе бошад, чашмонашро пӯшида, дергоҳе дар ҳамин ҳолат меистод. Ҳатто роҳравон баъзан чашмонашро намекушод.

Дигар мо Мунавваршоҳро надидем. Мардум мегуфтанд, ки ҳамон рӯз ўро дар пеши идораи сарҳадчиён дидаанд. Аз он пас касе дар ҷое надидааст.

Рӯзи дигар поёнтар аз Барушон, аз он ҷое ки Панҷ гӯё барои андаке нафас рост кардан туғёни худро фуру нишонид, мисли дарёҳои ороми сахроҳо ботамкин ҷорӣ мешавад, ҷасади Мунавварбегимро аз дарё дошта гирифтаанд.

Арӯси нозанин, ҷавонмодари нокомро ба деҳа оварда, ба хок супурдем. Бегоҳи ҳамон рӯз додари арӯс – Давронбеки понздаҳсола аз деҳа ғоиб шуд. Ҳа, меҳмон-бародар, ҳодисаҳои пурасрор ба сари мо паси ҳам фаро мерасиданд ва мо ёрои мулоҳиза кардани онҳо, сарфаҳм рафтани робитаи байни онҳоро надоштем.

Боз як рӯз пас ба қишлоқи мо аз он сӯи сарҳад чанд нафар сарбозон омаданд. Сардори заставаи мо, ду-се командир ва чанд аскар калоншавандаҳои райономон – ҳамроҳи онҳо. Калони сарбозон фаши саллаашро дар тахтапушташ алвонҷ дода, дар пеши идораи ҷамоа асабонӣ қадам мезад, бо овози баланд иддаоомез сухан мекард. Мо, мардуми қишлоқ, гуфтушунидро ба калоншавандаҳои худ ва командирҳо вогузошта, ин ҳангомаро аз дур тамошо карда меистодем. Одамони мо ба меҳмони асабонӣ бо мулоимат гап мезаданд, аммо ў торафт баландтар аланга мегирift ва тозиёнаи худро гоҳ ба камарбанди паҳнаш мехалониду гоҳ дар болои сараш таҳдидкорона афшонид, фарёд мекашид. Дар дасти чапи ў корди ғилофдори Мунавваршоҳ буд, ки ман онро аз пӯпаки сурх ва нақши ғилофаш нағз мешинохтам.

Мо аз ин кашмакаш ҳамин қадар фаҳмидем, ки Мунавваршоҳ парешаб ба он соҳил гузашта, Манзарбекро ба қатл расонидааст.

Як ҳафтаи дигар гузашту Давронбек аспӣ маро гирифта овард. Мардуми деҳа, калоншавандаҳо ўро бо ҳар восита пурсучӯ мекарданд, ки Мунавваршоҳ кучо шуд, худат ба кучо рафта будӣ ва ҳоказо. Бача фақат ҳамин қадар хабар

дод, ки дар шаби тӯй сангчархро Манзарбек сохта будааст. Хоҳарашро Манзарбек дуздида, бо қўшгупсар ба он соҳил бурдааст. Мунавварбегим худро аз болои овринги Росткамар ба коми Панҷ андохта будааст.

Аз бачаи понздаҳсола чӣ ҳам мегиред, меҳмон-бародар. Як моҳи дароз пурсиданд, ба ин сӯ-он сӯ кашола карданд, аммо ҷои рафтаи язнаашро нагуфт, ки нагуфт.

Сонӣ ҷанг сар шуд. Ҳамаи йигитҳо рафтанд, ман ҳам рафтам. Аз нисф зиёдашон барнагаштанд. Дар соли саввуми ҷанг Давронбек ҳам рафта, якдаста шуда омад. Вай фақат баъди аз ҷанг баргаштан аз қиссаи хунини ҳамон шаби интиқом батафсил нақл кард. Мунавваршоҳ аввал ба ҳар гуна идораҳо хуб давидааст, мехостааст, ки Манзарбекро мувофиқи қонун ҷазо бидиҳанд. Лекин фаҳмидааст, ки ин кор басо мушкил, мураккаб ва қариб номумкин аст. Дигар тоқат карда натавониста шабона аз дарё гузаштааст. Манзарбекро аз хонааш даҳон ва даступо баста кашон-кашон ба лаби Панҷ овардааст. Дар он ҷо дар майдони кушод ўро аз банд раҳо карда ва ба дасташ аслиҳае дода, дар талоши ҳалол қатл кардааст.

Қиссаро шунида, мардум аз гуноҳи Мунавваршоҳ гузаштанд. Охир дар диёри мо, меҳмон-бародар, одамкушӣ расм нест. Ана бирав, аз мӯсафеди садсола бипурс, бигӯ оё шунидаед, ки ягон марди бадахшонӣ ба хотири мол ё мулк, барои чизи дигар касеро аз ҳаёташ маҳрум карда бошад. Агар ин гуна ҳодиса рӯй диҳад ҳам, дар дусад сол як бор. Намедонам, меҳмон-бародар, ман олим нестам, маънидод карда наметавонам. Ба ҳаёлам, сабаб ин аст, ки Помир Боми Ҷаҳон аст. Боми Ҷаҳон бояд аз худи ҷаҳон фарқе дошта бошад. Ҳамту не?

Мунавваршоҳ соли чилу шашум ба деҳа омад. Мардум ўро ба хушӣ пешвоз гирифтанд. Гӯё воқеае нашуда бошад. Аввалин кори кардаи Мунавваршоҳ ҳамин буд, ки болотар аз хонаи мо, ана дар ҳамон ҷои ҳозирааш хона андохт. Падару модари пирашро бо писарчааш кӯчонида омад. Ба ҳавлии пештарааш дигар нарафт.

То он вақт фоҷиа аз ёди калонҳо, аз афти кор, фаромӯш шуда буд. Хайр, охир, меҳмон-бародар, фарз кардем, фа-

ромӯш нашуда бошад ҳам, чӣ кор мекарданд? Гуноҳи Мунавваршоҳ чист? Намедонем, ки қонун дар ин масъала чӣ хел ҳукм мебарорад, лекин ҳукми мардум ин ки вай гуноҳ надорад. «Манзарбек одами бадавлат будааст, даъвогарони зӯр доштааст» гуфта овоза паҳн шуд. Астаффирулло, як гапҳо мегӯянд, ки на дар дег меистад, на дар кафгир.

Рӯзе як милитсионер, ки аслан фарзанди деҳаи мо буд, ба Мунавваршоҳ кордашро оварда додааст. Вай ҳамон шаби интиқом, намедонам, дониста ё бешуурона кордашро дар он соҳил партофта омадааст. Баъд онро мо дар дасти сарбози асабонӣ дида будем. Милитсионер бошад, ба таври худ некӣ карданӣ шуда, ҳамин корро кардааст. Яъне ки он ҷанҷолҳо пасанда шуда рафтанд, ин корд ягона далели шайъ, ягона шоҳиди он фоҷиа буд. Акнун лозим нест, бигир ва хотирҷамъ бош.

Мунавваршоҳ дар он дақиқа дар поён, дар назди қабристон будааст. Аз ҳамон ҷо кордро бо ғилофаш ба мобайни Панҷ партофтааст.

Сонӣ чанд рӯз аз хона набаромад. Аз Давронбек пурсем, мегуфт, ки нотоб аст. Баъди шифо ёфтаниш аввалҳо дар колхоз кор мекард, сонитар рафтуомади мошинҳо дар роҳи Хоруғ зиёд шуду дар Танғоб кемаи калон сохтанд. Бо Давронбек ҳар ду кемарон шуданд.

Ба маъракаи маросимҳои деҳа Мунавваршоҳ пештара барин шарик. Аммо худаш тамом одами дигар шудааст. Гӯё овозашро гум кардааст. Илоҷаш бошад, мақсадашро ба шумо бо имову ишорат мефаҳмонад. Агар ниҳоят зарур шуда монад, духтарҳои шармгин барин бо овози паст як-ду калима гап мезанаду бас.

Мо аҳволи Мунавваршоҳро бештар аз Давронбек пурсида мефаҳмидем. Дар чаҳор соли ҷанг ба кучоҳо рафтаниш, чӣ хел дар ҷангҳо иштирок карданиш, ихтиёри як соли барзиёд дар сафи армия монданиш, – ҳамаи саргузашти ӯро аз додараш мешунидем.

Соли якум Мунавваршоҳ най менавохт. Ё ба дараи боло мебаромад, ё ба ягон гӯшаи хилвати соҳил мерафту соатҳои дароз най менавохт, дили абгорашро андаке холӣ карда меомад. Сонӣ ба рубоб гузашт. Солҳои охир сетор менаво-

зад. Он чизе ки ҳоло менавозад, ба номаш сетор аст, аммо дар воқеъ панҷ-шаш тор дорад. Ман намедонам, ки ин хел асбоб чӣ ном дорад. Мардум мегӯянд, ки онро сози Мунаввар ё сози ҳар ду Мунаввар гуфтан лозим, чунки усто бо супориши худаш махсус сохта додааст ва он солҳост, ки танҳо аз қиссаи ду Мунаввар ривоят мекунад.

Боз чӣ арз кунам ба ту, меҳмон-бародар? Ниҳолшинониаш аз кучо сар шуд? Даствавал дар сари қабри занаш ду чинор шинонид. Сонӣ атрофи кабрисонро бо девораи сабзи дарахтони мавзунқад печонида гирифт. Баъд, аз афташ, одат карда монд. Ҳамин ки аз кемаронӣ баргашт, хӯроке меҳӯраду бел дар сари китф ба ннгоҳубини ниҳолҳояш меравад. Дарахтзори саҳни мактаб, арчаҳои лаби канал, чангали ҳар ду тарафи гузаргоҳи Тангоб – ҳамааш аз меҳнати Мунавваршоҳ сарсабз аст.

Ҳа, воқеан, қариб аст, ки зангириашро фаромӯш кунам. Ҳашт сол пеш аз ин гӯё аҳли деҳаро ғайр аз ғами Мунавваршоҳ дигар фикру хаёле набошад, аз пайи дубора зандор кардани вай афтоданд. «Охир, кори ношуданӣ шуд, аз ғусса хӯрда, дилу чигарро обу адо карда гаштан чӣ суд? Моҳбегим чавонзани биступанҷсолаи бева ба Мунавваршоҳ аз ҳар чиҳат муносиб. Хушфёъл, дӯстрӯякак. Мунавваршоҳ ҳам, охир ба чилу чор қадам мондааст, мӯи сараш аз андӯҳи гарон мошубиринҷ шуда рафт. Ин хел Мачнун барин оҳу афғон карда гаштанаш на ба худо хуш меояд, на ба бандаҳояш...»

Ҳамин тавр мегуфтанд маҳмадоноҳои деҳа. Лекин дар қишлоқ баъзе бадзабонҳо низ буданд, ки дар ҳаққи бечора Мунавваршоҳ носазо мегуфтанд. Вай касал шудааст, ўро ба чинси зан дигар эҳтиёче намондааст, мегуфтанд.

Мунавваршоҳ муддати зиёде исроркунон не мегуфт, пас ба насиҳату ташвиқоти мардум тоб оварда натавониста розӣ шуд. Маҳмадоноҳои деҳотро худат медонӣ-ку, меҳмон-бародар, ба як кор камар банданд, то дусад фоиз ба чо наоранд, ором намегиранд. Ғайр аз ин, овозаҳои тӯҳматомези бадгӯён ҳам, зоҳиран, ба гӯши Мунавваршоҳ расида будааст, ки ба тағйири раъяш таъсир расонид. Як майдак тӯй кардем. Худи Давронбек ба маърака сарубар шуд.

Як рӯз пеш аз тӯй садои тор набаромад. Мо худ ба худ гуфтем, ки ҷароҳати дили мутрибамон акнун ба ҳам омад. Чист, ки дар ин дунё фаромӯш нашавад? Дарду алами инсон ҳам бедаво нест.

Лекин мо хато карда будаем. Ҳанӯз ҳафта пур нашуда, садои тор боз баланд шуд. Шаби аввал сози Мунаввар хаста-хаста, гӯё аз чизе истиҳолакунон месароид. Аммо шаби дигар навои соз қудрати пешинаро аз нав пайдо кард, боз ҳамон болу пари рангини худро кушода, дар фазои дара ба парвоз даромад, дар шахҳои атрофи деҳачаи мо аз сари нав танинандоз шуд.

Мо, меҳмон-бародар, аз ҳайрат даҳонҳоро яла карда мондем. Намедонистем, ки аз ин воқеа ғамгин шавем ё хурсанд.

Як ними шаб бо ҷӣ коре ба рӯи ҳавлӣ баромадам. Зану бачаҳоям хоб мекарданд. Ҳамаи деҳа масти хоб буд. Лекин аз боло овози Моҳбегим меомад. Гӯш додам, ки «Фаромӯш намекуни? Наметавони? Чаро наметавони?» гуфта дағдаға мекард. Овози Мунавваршоҳ шунида намешуд. Баъд тақаррос зада ба ҳам хӯрдани ду табақаи дари оинадор ва пас аз як лаҳзаи дигар садои аҷиб ба атроф ғулғула андохт: гӯё арраи калони дусараро касе бо тамоми қувват ба санг ё танаи дарахт зада ду пора карда бошад.

Пагоҳӣ шунидем, ки Моҳбегим сетори бо садаф хотамкорӣ кардашудаи Мунавваршоҳро ба сутуни айвон зада, тикка-тикка кардааст. Сеторро шикастасту аз хонаи Мунавваршоҳ баромада рафтааст.

Баъди ин воқеа чанд рӯз Мунавваршоҳро надидем. Давронбек аз саҳар то ними шаб – ба ҷои ду кас танҳо худаш кемаронӣ мекард. Сонӣ касе аз Хоруғ хабар овард, ки Мунавваршоҳро дар пеши театри вилоятӣ: ҳамроҳи устои асбобҳои мусиқӣ дидааст.

Ин хабар рост баромад. Мунавваршоҳ сози наведе овард, ки аз сози пештарааш ҳам зеботар буд, садояш ҳам тоза ва нафистар.

Моҳбегим ба каси дигар расид. Шавҳар ва писарчаашро худат медонӣ. Ҷӣ хел намедонӣ? Э қандата бизан. Охир ту дар хонаи Моҳбегим истиқомат мекуни-ку! Ҳа, рост, туро

шавҳараш – муаллими мактаб ба хонааш таклиф кардааст, рост, рост, мебахшӣ.

Хулоса, меҳмон-бародар, ҳамин аст қиссаи Мунавваршоҳ. Мо, мардumi деҳа, дигар ба зандорию безани ӯ кордор нашудаем.

Ба ту чӣ гӯям, меҳмон-бародар, одам аз модар омада чашмашро худаш мекушояду олами равшанро мебинад. Сонӣ дар рафти зиндагонӣ чанд бори дигар чашмони ӯро атрофиёнаш яла мекунад. Ва ҳар бори аз нав чашм кушодан ӯ бештару беҳтар бино мешавад. Мунавваршоҳро мо барои ҳамин иззат мекунем, ки ӯ чашми моро ба ҳусни замин ва одамизод кушодааст. Боз чӣ гӯям ба ту, меҳмон-бародар...

* * *

Саид Амон бо шофёри нимкола шинос оид ба бозгашти худ ба маркази район гапзанон карда, ба хонаи Моҳбегим омад. Чизу чораашро ғундошта, ба ҷомадонча андохт. Магнитофони дасташро ба китф овезон кард. Аммо таки дилаш ба рафтан моил набуд. Хуб мешуд агар сози Мунавварро бори дигар гӯш мекардам, мегуфт дар дилаш.

Ба сари кӯча баромада, аз байни мардumi дар чойхона нишаста шофёри шиносро мекофт, ки худи ӯ аз пас омада, ба оринчаш оҳиста даст расонид.

– Муаллим, – гуфт ӯ. – Мебахшед, ба шумо дурӯғгӯ шудам. Чӣ мешуд, ки шабона ба роҳ дароём? Чароғҳои мошинаам нағз... Ин ҷо як рафиқ дорам. Як-ду соати дигар монданам лозим.

Саид Амон бо ҷону дил розӣ шуд.

Ҳамин ки ҳаво торик шуд, ӯ чизҳои худро дар чойхона монда, аз миёни боғу киштзор, аз паси тавораҳои аз санг ё шuvoх росткардаи ҳавлиҳо гузашта, ба наздиктари хонаи Мунавваршоҳ рафт. Дар зери чормағзи бузурге ки бо шоҳаҳои тавонои худ гӯё нисфи осмони дараро аз назар пинҳон мекард, нишаст.

Мунавваршоҳ ба навохтан даромад. Боз садои тор аз шӯриши эҳсосоти одам ба ривоят оғоз намуд. Боз фавво-

раи савтҳои махмуркунанда ба сари сомеон фуру мерехт. Меҳмон акнун аз қиссаи ғамангези мутриб, аз ишқи ноком, вале хомӯшнашавандаи ӯ воқиф буд ва лаҳзае ба назари ӯ чунон намуд, ки маъшуқай ӯ – Мунавварбегимро низ хуб медонад ва мешиносад. Ӯ дар ҳақиқат ба ин гуна муҳаббатии беинтиҳо, ишқи беғаразу поки беанҷом меарзад. Охир ӯ аз қабиле Лайло ва Ширин, Комде ва Ҷулетта буд. Хуб кардааст тақдир, ки ҳамон умри кӯтоҳи ӯро, ҳамон муддати кӯтоҳаки хонадории ӯро бо Мунавваршоҳ барин марде пайвастааст, хуб кардааст, ки поси хотири мубораки он духтарро маҳз ба дасти ҳамин одам супоридааст.

Муддате сози Мунаввар хомӯш гардид. Саид Амон аз фикраш гузаронид, ки чӣ хуш буд агар мутриб ҳамон навои гилаомези шаби аввалро боз менавохт. Шубҳае нест, ки ин навро Саид Амон дар ҳеҷ ҷои дигар ва ҳеҷ гоҳ нахоҳад шунид, зеро онро худи Мунавваршоҳ бастаасту танҳо худааш менавозад.

Он рӯз ҳам, аз афти қор, аз рӯзҳои бобарори олими чавон буд, ки Мунавваршоҳ маҳз ҳамон савтро навохт. Бале, рост мегӯяд мардаки малламӯй. Мунавваршоҳ ҳар дафъа ба сомеони худ асрореро ифшо мекунад. Ку, бигӯед, агар мардум бидонанд, ки касе ба онҳо аз асроре нақл хоҳад кард, кадоме аз эшон ба истиқболи ӯ намешитобад? Алалхусус ба шумо ҳар бор як чизи наве бигӯянд ва шумо баъди шунидани он ҳис кунед, ки оре, як олам чизҳои нав фаҳмидед ва он касе ки ба шумо ин чизро гуфт, ҳоло боз сад олам, ҳазор олам чизи тозаии дигар хоҳад гуфт...

Навозиш ба охир расид. Саид Амон ҳис мекард, ки сараш ба як тарзи гуворо сабук-сабук чарх мезанад, чуноне ки кас аз хона ба ҳавои софи офтобӣ барояд, дақиқаи аввал ҳамин тавр мешавад.

Чанд қадам дуртар аз ӯ хошоки таки по хиширрос зад. Касе дар он ҷо рост шуда, пасу пеши худро аз чангу хок тоза кард ва хаёломез қадам монда, ба поён фуномада рафт. Саид Амон дар мобайн фосилае гузошта аз дунболи ӯ давон шуд.

Дар кӯча, дар партави чароғон дид, ки он мард шофёри

шиносаш будааст.

Дар роҳ тақрибан ним соат ҳар ду сокит менишастанд. Мошин дар роҳи начандон васеи хатарнок чобукона печутоб хӯрда пеш медавид. Дар тарафи рост Панҷ наъра мекашид. Аз чап харсангҳо, шахҳои азим қомат афрохта буданд ва гоҳо ба сари роҳ ҳам шуда, гӯё ба суруди мавҷҳои дарё аз наздиктар гӯш андохтани мешуданд.

– Муаллим, чанд рӯз ин ҷо будед? – ниҳоят хомӯширо вайрон карда пурсид ронанда.

– Се рӯз. Чӣ буд?

– Ҳеч. Сози Мунавваршоҳро, албатта, ба магнитофонтон навишта гирифтед?

– Не. Ин магнитофон фақат барои гап. Савту сурудро вайрон менависад.

– Афсӯс. Онҳоро то ҳоло касе навишта нагирифтааст. Нақл мекунам, ки ҳафт-ҳашт сол пеш ба назди Мунавваршоҳ акаи Ғуломалӣ омада будааст.

– Шумо марҳум Ғуломалиевро¹ мегӯед?

– Ҳа, ҳамонро. Мунавваршоҳ якта бузи фарбеҳашро кушта, акаи Ғуломалӣ ва ҳамроҳонашро зиёфат кардааст. Ғуломалӣ аз рӯи иззату икромии мизбон тахмин кардааст, ки Мунавваршоҳ таклифи ўро рад намекунад, ба ансамбли вай ҳамроҳ мешавад. Аммо вақте ки дар поёни зиёфат арзи муддао мекунад, Мунавваршоҳ мегӯяд: «Ман туро мисли бародар ва устодам ҳурмат мекунам. Ту санъати диёри хурди моро ба аҳли Ватани бузургамон расонидӣ. Ҳазор раҳмат. Аммо аз ман наранҷ, ман ба ҷое намеравам, рафта наметавонам...»

Боз муддате ҳарфе ногуфта роҳ паймуданд. Сонӣ ронанда гуфт:

– Муаллим, ман қиссаи Мунавваршоҳро ба одамони дигар маҳалҳо чанд бор нақл кардам, баъзеҳо бовар намекунам. Чӣ кор кардан даркор?

– Ҳеч. Ин қиссаро ба одамоне ҳикоят кунед, ки эътиқод

1. Артисти халқии СССР Ғуломҳайдар Ғуломалиев – ташкилкунанда ва сардори ансамбли суруд ва рақси Бадахшони Советӣ .

дошта бошанд.

– Эътиқод ба чӣ?

– Ба ишқ. Ба ишқе ки ибтидо дораду поён надорад.

– Ин гуна одамро то ҳамсӯҳбат нашавед, чӣ гуна меши-носед?

– Инашро ман ҳам намедонам.

Дигар то маркази район ҳар ду хомӯш буданд. Дар гӯшҳои Саид Амон ҳанӯз таронаҳои сози Мунаввар ҷарангос мезаданд. Дам ба дам симои Мунавваршоҳ пеши назараш пайдо мешуд, ки дар саҳни кема рӯи ҳарак нишаста, бо сари ҳам аз ҷӯб чизе метарошид ё беле дар сари китф аз пайраҳаи тангу ноҳамвори деҳаш қадам зада, ба нигоҳубини ниҳолҳои ба тозагӣ шинондаш мерафт...

РӯЗИ ДАҒНИ УСТО ОҚИЛ

«Ё тавба! Ин қадар сангдиланд мардум. Аз ягон банди шӯрбахт гуноҳе сар занаву аз байн муддате гузарад, ҳатто қонун, қонуни давлат гузашт мекунад. Ҳукумат ҳам ҳар сари чанд гоҳ ба гунаҳгорон авфи умум эълон мекунад. Аммо одамизод – не, намебахшидааст. Беақлӣ карда, ба оши касе намак пошида бошад, сад сол гузарад, устухонатон хоку туроб шуда равад, ки абераатонро аз дур бо ангушт нишон дода мегӯянд: «Нигаред, нигаред, оши бобои фалонири бобокалони ана ҳамин бача шӯр карда буд...»

Абдурауфамак бари ҷомаашро қаҳромез афшонид аз ҷо хесту чанд бор бо овози баланд «Тавба! Астағфирулло!» гуфта монд. Баъд ба ин сӯ-он сӯи кӯча назар афканд, ки оё касе намеояд?

Не, касе намеамоид. Шибир-шибир борон меборид, Акнун дигар одам намеомадагист. Вақт хеле шуд, ҷаноза хонанд ҳам мешавад.

Аз афти қор, Усто Оқилро аз сидқи дил дуои бад карда будаанд, ки дар рӯзи мурдааш борон борад. Се рӯз боз дам нагирифта мебораду меборад. Берун аз роҳу пайраҳаи

шиббашуда пой монед, то соқи маҳсй меғӯтед.

Дина бегоҳй камтар барф омаду боз номаълум ба борон гашт. Барф дурусттар мебориду кӯрпа мешуд, беҳтар буд. Дар ин замини хамир барин нарм барои бардошта ба сари пушта бароварданн тобути гарон ва ҷасади дарози раҳматй ақаллан бисту панҷ бӯзбалаи ҳузарб даркор. Аммо ҷамъулҷамъ бист кас омадааст, ки аз нисф зиёдаш мисли Абдурауфамак одамонеанд, ки синну солашон ба як ҷо расидааст. Онҳо то сари қабр худашонро кашола карда расонанд ҳам, хуб гап.

Ба наомадани мардум борон баҳона не-куя. Рост-дия... Замона ки тинҷ, арзонй-амонист, одамон ба тӯй намераванду ба ҷаноза хозир мешаванд. Аз осмон санг борад ҳам, ба ҷаноза метозанд. Ҳа, гап дар феълу ҳӯи худи марҳум. Худо раҳмат кунад, устои гулдаст буд, лекин ҳунарашро ҳамроҳ ба гӯраш мебарад. Ба ҷояш ақаллан яктаёк шогирд тайёр накарде, ноасл!..

Аввалҳо ҳамқишлоқиҳо дар баъзе мавриду маъракаҳо аз Усто Оқил сухан сар карда, дар ҳаққаш гилаомез гап мезаданд. Аммо сонитар, рафта-рафта саҳт гап мезадагй ва дар охири умраш ҳатто ба рӯяш давида, маломат мекардагй шуданд. Гилай мардум ҷон дошт. Диданд, ки синни усто аз шаст гузашт, аммо аз ҷонишинаш ҳоло ҳам дарак не, дилашон хунук шуд, ҳатто ҳамон эҳтироме, ки ба ҳунараш доштанд, кам-кам аз байн рафтан гирифт.

Болои сӯхта намақоб, аввали зимистон воқеае рӯй дод, ки баъди он муносибати мардум ба Усто Оқил тамом вайрон шуд. Як рӯз радиои колхоз эълон кард, ки аз марказ олими зӯр омадааст, дар бораи ахлоқу одоб, одату анъанаҳои наву кӯҳнаи халқамон сӯҳбат мекардааст. Яне ки хоҳишмандон ба клуб шитобанд. Абдурауфамак нарафт. Вай чанд маротиба лексияҳои дилбазани хобоварро шунида, аз ин хел сӯҳбатҳо қимоб шуда буд. Рост-дия, хонаи гармро монда, ба умед кашон-кашон меравӣ, аммо ба ту аз пайдоиши доғҳои рӯи моҳ ё касалиҳои касношунда, ё аз ягон чизи дигаре, ки ба зиндагонии имрӯза ҳеҷ дахле надорад, пӯлабой – шӯлабой гуфта чорта мелаққанду бо

ҳамин тамом, омин оллоҳ акбар, ба диққататон раҳмат, боз биёед...

Абдурауфамак нарафт. Лекин писараш Нодирҷон бевақти шаб аз идора баргашта, сӯҳбати оншабаро расо таъриф кард. Одами омадагӣ аввал ин ки бисёр суҳанҳои тозаӣ ғалатӣ гуфтааст. Сонӣ ин ки дар фуруварди сӯҳбат аз сахна ба поён, ба миёни мардум омада, гуфтааст, ки акнун сӯҳбати ҳақиқӣ мекунем, яъне ки ҳар кас савол дошта бошад, ба мобайн партояд. Яке аз никоҳу талоқ савол додааст, дигаре ба ҳимояи кадом як оини қадимӣ баромада, бо меҳмон баҳс карда рафтааст. Лекин кори аз ҳама аҷибро Қўҷқорбой кардааст.

Дар қишлоқи Ҳисорак ба ҳамин ном як одами маҳмадононамо ҳаст. Худаш мардаки бад нею андак шартакигӯй. Ҳамин Қўҷқорбой хестаасту гуфтааст, кн одобу анъанаҳои қадимии халқамон ҳунармандеро, ки ба ҷояш шогирд тайёр накардааст, маҳкум мекард. Ҳатто мешавад гуфт, ки радди маърака мекард. Хӯш, савол додааст Қўҷқорбой, – қоидаҳои нав ба ин гуна шахс чӣ хел нигоҳ мекунад?

Меҳмон ҷавоб додааст, ки ахлоқи анъанаҳои нав ин хел ҳунармандро аз пештара дида, саҳттар мазаммат мекунад. Баъд меҳмон мисолҳо, далелҳо оварда, аз хусуси қарзи ҳар як инсон дар пеши ҷамоат гап задааст ва дар ҳаққи мардум қариб як гуноҳи азим будани ин хел кирдорро таъкид кардааст.

Усто Оқил аз сар то охири сӯҳбат дар ҳамон ҷо будааст. Нодирҷон ҳикоят мекард, ки ҳамин ки суҳан ба ин ҷо расидааст, Усто курсии нишасташро тақаррос занонда хеста, бо шаст аз дар баромада рафтааст...

Дили раҳмгин – пайваста ғамгин, гуфтаанд. Кутоҳӣ аз худораҳматӣ Усто Оқил гузаштаасту динашав инҷониб Абдурауфамак ғам меҳӯрад. Вай гоҳ мардумро ба сангдилӣ айбдор мекунад ва симои ҳамсояш Усто Оқил дарҳол пеши назараш ҳамчун як шахси ноҳақ таҳқирдида чилвагар мешавад. Гоҳ ба андешае меояд, ки миш-миши мардум ҳам, охир, бесабаб нест. Дар як колхозии каппа-калон, ки чанд деҳаи дуру наздикро муттаҳид мекунад, устои дуредгар

набошад, мушкил-дия. Шароити шаҳр мешуд, масъала дигар буд. Дар як маҳаллаи шаҳр усто набошад ё фарз кардем, бошаду пӯлабой-шӯлабой гуфта, нозу нузро аз ҳад гузаронад, тозон ба маҳаллаи дигар меравед ва устои дигарро меоред. Яъне ки сари зулфи ту набошад, сари зулфи дигаре. Колхоз ҳам илоҷашро як навъ карда меёбад. Иморатҳои колхоз ҳамагӣ калон-калонанд. Бо ягон ташкилоти бинокори районӣ ё шаҳрӣ шартнома мебандад, аз он ҷо ҳа нагуфта, мошин-мошин устою халифаю шогирд бо асбобу анҷомашон меоянду тақар-туқур корро сар мекунанд. Ним сол нагузашта мебинед, ки, масалан гирем, як молхонаи олампаҳо сохтаанд. Ҳа, молхонае, ки аз ин канор то он канораш пиёда равед, шалпар мешавед...

– Дада, биёед, шуморо фарёд мекунанд.

Овози Нодирҷон риштаи ҳаёлотии падарашро қатъ намуд. Пеш аз даромадан ба ҳавлӣ Абдурауфамак бори дигар ба ин сӯву он сӯи кӯчаи пурлой ва кӯлмакзор назар афканд. Не, дигар ҳеҷ кас намеояд. Аз ин зиёд мунтазир шудан фоида надорад.

Ҷаноза хонда шуд.

Тобутро бардошта, аз дарвоза баромаданд. Занҳои дар хона буда навҳаю фиғонкунон ба рӯи ҳавлӣ ва аз он ҷо то ба тақи дарвоза омаданд.

– Оҳ, мана танҳо монда, кучо меравед, хонадонам? Воҳ, мани ғариба ба кӣ партофта меравед, соҳибаки сарам? – гуфта навҳа мекард зани Усто Оқил.

Абдурауфамак ду-се қатра ашки ба очингҳои рӯяш таровида фаромадаро бо пушти дасташ пок карда, гашти худро тезтар намуд, то ки ба пеши тобут расида гирад. Ӯ дар ин гуна мавридҳо борҳо ба маърака сардорӣ кардааст. Ҳоло ҳам мехост, ки пештар гузашта мисли ҳарвақта: «Ҳа, шаҳбозҳо, канӣ як ғайрат кунед!» – гуфта ҷавонони тобуткашро шитоб кунонад. Аз рӯи кадом як фатвое ё қоидае ба роҳи вопасин ҳар чи зудтар сабуктар бурдани бандаи мӯъмин савоб ҳисоб меёфтааст. Лекин Абдурауфамак бо азоб қадам мондани одамнро дида, чизе нагуфт. Ва он фатво низ дар ин дақиқа ба назари ӯ бепоя ва бемаънӣ

намуд ва пирамард дар дилаш истехзоомез хандида монд.

Бечора Усто Оқил... Аз фарзанд худо нафармуда будааст: якта писар дошт, ҳамон ҳам ба сари хокаш расида натавонист. Хайр, дар зиндагии Усто ҳам падару писар ба якдигар чандон меҳру оқибат надоштанд. Як вақтҳо писар мактаби олиро тамом карда, аз ҳамон ҷо як духтари кушодарӯи шаҳриро зан карда омада буд. Чанд сол қаҳрӣ шуда гаштанд. Фақат ду соли охир оштӣ буданд. Писар дар кадом кон инженер шуда кор мекунад. Соле чанд бор дар таки дари Усто Оқил мошини боркаши болояш брезентпӯш пайдо мегардид. Ҳамсояҳо аз ҳамон мошин пай мебуданд, ки писари Усто ба назди падару модараш ба меҳмонӣ омадааст.

Хайрият, дина Нодирҷон ба фермаи дурдасташ нарафта будааст. Пагоҳӣ зани усто бо доду фиғон якта ҷомаи миёнбанди навро бароварда, ба Нодирҷон дод ва илтимос кард, ки онро пӯшида, ба ҷои ҷӯрааш пешопеши тобут равад.

– Хайр, холаҷон, ман аздусар пешопеши тобути амакам меравам, – гуфт Нодирҷон. – Лекин ҷомаро дароварда монед. Худам ҷомаву миёнбанд дорам.

Зани усто бошад, бо тамоми овоз фарёдкунон мегирист.

– Дар ҳамин рӯзи сиёҳам мана боз хафа накун, писарҷонам, – гиряомез мегуфт зани шӯрбахт.

Ҳоло Нодирҷон пешопеши издиҳом пайроҳаи васеъ ва камлойтарро интиҳоб карда, ба сӯи қабристон роҳ мекушояд.

Чӣ шуд? Чӣ воқеа?

Зор монад ин борон! Таки осмон расо сӯроҳ шуда будааст-дия. Яке аз тобуткашон лағжида ба лой афтод ва дигарон дар роҳи нишеби ноҳамвор ба вазъияти ноустувор монда, тобутро ба замин гузоштанд. Астағфирулло! Рӯзи дафни Раиси тасмапеч ҳам тобут дар ними роҳ ба замин монда буд. Лекин вай, раҳаш ба худаш, ҷудо одами ганда буд. Ду соли аввали ҷанг, ки Раиси тасмапеч ба колхоз раис буд, ба сари халқ он қадар зулму тааддӣ кардааст, ки ҳокими золим он қадар намекард. Аммо мардум, ки ба

фикри ҷанг, ба фикри ҷону ҷигар ва ёру бародари ба фронт рафташон буданд, ба чигунагии раис аҳамият намедоданд. Гӯё мегуфтанд, ки садқаи сар, раис ҳар номаъқули кунад ҳам, план буд шавад, аскарҳо ғалаба кунанд, душман несту нобуд шавад – шуд. Ба дигараш тоқат кардан мумкин. Бе ин ҳам ба ҳамин қадар машаққат тоб оварда гаштаем.

Рост, ки якта-нимта одамони хату саводашон бурротар ба калонҳои район ариза фиристода, аз кирдорҳои раис маълумот додаанд. Аммо калонҳои онвақта ё аз серкорӣ ё аз бепарвой ба ин масъала эътибор надодаанд. Раиси тасмапеч айшу нӯшашро давом медодааст, колхозчиҳои ситорааш рост наомадаро дар рӯзи равшан қамчинкорӣ мекардааст.

Он солҳо Абдурауфамак дар фронт буд, лекин аз мазмуни мактубҳо пай мебурд, ки нафаси шуми қаҳтӣ ва қиматӣ ба деҳот ҳам расидааст.

Шаббе аз шабҳои баҳори дуҷоми ҷанг Фотима ном ҷавонзан аз хонаи раис садои доираву думбак ва қаҳ-қаҳаи меҳмонони шикамсерро шунида меояд. Ҷавонзани соддаи мусибатзада, ки чанд ҳафта пеш аз ин хати сиёҳи шавҳарашро гирифта, буду шуди хонадонашро ба маросими азokuшоён сарф карда буд, он шаб дар як даст кӯдаки лоғар, дар дасти дигар косаи чинӣ аз дарвозаи ҳамсоияи давлатманд дохил шудааст, ки як каф орд ё якта нон қарз бигирад.

Зани раис арзи Фотимаро шунида, косаро гирифта ба мадонаш медарояд. Ин вақт аз меҳмонхонаи сздаҳболори раис садои ҳофизе шунида мешудааст. Ба сутуни айвон нисфи танаи гӯсфанди ба тозагӣ кушташуда овезон будааст. Дар онсӯтар дар деги калоне кабоб меҷӯшидааст. Ногоҳ раис аз хона баромада, назараш ба Фотима меафтад, ки дар пеши дарвоза мунтазир меистодааст.

– Ҳа, ба чӣ омадӣ?

– Ба назди апаам... Ним коса орд қарз гирам...

– Орд? – калавида такрор мекунад раис. – Худам маъқул

нею ордам ширин-мӣ? А? Фалонамро бурида диҳам, бо ба-
чаат намехӯрӣ?

Чашми ҷавонзан сиёҳ меравад. Ӯ навъе карда кӯдаки ги-
рёнро оҳиста ба замин мемонад ва худи ҳамон лаҳза
мадхуш шуда гумбурросзанон дар паҳлуи кӯдакаш ме-
афтад.

Сагро аҷал ояд, дар меҳробии масҷид мемезад. Пагоҳии
дигар, ҳанӯз офтоб сар назада, мардуми қишлоқ дар тақи
дари раис ҷамъ мешаванд. Яке пештар баромада, дарвоза-
ро мекӯбад. Пас аз соате раис мебарояд. Вай дар ҳақиқат
зоти ғалатӣ будааст. Бӯи фронт ё ҳатто хизмати оддии ас-
кариро аз дур нашомида бошад ҳам, аз чӣ сабабе доимо
либоси афсарӣ пӯшида, аз болои он чапаву роста ва бо-
лои ҳам тасмаҳои бисёре баста мегаштааст.

Дақиқае раис ба издиҳомии ҷамъомада ва издиҳом ба
чашмони сурхи мастонаи раис менигаранд. Раис гӯё ҳеч
коре накарда бошад, дасти қамчиндорашро дар ҳаво ал-
вонҷ дода, акнун ба гап даромаданӣ мешавад. Вале ду-се
нафар ҷавононе ки аз ҷанг якпою якдаста шуда баргашта
буданд, пештар баромада, бе он ки ягон ҳарфе бигӯянд, ра-
исро аз по дарафтонида, бо тасмаҳои шақарросиаш дасту-
по мебаранд. Баъд ҷуссаи ўро ба аробаи чорчарха бор
карда, ба райком мебаранд...

Раиси тасмапеч баъди ҳашт сол ба қишлоқ баргашт.
Рангаш мисли заъфарон, дар чашмонаш осори нур намон-
да буд. Нотоб омаду муддате гоҳ ба пою гаҳе рӯи ҷо хоби-
да, охир аз олам гузашт. Лекин ба ҷанозааш касе наомад.

Ходими маҳалла, муллоимом, пойкор аз субҳ то шом
давида, коре карда натавонистанд. Ба мурдааш, раҳаш ба
худаш, як фарзанди инсон наомад.

Шабона парторги колхоз аъзоёни партия ва комсо-
молро ба идора даъват карда гуфт:

– Се сол боз худи шумо маро ба ташкилоти партиявӣ
сардор интихоб мекунад. Ба хотири ҳамин эҳтиром ва
этимодатон ба шумо ҳамчун котиби ташкилот як супо-
риш медиҳам: ҷасади он шахсро (котиб Раиси тасмапечро

ҳатто ном нагирифт) пагоҳ то пешин ба хок месупоред. Ҳам супориш, ҳам илтимос, ҳамаи гапи ман ҳамин...

Ё наузанбиллоҳ, тавба кардам, худоё! – бо нимовоз худ ба худ гуфт Абдурауфамак ва аз роҳ монда гиребонашро гирифт. Ў хиҷолатомез фикр мекард, ки чаро дар соати дафни ҳамсоия наздиктаринаш воқеаи Раиси тасмапечро ба ёд овардааст? Охир он зоти ба ғзаби мардум гирифтورشуда ба раҳмати Усто Оқил чӣ шабоҳате дорад?.. Фақат соате пеш аз ин Абдурауфамак сангдилии мардумро сарзаниш мекард, акнун Усто Оқилро гӯё бо он шахси роҳгумзада муқоиса мекунад. «Дӯстам, ҳамсоиям Усто Оқил, маро бубахш, пичиррос мезад ў зери лаб, аз гуноҳам гузар. Хотири туро ҳаргиз ранҷонидани набудам. Аз гуноҳам гузар».

...Қисми душвортарини роҳи қабристон сар шуд. Пайраҳа борик ва серпечутоб буд. Ҷавонони тобутбардорро касе шитоб намекуноид. Ҳоло ҳашт нафари онҳо чаҳоркаси аз ду паҳлуи тобут гирифта, якта-якта, гӯё шумурда қадам мегузоштанд, онҳое ки дар тарафи чап буданд, барои мувозанат тобутро дар болои сар, ба рӯи дастҳои дарозкардаи худ бардошта мебуданд.

– Эҳтиёт шуда, ҷойҳотона иваз кунед, – дам ба дам маслиҳат меод як аз мӯйсафедон, ки аз пас меомаданд.

Абдурауфамак калӯши дар лои сақичак чандин бор аз пой баромадашро акнун ба даст бардошта, маҳсии навашро то бучулаки пой ба лой ғӯтонида меомад. Баъзе пирамардон хеле қафо монда буданд ва бо зӯр нафаскашон, даст ба зонуҳо монда ва ба ин тариқа ба пойҳои бемадоршудашон кӯмаккунон меомаданд.

Ҳа, воқеан, чаро ба ёди Абдурауфамак дар чунин як соат каси дигар ё ҳодисаи дигар нею маҳз Раиси тасмапеч расид?

Аз афташ, нақши озоре ки ба одам расидааст, аз хотираш пок шавад ҳам, аз дилаш намеравад. Пас осори он воқеае ки ёздаҳ сол қабл аз ин шуда гузашта буд, ҳанӯз дар ким-кадом гӯшаи қалби пирамард зиндааст.

Усто Оқил мехост, ки хунари худро ба писараш мерос

гузорад. Бисёр кор нафармояд ҳам, кӯшиш мекард, ки писараш ба қадри имкон бештар дар коргоҳаш бошад, ба амали падар зеҳн монад ва ба касби вай меҳр пайдо кунад. Аммо «дили модар ба фарзанд, дили фарзанд ба фарсанг» гуфтани мақол барин, писари усто дами холиро ки ёфт, ба пеши мошину тракторҳои колхоз давида мерафт. Бисёр мешуд, ки ҳамсояҳо ин писараки кунҷкови нооромро дар бинои партови истгоҳи барқ мидиданд. Вай ба он бино аз чорчӯбаҳои оинааш шикастаи тиреза даромада, дар байни тасмаҳои даридаи чанголуд, динамо – мошинҳои занг пахшкарда муддатҳои дароз хаёломез мегашт, ба чархҳои калони дастгоҳи ҳаракатдиҳанда часпида, дасту рӯи худро ба равшани сиёҳ олуда мебаромад.

Нодирҷон бошад, баръакс шефтаи ҳунари Усто Оқил буд. Агар модараш барои чизе ба хонаи ҳамсоя фиридад, камаш як соат ғойб шуда мерафт. То модар аз сари девор гаштаву баргашта фарёд накунад, аз пеши Устоамакаш дур намешуд. Дар хона ҳам аз кучое бошад, рандаву теша, арраву исканаҳои гуногуни кӯҳна, вале нағз тез кардашуда пайдо мегардиданд. Нодирҷон барои укаҳояш ва бачаҳои гирдупеш курсичаҳо, аспчаҳо, сепояҳои чархдоре сохта меод, ки кӯдакони нав ба роҳ даромада онро дошта қадамонири машқ мекунад.

Боре Абдурауфамак аз боғи худ як лаълӣ гелоси сиёҳи саврӣ чинонида, ба ҳавлии Усто Оқил гузашт ва дар зимни сӯҳбат хоҳиши деринаи худро арз кард, ки Нодирҷонро ҳамсояаш ба шогирдӣ бигирад.

– Бача ба касби шумо дил бастааст. Ба хаёлам, шабҳо дар хобаш ҳам тақар-туқур чӯбкорӣ мекунад, – гуфт Абдурауфамак бо оҳанги илтиҷоомез.

Усто Оқил дарҳол ҷавоб надод. Муддате риши ғуллии сиёҳашро қабза карда ба хаёл рафт. Пас тегаи бинии паҳни кӯтоҳ ва чинҳои пешониашро молиш дода, гуфт:

– Майлатон. Лекин саросема нашавед. Ба таътил барояд, сонӣ.

Тобистон Нодирҷон тақрибан як моҳ ба Усто шогирд истод. Як бегоҳӣ Абдурауфамак Нодирҷонро дар хона

надида аз модараш пурсид.

– Дар хонаи тағояш. Меомадагист, – ҷавоб дод занаш бо абрувони гирифта.

– Чаро «меомадагист» мегӯӣ? Барои чӣ аз қавоқат барфу борон меборад? Ё алҳазар! – шӯрида рафт Абдурауфамак.

Он гоҳ занаш ҳодисаи он рӯз рӯйдодаро нақл кард. Усто пешинӣ бист дона тухми мурғро ба рӯймоле баста, ба дасти Нодирҷон додааст, ки ба Ҳисорак, ба хонаи фалонӣ рафта, ба тухми мурғҳои вай иваз карда биёрад. Усто мехостааст, ки ба он мурғи дер куркшудааш аз тухмҳои асил чӯча хобонад.

Нодирҷон бист дона тухми муқаррариро ба понздаҳта калон-калонаш иваз карда омадааст. Хосияти тухмҳои нав ин будааст, ки хурӯси селай мурғоне ки он тухмҳоро ба дунё овардаанд, аз зоти хурӯсҳои кулангӣ будааст. Бинобар ин аз чӯчаҳои он тухм мурғҳои калон-калон ба воя мерасидаанд ва минбаъд ҳамин гуна тухмҳои кулангӣ мезоидаанд.

Шогирд тухмҳоро то ба ҳавлии устод саломат расонида, дар рӯи ҳавлӣ ба чизе пешпо хӯрда афтадааст. Тухмҳои таърифӣ якта намонда шикастаанд. Зани усто ин ҳолро дида: «Эҳ, нӯноқ, эҳ бачаяки нобарор!» гуфта, коҳиш кардааст, аммо ваҷоҳати Нодирҷонро дида, дилаш сӯхта дилдорӣ додааст. Дар ин вақт Усто Оқил аз хона баромада, аз воқеа огоҳ шудааст ва бачаро дашном дода, пеш кардааст.

– Дафъ шав, касофат! Дую дубора башараат ба назарам натобад, – гуфтааст Усто Оқил дар сари хашм.

Абдурауфамак дар дунёи равшан то он рӯз як кам панҷоҳ сол умр дида бошад ҳам, фарқи байни тухми оддию кулангиро намедонист. Вай умуман ба мурғу мурғпарварӣ ҳавас надошт. Дар ҳавлие ки мурғ ҳаст, як ваҷаб замини ҳалол нест, аз «дасти» мурғ ҳеч чиз кошта, рӯёнда намешавад, – мегуфт ӯ бо нафрат рӯ турш карда.

Бо вучуди ин аз кучоҳо як сабадча тухм ёфта, ба кадом як деҳаи дурдасте рафта, ба тухми мурғҳои хурӯсаш ку-

лангй иваз карда омад.

Ҳамон тобистон ҳавлии Усто Оқил аз чўчаҳои кулангй пур шуд, аммо Нодирчон дигар ба назди Устоамакаш нарафт.

Ҷавонони тобуткаш хаста шуда, пой худро базӯр кашола мекарданд.

– Ҳа, писарҳоям, канй боз як зӯр занед, ҳа, шаҳбозҳо-я! – хитоб кард ба онҳо Абдурауфамак. Ва ҷавонон гӯё дар ҳақиқат мадори тоза пайдо карда, гашти пурмашаққати худро андаке тезониданд.

То сари пушта акнун фақат чоряки роҳ монда буд. Абдурауфамак ба поён, ба сӯи деҳа нигарист. Аз паси тӯри маҳине, ки борони дилбазан мебофт, деҳа ба назари ӯ кимчй гуна ҳақиру ҳузнангез метофт.

Не, аз дил гузаронид Абдурауфамак. Дар ин музофот қишлоқи мо барин қишлоқи зебо нест. Ҳозир ба чашмам ҳамин тавр бенур менамояд, чунки маросими азо, ҳаво ин хел вайрон...

Лекин аксари иморатҳои зебои қишлоқ маҳсули хунари ҳамин худораҳматй, боз ба ҳамон хулосаи аввалааш омад Абдурауфамак. Ин хел устои хунарманд дар сад сол ё як бор ба дунё меояд ё не. Бинои Совети қишлоқ, китобхонаи колхоз, ҳавлии Абдурахмонакаи ҳосилотшӯро (як вақтҳо ҳамин хел як унвон буд дар колхоз), айвони худи марҳум, ё дигар биноҳои сохтаи ӯро тамошо кунед, ҳангтон меканад. Худаш чаласавод бошад ҳам, илми мувозанат, илми нафосатро об карда хӯрда буд марҳум.

Ба колхоз меҳмон ояд, албатта бурда китобхонаро нишон медиҳанд. Чор тарафаш тирезакорй. Аз субҳ то шом, ҳатто дар ҳавои абрнок ҳам пур аз нуру сафо. Кандакориҳо ва нақшунигори берангубори сақфу раф ва тирезау пештахтаҳояшро бинед, хуш аз саратон мепарад. Ҳар кас ба он ҷо дарояд, қатор-қатор китобҳои хушрӯи олиҷаноб як сӯ мемонаду ба тамошои он хонаи аҷиб, он мӯъҷиза банд мешавад. Гӯё раис дар кучое гуфта бошад, ки китобхонаро аз он ҷо кўчонидан даркор. Ҳусни бино ҳуши одами барои китобхонй омадаро парешон мекунад.

Ё равоқи назди идораро рафта бинед, ки дар болояш номи колхозро навишта мондаанд. Усто Оқил онро аз пайванди чӯби арчаи бисёре сохта буд, чунки барои ин хел равоқи баланд чӯби яклухти маҳкамро аз кучо меёбед? Равоқ дар зери боду борону офтоби сӯзон дувоздаҳ сол боз истодааст, лекин ҳозир ҳам бо пурбин ковед, ягонга ҷои васлшудаи онро ёфта наметавонед.

Абдурауфамак пеш аз ҷанг ба Бухоро рафта буд. Дӯстонаш шаҳрро тамошо дода, ба зиёрати мақбараи Исмоили Сомонӣ бурда буданд. Мақбара нақшу нигори бисёре надошт ва аз рангубор тамои озод буд. Фақат аз хишти оддии хумдонӣ сохта шуда буд. Аммо дар атрофаш як рӯз давр занед ҳам, аз ҳуснаш сер намешавед. Равоқи арчагии Усто Оқил ҳам ҳамин хел ҷозибаи асроромез дорад.

Зор монад, қабр ҳанӯз тайёр нашудааст.

Ҷои ҳамворгаре ёфта, тобутро бо нардбонаш ба замин гузоштанд. Аз хастагӣ ҳама мехост ба замин нишинад, аммо як порча ҷои нишастанбоб набуд.

Борон ҳамчунон майда-маҳин меборид. Баъзе эҳтиёткорон бо худ нимҷувола ё қарсе овардаанд ва ҳоло сарашонро аз борон пӯшонида меистоданд. Муллоимом чатри сурхи гулдори тобистонаро ба сараш дошта, диккак нишастааст. Духтари ӯ дар мактаби Ҳисорак муаллима аст. Эҳтимол, чатр аз онӣ вай бошад. Астағфирулло, дар рӯзи мотам ҳам, албатта ягон чиз ёфт мешавад, ки хандаи одамро меоварад.

Абдурауфамак ба сари қабр омада, ба поён нигарист, то бубинад, ки ҳоло боз чи қадар кор боқӣ мондааст.

– Ин мардак танҳо будааст-дия, – ба пойкор рӯй оварда гуфт Абдурауфамак. – Барои ҳамин то ҳоло қабр тайёр не. – Баъд гӯё касеро мечуста бошад, дар ҷои истодааш давр зада, атрофиёнро аз назар гузаронид ва ниҳоят ба писари худ муроҷиат кард:

– Нодирҷон, биё, писарам, фаромада ин хокро боло парто, кор тезтар саранҷом шавад.

Нодирҷон дарҳол ҷомаи беқасаб ва пиҷакашро кашид ва пиҷакро ба дасти падар дода, ҷомаро аз нав пӯшида,

миёнашро бо миёнбанд маҳкам баст ва ба «айвони» қабр фаромад.

Аз афти кор, шарик ёфта натавонистагист-дия, фикр кард Абдурауфмак дар бораи гӯрков. Лекин раҳматӣ Усто худаш аслан шарикбезор буд, дар иморатҳои калони оддӣ мардикору ёрдамчӣ кор мефармуд, аммо ҳангоми пӯшидани биноҳое, ки ҳунари баланди наҷҷорӣ ва санъати хоси кандакорӣ меҳост, танҳо кор мекард. Аксари вақт талаб мекард, ки чӯбу чаҳси даркориро ба ҳавлиаш оварда партоянд. Сонӣ дару тирезаҳо, қоши айвон, сутун ва зерраву забарравҳоро дар хона кандакорӣ карда, баъди тайёр шудани ҳамаи узвҳо якбора кашонда, васл ва ҷо ба ҷо мекард.

Ҳа, марҳум хислатҳои ғароиб дошт. Агар соҳиби иморат ё аз кашол шудани кор, ё аз баногоҳ бар хилофи аҳду паймони аввала афзуда мондани музди хизмат норозигӣ баён кунад, дигар тамом, усто пӯстинашро чаппа мепӯшиду қаҳр карда мерафт. Рӯятонро ба хок молед, пӯлабойшӯлабой гуфта, мақомашро ба осмонҳо бардоред, ки дигар ба сари кори чаламондааш барнамегашт.

– Тезкорашро ёбед. Буди шуди ман ҳамин, – мегуфт ноаҳд, худо раҳмат кунад.

Маҳз барои он ки рӯзаш бе шогирду бешарик гузарад, ким-чӣ гуна дастгоҳҳо, усулҳо ёфта мебаровард. Болорҳои дувоздаҳ-сездахметрии то бист пуд вазн доштаро манҷаниқмонанд чизе сохта, танҳо худаш ба рӯи девор мебаровард. Чанд сол пеш як мухбир ин кори ўро «навигарӣ, ихтирои ратсионализаторӣ!» гуфта ба рӯзнома таъриф карда буд. Астағфирулло...

Лекин чӣ фоида дид раҳматӣ аз ҳамин хислаташ? Ягон усто шогирд тайёр накунад, дунё бе усто мемонад магар? Илоҷе ёфт мешавад-дия. Ана дар шаҳрҳо қатор-қатор мактабҳои ҳунармандӣ кушода мондагӣ. Ду сол хононда якбора то сад-дусад касро устои ҳунарманд карда мебарорад. Харрот, ё оҳангар, наҷҷор, гилкор, монтер, ронандаҳои мошин, поезд, – ҳазор хел ҳунари дигар. Нодирҷон мегӯяд,

ки акнун ба касе шогирд наистода ё ҳатто ба мактабаш ҳам нахонда, фақат аз рӯи китоб соҳиби ҳунар шудан мумкин. Ҳамин хел китобҳо бисёр будаанд. Нақшаи чизҳои сохта мешудагӣ, қисмҳои вай алоҳида-алоҳида кашида мондагӣ. Ҳатто, мегӯяд Нодирҷон, расми асбобҳоро кашида мондаанд ва дар поёнаш нишон додаанд, ки кадом асбобро дар кадом маврид ва дар кадом хел чӯб ё оҳан кор фармудан лозим.

Хуллас, ки хислати одам ба дилаш мувофиқ мешудааст. Дил сафед бошад, даст кушод, назар баланд мешудааст. Дигар гап не. Ба халқ ҳар қадар зиёд бахшӣ, ба худат ҳамон қадар зиёдтар мемонад. Лекин баъзеҳо ба ин ҳикмат бовар намекунанд: ба назарашон ин гап бемаъно, ҳатто дурӯғ менамояд.

Рост, барои фаҳмидани баъзе ҳикматҳо ақли оддӣ не, ақли худодод даркор.

Рӯи қабрро ҳамвор карда, аз болои хоктеппа сангеро монданд. Ҳама рӯ ба ҷониби қибла диққат ништаанд. Имом ба тиловати Қуръон оғоз кард. Бо овози бешираи маҳин, талаффузро саросар вайрон карда мехонд. Э худо кашад ту барин хизматгори хонаи худоя, дар дилаш дашном дод Абдурауфамак. Қўчқорбой гоҳо дар маърақаҳои хурсандӣ ширинкорӣ карда, шеъри тоҷикиро бо оҳанги русӣ ё, баръакс, оҳанги тоҷикиро бо шеъри русӣ месарояд. Оятхониҳои муллоимом айнан мисли ҳамон. Ришата бод хӯрад ту барин донишманда...

Пас аз он ки ҳама даст ба рӯй кашиданд, пойкор аз ҷояш нимхез шуда савол дод:

– Усто Оқил чӣ хел одам буданд?

Ин саволи анъанавие буд, ки одатан баъди дафн кардани кас ҳанӯз аз сари қабраш нахоста, ба ҷамоат медоданд. Мувофиқи одат яке аз ҳозирон «Фалонӣ одами хуб буд» гӯён ҷавоб медод ва ҳама баробар такрор мекарданд: «Ҳа, одами хуб буд, худо раҳмат кунад», «Ҷояш ҷаннат шавад» ва ҳоказо.

Ҳоло ҳама аз ҷоҳои худ бархоста буданд, вале ҳанӯз касе

ҷавоби анъанавиро надода буд. Дили Абдурауфамак фишор хӯрда рафт. Наход чизе нагуянд? Дар маросими дафни Раиси тасмапеч пойкор ҳанӯз саволи одатиरो ба мобайн напартофта, касе гуфта буд:

– Ҳоҷати саволу ҷавоб нест. Рафтем. Ва ҳама хеста рафта буданд.

Гап, албатта, дар сари дуо нест. Агар ба дуои нек кор буд мешуд, олам кайҳо гулистон буд. Ва агар дуои бад ҳам таъсир медошт, ба ҳабсхонаю прокурору милиса ва монанди ҳамин идораю муассисаҳо эҳтиёче наменонд.

Саволу ҷавоби анъанавӣ гӯё баҳое буд ба умри одами дафншуда, ба қадру қимати вай. Баҳои охирини одам.

– Ҳой, бародарҳо, – қадаре оташин шуда гуфт Абдурауфамак, аз мо пурсиданд, ки Усто Оқил чӣ гуна одам буд? О як чиз гӯед, охир.

Ў метавонист худаш ҷавоб диҳад, вале бисёр мехост, ки маҳз дигарон ҷавоб диҳанд.

Дақиқае бо хомӯшӣ гузашт. Онҳое ки ба пайроҳа наздиктар меистоданд, чизе нагуфта ба роҳ даромаданд.

– Устои нағз буданд Оқиламак, – гуфт ҷавоне ки дар паси Абдурауфамак меистод.

– Борон рафта ба устухонам расид, – гуфт яки дигар зери лаб ғур-ғуркунон.

– Ҳа, усто буд, – тасдиқ намуд саввумӣ.

Дигар касе чизе нагуфт. Ҳама пасу дунбол ба пайраҳа фаромадан гирифтанд.

УСТО ГАРАЖ

(ҳикояи ҳаҷвӣ)

Ҳозир ба гуфти бобом, кучука занӣ, болои мошин меафтад. Баъзе ҳангоматалабҳо ба қазои ҳоҷат мошинсавор мераванд.

Ман ҳам мошин хариданӣ шудам.

– Аввал зан гир, – гуфт бобом. – Мошин гурехта наме-
равад.

– Зан ҳам гурехта намеравад, – гуфтам. Бобом хап шуда монд. Чунки бо модаркалонам чилу ду сол боз зиндагонӣ мекунад, бибиам ба ҷое нагурехтааст. Баръакс чанд бор аз худаш айбе гузаштаасту аз дӯғу дашноми очакалонам гурехта, дар хонаи мо ҷон ба саломат бурдааст.

Хуллас, ки жигулӣ харидам. Аз арзонтараш, аз панҷунимҳазориаш. Ба мошин гараж даркор. Инро пеш ҳам медонистам, лекин мегуфтам, ки як гап мешавад. Мошин нахарида, гараж созонам, ҷӯраҳо механданд: аз пода пеш чанг кардӣ; оба надида, мӯза кашидӣ; бача дар сафар, номаш Музаффар, пӯла буд, шӯла буд... Ба гап ҷома мепошонад ҳамааш, хусусан Ориф, Исмоил.

Масъалаи гараж ба худатон маълум.

Масъала не, санги хоро, муаммои дандоншикан. Қуттии оҳанин созонда, ба ягон ҷо монед, иҷозат даркор. Талаботи архитектура, фалон, бисмадон. Бе иҷозат созед, даррав комиссия пайдо шуда, акт мемонад, мошини ахлоткашон бардошта бурда, ба тӯдаи металлпораҳо меғурронад.

Акаам дар Ҳисор муаллим. Ҳавлӣ дорад. Дарвозахонааш гаражи тапа-тайёр. Аммо дур, бисту чор километр, охир.

– Дар шаҳр ягон хеши баобрӯи ҳавлидорат нест? – пурсиданд ҷӯраҳо.

– Ҳаст. Малика ҳавлӣ дорад, духтари холаам.

– Ба чӣ ҳамая гаранг мекуни? Дар ҳамон ҷо гараж созон, тамом.

Ба ҷӯраҳо ҳар гапа гуфта намешавад. Аз Малика то ҳоло кам-кам метарсам. Рафту ягон гапи сахт гӯяд, як ҳафта димоғам дуд мекунад. Солҳое ки ҳардуямон дар як синф мехондем, мана бисёр азоб медод. Шумо духтарчаҳои шаттоҳи ҷангарая надидаед, ки бо муштумзӯрӣ ҳамая зеридаст карда бошанд? Бандаи хушбахт будаед. Аз Малика қариб ҳар рӯзи худо шатта мехӯрдам. Кори фармудаашро иҷро накунам, даррав гӯшама тоб медод. Чунон сахт тоб медод, ки ким-куҷои мағзи сарам шараққос зада мерафту аз чашмам ҳам об мебаромад, ҳам алав. Рӯзе дасти якдигара дошта, бозикунон аз мактаб меомадем. Димоғам чок буд, ди-

моғи Малика ҳам чоқ. Ба чӣ хаёл рафта, гуфтам, ки калон шавем, ману ту зану шӯ мешавем. Чӣ гуфтӣ? – гуфтам.

– Кай калон мешавем? – пурсид вай дастама сар дода.

– Кай? Баъди се рӯз синфи дуввума тамом кунем, – гуфтам. Дигар чизе гуфта натавонистам. Малика дар кунҷи портфелаш барои бозӣ доимо ду кило барин сангчаҳои рангоранг бардошта мегашт. Ана бо ҳамон портфели вазнин чунон кӯфт, ки варами чашмам баъди даҳ рӯз гашта бошад ҳам, кабудиаш то чиллаи тобистон нарафт.

Ин гапҳоя ба ёд овардаму ба чӯраҳо гуфтам:

– Хонаи Малика ҳам дур. Ними Ҳисор барин. Дар охири маршрути автобуси 18.

– Э, сода, автобус бошад, шуд-дия. Дар як соат ба гараж мерасӣ.

Ба хонаи Малика ҳамроҳи бобом рафтем, чунки вай ба Малика ҳам бобо. Бобом аз дур даромад карда омад. Хӯ-ӯ як шеър ҳаст-ку дар бораи дӯст? Дӯсте ки гирад дасти дӯст дар парешонҳолию... боз чӣ... Ҳа, дар парешонҳолию дармондагӣ. Ҳамун шеъра хонд. Сонӣ гуфт, ки Нур дар наздикиҳои хонааш гараж созад, ин иморат ба ту мемонад, ош-хона мекунӣ, ё анборча, ё дигар чиз.

– Ба мо анборча-манборча лозим не, – гуфт Малика. – Акаам (вай мана ака мегӯяд, акнун ақлаш даромадааст)... Акаам мошин харидааст, ману ин кас (шавҳараша гуфт) хурсанд. Ҳавлӣ калон, ҳар чӣ хоҳад, сохтан гирад.

Баъди мошинхарӣ бобом аз нафақапулиаш андак-андак ёрдам мекард. Дар зиёфате ки ману ӯ аз ҳамон пул ороستم, маслиҳат пухт.

– Ҳашар карда, гараж месозем, – қарор доданд чӯраҳо.

– Аздусар пул даркор, – гуфтам бо умед ба сӯи бобом нигоҳе афканда. Лекин ӯ бо шона задани ришаш машғул буд.

– Ҳаракату баракат. Ту сар кун, он тарафаш осон, – гуфт Ориф.

– Усто даркор не. Ман ҳастам, – гуфт Исмоил. Дар лабораторияи мо ҷавони аз ҳама бадаступо ҳамин Исмоил

аст. Чойники электр вайрон шавад, дарҳол дуруст мекунад. Чароғ ногоҳ хомӯш шавад, дар як зум соз мекунад. Дастаки дар канда шавад, зуд ба ҷояш мечаспонад. Рост, ки як бор дастакро чаппа часпонида буд, вақти даркушой ҳар дафъа дастамонро ба паҳлӯдарӣ зада хуншор мекардем. Лекин ба ҳар ҳол часпонида метавонад. Якта ғалладони мизаш пур аз анбӯру болға, меху гайка, симу симчаҳо.

– Гараж сохтан ҳеҷ гап не, – гуфт Исмоил. – Ман хона сохтагӣ. Оламоро!

– Кай? Кай хона сохтӣ, рӯт сиёҳ! – гуфт Ориф, ки дар қарибиҳои Исмоил, дар болотари Водонасос, дар камари кӯҳ мезист. – Ба чӣ дурӯғ мегӯӣ? Вай катаки мурғ-ку!?

– Катак ҳам хона, хонаи мурғ, – паст наомад Исмоил. – Худат якта катака рост кун, сонӣ дигарҳоя айб мекунӣ.

Бобом ба мобайн даромада, баҳсро хотима дод. Қарор шуд, ки шанбею якшанбеи оянда ҳашар. Чаҳор чӯра гараж месозем. Бобом сармушовир, яъне маслиҳатгари калон. Лекин пешакӣ рафта, ба ибораи Исмоил, бояд план кашем, смета созем.

– Ҷои соз, оламоро! – гуфт Исмоил. – Ду девори гараж аллакай тайёр. Пушти хонаи ҳамсоя девори қафо мешавад. Девори тахтагини байни ду ҳавлӣ ин мешавад девори чапи гараж. Бом даркору халос. Чор сутуну чор болор кифоя. Камтар вассаю дастак. Ду тӯб тол, вассалом. Гаражи зӯр мешавад. Оламоро!

Саҳарӣ Исмоилро аз хонааш ба мошин савор кардам. Як сандуқ арраю тешаю табару болға доштааст, ба бағоҷмонаки мошин бор кард. Аз як худи ранда сета.

– Ин қадар ранда чӣ даркор? – пурсидам ман, ки дар таки дил аз кордориҳои чӯраам хурсанд будам.

– Ҳар кадомаш вазифа дорад, махсус ном дорад: дастранда, хасранда, харранда ва ғайра, – гуфт ӯ дар ҳолате ки маро лоиқи назар надониста, ба ким-кучоҳо менигарист.

Кори бемаслиҳат накӯ н-ояд, гуфта, барои мех харидан панҷкаса ба магазини молҳои рӯзгор даромадем. Аммо Исмоил ба маслиҳат эҳтиёе надошт. Савдои ўро дида,

чашми ҳама мош барин кушода шуд.

– Не, ин намешавад, – мегуфт ӯ ба фурушанда бо қиёфаи андешамандонаи дуредгарони таҷрибаноки номдор. – Ба мо меҳи ҳаштод ва саду панҷоҳмиллиметрӣ даркор. Меҳи заводи Свердловск бошад, боз беҳтар. Нағз мегазад. Ола-моро!

Кор сар шуд. Мо чоркаса (ҳамроҳи язна, шавҳари Малика) барои гӯр кардани сутунҳо замин мекофтем, чӯб арра мекардем ва ҳоказо. Малика дар ду дег ду хел таом мепухт. Исмоил қалами бунафшро ба пушти гӯшаш халонида, дасту остин барзада, моку барин ин сӯ-он сӯ мегашту амру фармонҳо меод. Ба нӯки ресмон сангеро баста, шоқул сохт. Ҳангоми сутунгӯркунӣ сад бор маҷбур мекард, ки шоқулро аз ин тарафу он тарафи сутун овезон карда, ба ӯ нишон диҳем. Дуртар рафта, як чашмашро пӯшида ва дигарашро нимкоф карда, дуру дароз ба сутунҳо нигоҳ мекард.

– Ба чап, ба чап, гуфтам, кар-мӣ шумо ҳамаатон, боз андак ба чап, шу-уд, акнун ба пеш, ҳо боракалло, ола-моро! Ана ҳамту дореду шах шавед, сутун наҷунбад. Илми муво-зинат гуфтани чиз ҳаст дар олам, – таълим меод ӯ.

Бобом соате ба кори мо назора карда истоду гуфт:

– Писарҳо, ман даркор набудагӣ барин. Ба «Роҳат» ме-равам (чойхонаро мегуфт). Барака ёбад Исмоилҷон, устои дуруст менамояд, кораш пухта.

Пешинӣ дар сари таом қариб ҷанҷол хеста буд.

– Ман дар хона чойи 95 менӯшам. Ола-моро! – гуфт устои мо.

– Шарм намедорӣ? – шӯрид Ориф. – Ин ҷо, охир, хонаи худат не, аз они очакалонат ҳам не.

– Аз кӣ шарм дорам? – эътироз кард усто. – Ҳама аз они худӣ.

Ориф боз чизе гуфт. Сонӣ боз усто гуфт. Язнаам ба миёна намедаромад, хархаша калон мешуд. Вай аз кадом ҳам-сояш як каф чойи 95 қарз гирифта омад.

Бегоҳӣ усто гуфт:

– Ба мизоҷи ман лимонад намефорад. Ба шоҳамбарӣ одат кардагӣ. Оламоро!

Зуд рафта, аз ресторани «Уқёнус» як тӯрхалта оби шоҳамбарӣ овардам. Шунда будам, ки устоҳои асил сернозуну мешаванд. Хоҷиши Исмоил аз даҳонаш набаромада иҷро мешуд.

Рӯзи якшанбе гаражи айвоншакламон буд шуд. Майдончаи бинокория тоза карда, жигулия ба гараж даровардем. Сонӣ чаҳоркаса усто Исмоила рӯи даст гирифта, бо тамоми овоз «ура» гӯён ҳафт маротиба ба сарамон бардоштем.

Рӯзҳои истироҳат ба саёҳат мерафтем. Дар бадали чанд ҳафта дар дараҳои Варзобу Ромиту Алмосӣ, дар Файзободу Нораку Боботоғ ҷои надидаю гӯшаи ғелназадамон намонд. Гӯгирд лозим шавад, мошинсавор мерафтем. Малика ҳам аз гараж хурсанд буд. Сабзӣ-пиёзи рӯзгори ӯро акнун ман мекашондам.

Сентябр расид, борони аввалин борид. Як саҳар дар «Икарус»-и тикқа-тиқон аз тугмаҳо ҷудо шуда, ба гараж рафтам, ки ба афту андоми мошин нигоҳ карда намешавад. Гӯё ба ботлоқе андохта, бо ҳавсала хуб ҷӯлонида, баъд дар офтоб хушконида бошанд. Маълум шуд, ки толро ба рӯи бом чаппа пӯшонидаем, яъне аз нишеби бом ба боло не, баръакс, аз боло ба поён мехкӯб кардаем ва оби борон чанги фаровони бомро шушта, аз тарқиши тол ба рӯи автомобил шоридааст.

– Ҳеҷ воқеа не, – гуфт усто Исмоил рӯзи ҳашари дуввум. – Об рӯшноӣ гуфтаанд.

Сонӣ боз борон борид ва ин дафъа маълум шуд, ки рӯзи ҳашари такрорӣ чаҳоркаса болои бом баромада, ҳангоми қанда аз сари нав задани тол бо пойафзоли худ тахмин чил ҷояшро сӯроҳ кардаем.

– Ҳеҷ воқеа не, – гуфт боз усто. – Дар олам коре нест, ки аз дасти одамизод ноояд.

Шанбеи навбатӣ ҳашари саввум эълон шуд. Бо нишондоди усто аз сохтмоне як лӯндаи дупудии қатрон оварда, аз хишт оташдон сохтем ва дар лагани ҷомашӯии Малика об

кардем, баъд онро қисм-қисм ба сатил бардошта, бо чой-каше гирифта ба болои сӯрохиҳо рехтем.

Вақти аз ҳавлӣ баромаданам Малика миқдоре пулро ба дастам қаппонда гуфт:

– Лагану сатилу чойкаши нав биёр. Барои тоза кардани ин қатрон умри Нӯҳ даркор. Гир, гир, ҳозир ту кисакасал, медонам.

Ночор гирифтам. Замин намекафид, ки дароям, аммо дар як гӯшаи дилам шодӣ мекардам: чӣ хел нағз, ки духтари холаам калон шуда, ақлаш даромадааст. Замони пеш мешуд, чизе нагуфта, аз чашмам оташ мебаровард.

Дере нагузашта, ба гараж омадам ва боз мошинро шинохта натавонистам. Қатрони ба сӯрохиҳо рехтаамон дар офтоби тасфони дирӯза об шуда, ба бому дару сарпӯши мотор ва бағочмонак рехтааст, лӯнда-лӯнда часпида мондааст. Илочи онро аз тани мошин ҷудо кардан набуд. Бо ҳамон ҳолаш рост ба хонаи Исмоил равон шудам. Дар маркази шаҳр инспектори ГАИ дошта, панҷ сӯм ҷаримаам андохт ва боз даст ба пешонӣ бурда гуфт, ки хоҳиш мекунад минбаъд автомобили аз гӯлах баромадаро ба кӯчаҳои шаҳр намоиш надиҳам.

– Душанбе, ба маълумотатон, пойтахти республика аст, – гуфт инспектор дар анҷоми сӯҳбат, – ва барои унвони фахрии шаҳри намунавӣ бо Фрунзе, Ашқобод мусобиқа дорад.

Усто Исмоил бошад, мошинро дида гуфт:

– Ҳеч воқеа не, ҷӯра. Илочи ин бисёр осон.

Як чова карасин оварда, ба теппачаҳои қатрони шах шуда бо латта такрор ба такрор мемолидем то дами нарм шуданаш. Ба қадри мулоим шуданаш қабат-қабат бо латта канда мегирифтем. Рӯз бо ҳамин кор гузашт. Шабона ба ҳаммом рафтем.

Ҳуҷҷатҳои шофериам дар дасти инспектор буд. Мошин дар гараж мехобид.

Рӯзи душанбе усто моро чамъ карда гуфт:

– Одам, ки ба як кор даст зад, онро бояд ба сомон расонад. Ман гаража гуфта истодаам. Тол барои иморат, ростӣ

гап, матоъ нест. Тол худаш чист? Пуф кунӣ, медаррад. Чумчуқ шинад, пояш меғӯтад. Шанбеи оянда ҳашар. Боми гаража ҳалолу покиза мепӯшонем. Бо шифер.

– Ту ғалатӣ, Исмоил, шифера аз кучо меёбем?

– Бобо меёбанд. Он кас нафақаи шахсӣ мегиранд. Ҳукумати район якта гапи он каса дута намекунад. Лекин шифери цементӣ даркор не. Вазнин. Конструкцияи гаражамон намебардорад. Шифери пластмассӣ даркор. Ҳам сабук, ҳам рангаи хушрӯ. Ҳӯ, дар баъзе павилонҳо аз ҳамон шифер пӯшидагӣ. Хаёл мекунӣ, ки аз таки бомаш набаромада, як умр ба боло нигоҳ карда шинӣ. Оламоро!

Ҳашари чаҳорум бо шиферзанӣ гузашт. Акнун усто Исмоил чойи 95, оби Шоҳамбарӣ талаб намекард.

Як саҳар бобоям бедор карда гуфт, ки туро Малика ба телефон ҷеғ мезанад.

– Зуд биё, – гуфт Малика бе он ки саломуалек кунад ва гӯшаки телефонро овехт. Аз гуфтораш оҳанги ҳамон давраҳое ки ба писару духтарони синфамон ҳукмфармой мекард, шунида мешуд.

Шабона барфи калон борида буд. Автобусҳо суфт ҳаракат мекарданд. Дили ман ба ҳазор кӯчаю паскӯча даромада мебаромад. Аммо жигулиамро дар кӯча, берун аз дарвоза дида, каме таскин ёфтам.

«Аз афти кор, язнаам ҳам мошин харидааст. Мошини маро ба кӯча баровардааст», – гуфтам дар дилам. Лекин аз язнаам беҳуда бадгумон шудаам. Бечора нисфи шаб аз шақарроси болори гараж бедор шуда, дигар хоб накардааст. Барфи калон миёни бомро ҳам кардааст. Язнаам ҳам-сояҳояшро бедор карда оварда, мошинро тела дода, ба кӯча баровардаанд. Аз кучое якта сутун оварда, ба таки болори кафидагӣ тиргак мондаанд.

Азбаски ба болои бом баромадан хатарнок буд, усто Исмоил ба нӯги ҳодаҳо ба шакли каланд тахтапора часпонида, ба дасти мо дод. Аз дур истода, барфи нимметрии бомро кам-кам кашола карда, ба ҳавлии ҳамсоя резондем.

Аммо ҳамон зимистони сербарфу сармо ба сари мо та-

швиши бисёре овард. Боз як нимишабӣ телефон шуд. Бобом маро бедор кард. Барфи калони рӯи ҳавлиро дида, аввал аҳд кардам, ки аз хона барояму сарама гирифта, ба ягон ҷои дур гурезам. Набинаму насӯзам.

Ҳанӯз автобусҳо намегаштанд. Дарду балои шофёри мошини барфрӯбакро гирифта, нолаю зориҳо карда, худро ба гараж расонидам. Хайрият, мошин асосан бутун буд. Фақат якта дари чапаш пачақ шудагӣ. Аммо боми пурбарфи гараж якҷоя бо девори тахтагини байни ду ҳавлӣ ба рӯи қозхонаи ҳамсоя афтада, онро маҷақ карда буд. Зану бачаҳои ҳамсоя, Малика, язнаам, тахмин понздаҳ нафар ҳамсоягони атроф дар ҳавои нимторики бомдодон шикастапораҳои гаражу девору қозхонаро саранҷом мекарданд. Зану духтари ҳамсоя қоз пар меканданд. Фақат чаҳор қозро кашида бароварда, дар вақташ сар зада ҳалол кардаанд. Қозҳои шаҳидшударо бо нархи бозор ҳисоб карданд. Дусаду ҳафт сӯм шуд.

Ду шанбе ва ду якшанбеи навбатӣ девор рост мекардем, барои ҳамсоя катаки нав месохтем.

Усто Исмоил бо ҳамон оҳанги доимии некбиниона мегуфт:

– Гуфтам-а: боми имората, қоида, фақат ба девори капиталнӣ, яъне бақувват бор кардан мумкин. Аммо гапи одами чашмаш пухтагия дар ин замона кӣ гӯш мекунад?

Ориф гуфт:

– Ҳамту гуфта будӣ? Бубахш, ҷӯра, мо ҳама, аввал ин ки карем, сонӣ, ношукрем, ба қадри ту барин устои гулдаст намерасем.

Лаҳзае ба мехзании Исмоил зеҳн монда истоду илова кард:

– Лекин, ҷӯра, ба катаксозӣ дасту панҷаат нағз мечаспидааст. Аслан устои катак будай ту. Оламоро!

Жигулия арзонтар фурӯхта, мебель, яхдон харидам. Зан мегирам. Бобом хурсанд, аммо худам... Хайр, канӣ, бинем.

МУНДАРИҶА

Абдулҳамид Самад. Боғбони хосакори наср... 3	
Варта (қисса)..... 9	
Хиёбони Нодир 108	
Шаби саввум..... 119	
Чага..... 154	
Даъво..... 174	
Сози мунаввар 198	
Рӯзи дафни Усто Оқил 218	
Усто гараж (ҳикояи ҳачвӣ) 231	

Фазлиддин Муҳаммадиев

ХИЁБОНИ НОДИР

(Қисса ва ҳикояҳо)

Муҳаррири ороиш Р. Шералӣ
Муҳаррири саҳифабандӣ М. Саидова
Мусахҳаҳ З. Неъматова
Чопи компютери С. Орипова

Ба матбаа 02.02.2010 супурда шуд. Чопаш 08.02.2010
ба имзо расид. Андозаи 60x84 1/16. Коғазӣ офсет.
Чопаш офсетӣ. Ҷузъи чопӣ 15. Адади нашр 1000 нусха.

Муассисаи нашриявии «Адиб»-и
Вазорати фарҳанги Ҷумҳурии Тоҷикистон.
734018. Душанбе, кӯчаи Н. Қаробоев 17а.

www.ravshanfikir.tj